

वेदमन्त्राः

Colophon

This document was typeset using Xe_{La}TeX, and uses the Sidhanta font extensively. It also uses several LaTeX macros designed by H. L. Prasād. Practically all the encoding was done with the help of Ajit Krishnan's mudgala IME (<http://www.aupasana.com/>).

Acknowledgements

The initial ITRANS encodings of some of these texts were obtained from <http://sanskritdocuments.org/> and <https://sa.wikisource.org/>. Thanks are also due to Ulrich Stiehl (<http://sanskritweb.de/>) for hosting a wonderful resource for Yajur Veda, and also generously sharing the original Kathaka texts edited by Subramania Sarma. See also <http://stotrasamhita.github.io/about/>

FOR PERSONAL USE ONLY
NOT FOR COMMERCIAL PRINTING/DISTRIBUTION

अनुक्रमणिका

रुद्रप्रश्नः	1
चमकप्रश्नः	9
पुरुषसूक्तम्	14
नारायणसूक्तम्	16
विष्णुसूक्तम्	17
भूसूक्तम्	18
दुर्गा सूक्तम्	20
श्रीसूक्तम्	21
मेधासूक्तम्	23
भाग्यसूक्तम्	24
पवमानसूक्तम्	24
आयुष्यसूक्तम्	27
नवग्रहसूक्तम्	29
नक्षत्रसूक्तम्	32

गणपत्यथर्वशीर्षोपनिषत्	39
मृत्युञ्जयहोम-मन्त्राः	42
महान्यासः	45
पञ्चाङ्गरुद्रन्यासः रावणोक्ता पञ्चाङ्गप्रार्थना-सहितम्	45
पञ्चाङ्गमुखन्यासः रावणोक्ता पञ्चमुखप्रार्थना-सहितम्	47
केशादिपादान्त (प्रथमो) न्यासः	50
मूर्धादिपादान्त दशाक्षरी दशाङ्ग (द्वितीयो) न्यासः	56
पादादिमूर्धान्त पञ्चाङ्ग (तृतीयो) न्यासः	56
हंसगायत्री	57
दिक् सम्पुटन्यासः	58
षोडशाङ्गरौद्रीकरणम्	62
गुह्यादि मस्तकान्तं षडङ्ग (चतुर्थो) न्यासः	67
आत्मरक्षा	68
शिवसङ्कल्पः	69
पुरुषसूक्तम्	74
उत्तरनारायणम्	76
अप्रतिरथम्	76
प्रतिपूरुषम् (सं०)	78
प्रतिपूरुषम् (ब्रा०)	79
शतरुद्रीयम् (सं०)	80
शतरुद्रीयम् (ब्रा०)	83
पञ्चाङ्गम्	84

अष्टाङ्ग-नमस्काराः	85
लघुन्यासे श्री रुद्रध्यानम्	86
लघुन्यासे देवता-स्थापनम्	87
कलशेषु साम्बपरमेश्वर ध्यानम्	89
षोडशोपचार पूजा	90
श्रीरुद्रनाम त्रिशती	90
प्रदक्षिणम्	97
नमस्काराः	98
चमकानुवाकैः प्रार्थना	100
प्रार्थना	105
श्रीरुद्रजपः	105
ध्यानम्	107
रुद्रप्रश्नः	108
चमकप्रश्नः	116
 रुद्रपदपाठः	 122
 मन्त्रपुष्पम्	 134
 दशशान्तयः	 136

॥ रुद्रप्रश्नः ॥

ॐ गुणानां त्वा गुणपतिः॑ हवामहे कविं कवीनामुपमश्र-
वस्तमम्। ज्येष्ठराजं ब्रह्मणां ब्रह्मणस्पत आ नः शृण्वन्नूतिभिः
सीद सादनम्॥

ॐ महागणपतये नमः॥

ॐ नमो भगवते रुद्राय॥

नमस्ते रुद्र मन्यवे॑ उतो त इषवे॑ नमः। नमस्ते अस्तु
धन्वने॑ बाहुभ्यामुत ते नमः॥ या त इषुः शिवतमा शिवं
बभूव ते धनुः। शिवा शरव्या या तव तया नो रुद्र मृडय॥
या ते रुद्र शिवा तनूरघोराऽपापकाशिनी। तया नस्तनुवा
शन्तमया गिरिशन्ताभिचाकशीहि॥ यामिषु गिरिशन्त हस्ते
बिभर्ष्यस्तवे। शिवा गिरित्र तां कुरु मा हिंसीः पुरुषं
जगत्॥ शिवेन वचसा त्वा गिरिशाच्छावदामसि। यथा
नः सर्वमिज्जगदयक्ष्मः सुमना असत्॥ अध्यवोचदधिवक्ता
प्रथमो दैव्यो भिषक्। अहींश्च सर्वाञ्जम्भयन्त्सर्वाश्च
यातुधान्यः॥ असौ यस्ताम्रो अरुण उत बभ्रुः सुमङ्गलः।
ये चेमाः रुद्रा अभितो दिक्षु श्रिताः सहस्रशोऽवैषाः हेड
ईमहे॥ असौ योऽवसर्पति नीलग्रीवो विलोहितः। उतैनं
गोपा अदृशन्नदृशन्नुदहार्यः॥ उतैनं विश्वा भूतानि स दृष्टो
मृडयाति नः। नमो अस्तु नीलग्रीवाय सहस्राक्षाय मीढुषे॥
अथो ये अस्य सत्वानोऽहं तेभ्योऽकरं नमः। प्र मुञ्च

धन्वं॑न॒स्त्वमु॒भयो॒रार्त्तियो॒र्ज्याम्॥ याश्च॑ ते॒ हस्त॒ इष॑वः परा॒
 ता भ॑गवो वप। अ॒व॒तत्य॒ धनु॑स्त्व॒ सह॑स्राक्ष॒ शतै॑षुधे॥
 नि॒शीर्य॑ श॒ल्यानां॑ मु॒खा शि॒वो नः॑ सु॒मना॑ भव। विज्यं॒
 धनुः॑ कप॒र्दिनो॒ विश॑ल्यो॒ बाण॑वा॒ उत॥ अने॑शन्न॒स्येष॑व
 आ॒भुर॑स्य निष॒ङ्गथिः॑। या ते॑ हे॒तिर्मी॑दुष्टम् ह॒स्ते ब॒भूव॑
 ते॒ धनुः॑॥ तया॒ऽस्मान् वि॒श्वत॑स्त्वम॒यक्ष्मया॑ परि॒भुज।
 नम॑स्ते अ॒स्त्वायु॑धा॒याना॑तताय धृ॒ष्णवै॑॥ उ॒भाभ्या॑मु॒त ते॒
 नमो॑ बा॒हुभ्यां॑ तव॒ धन्व॑ने। परि॑ ते॒ धन्व॑नो हे॒तिर॒स्मान्वृ॑णक्तु
 वि॒श्वतः॑॥ अथो॒ य इ॑षुधिस्तव॒ऽऽरे॒ अ॒स्मन्नि धे॑हि॒ तम्॥१॥

नम॑स्ते अस्तु भगवन् विश्वेश्व॒राय॑ महादे॒वाय॑ त्र्यम्ब॒काय॑
 त्रिपु॒रान्त॒काय॑ त्रि॒काला॑ग्नि॒काला॑य॒ काला॑ग्निरु॒द्राय॑
 नील॑क॒ण्ठाय॑ मृ॒त्युञ्ज॒याय॑ सर्वेश्व॒राय॑ सदाशि॒वाय॑
 श्रीम॑न्महादे॒वाय॒ नमः॑॥

नमो॑ हिर॑ण्यबा॒हवे॒ सेना॒न्ये दि॒शां च॒ पत॑ये॒ नमो॑ नमो॑ वृ॒क्षेभ्यो॑
 हरि॑केशेभ्यः पशू॒नां पत॑ये॒ नमो॑ नमः॑ स॒स्मिञ्ज॑राय॒ त्विषी॑मते
 पथी॒नां पत॑ये॒ नमो॑ नमो॑ बभ्रु॒शाय॑ वि॒व्याधि॑नेऽन्ना॒नां पत॑ये॒
 नमो॑ नमो॑ हरि॑केशायोपवी॒तिने॑ पु॒ष्टानां॑ पत॑ये॒ नमो॑ नमो॑
 भ॒वस्य॑ हे॒त्यै जग॑तां॒ पत॑ये॒ नमो॑ नमो॑ रु॒द्राया॑तता॒विने॑
 क्षे॒त्राणां॑ पत॑ये॒ नमो॑ नमः॑ सू॒ताया॑ह॒न्त्याय॑ वना॒नां पत॑ये॒
 नमो॑ नमो॑ रोहि॑ताय स्थ॒पत॑ये॒ वृक्षा॑णां॒ पत॑ये॒ नमो॑ नमो॑

म॒न्त्रिणै॑ वाणि॒जाय॒ कक्षा॑णां पत॑ये नमो॒ नमो॑ भुव॒न्तये॑
 वारि॒वस्कृ॑तायौष॒धीनां॑ पत॑ये नमो॒ नम॑ उ॒च्चैर्घो॑षायाक्र॒न्दये॑ते
 पत्नी॑नां पत॑ये नमो॒ नमः॑ कृ॒त्स्नवी॑ताय॒ धाव॑ते स॒त्त्वंनां॑ पत॑ये
 नमः॑ ॥ २ ॥

नमः॑ सह॒मानाय॑ निव्या॒धिन॑ आ॒व्याधि॑नीनां पत॑ये नमो॒ नमः॑
 ककु॒भाय॑ निष॒ङ्गिणै॑ स्ते॒नानां॑ पत॑ये नमो॒ नमो॑ निष॒ङ्गिण॑
 इषु॒धिम॑ते तस्क॑राणां पत॑ये नमो॒ नमो॑ व॒ञ्चते॑ परि॒वञ्च॑ते
 स्तायू॑नां पत॑ये नमो॒ नमो॑ नि॒चेर॑वे परि॒चरा॑यार॒ण्यानां॑ पत॑ये
 नमो॒ नमः॑ सृ॒कावि॑भ्यो जिघा॑स॒द्भ्यो मु॑ष्ण॒तां पत॑ये नमो॒
 नमो॑ऽसि॒मद्भ्यो॑ नक्तं॑ चर॒द्भ्यः प्र॑कृ॒न्तानां॑ पत॑ये नमो॒ नमः॑
 उष्णी॒षिणै॑ गिरि॒चरा॑य॒ कुलु॑ञ्चानां पत॑ये नमो॒ नम॑ इषु॒मद्भ्यो॑
 धन्वा॒विभ्य॑श्च वो॒ नमो॒ नम॑ आत॒न्वाने॑भ्यः प्रति॒धाने॑भ्यश्च वो॒
 नमो॒ नम॑ आ॒यच्छ॑द्भ्यो वि॒सृज॑द्भ्यश्च वो॒ नमो॒ नमो॑ऽस्य॑द्भ्यो
 वि॒ध्य॑द्भ्यश्च वो॒ नमो॒ नम॑ आसी॑नेभ्यः शया॑नेभ्यश्च वो॒ नमो॒
 नमः॑ स्व॒पद्भ्यो॑ जाग्र॑द्भ्यश्च वो॒ नमो॒ नम॑ स्तिष्ठ॑द्भ्यो धाव॑द्भ्यश्च
 वो॒ नमो॒ नमः॑ स॒भाभ्यः॑ स॒भाप॑तिभ्यश्च वो॒ नमो॒ नमो॑
 अश्वे॑भ्योऽश्व॑पतिभ्यश्च वो॒ नमः॑ ॥ ३ ॥

नम॑ आ॒व्याधि॑नीभ्यो वि॒विध्य॑न्तीभ्यश्च वो॒ नमो॒ नम॑
 उ॒गणा॑भ्यस्तृ॒हती॑भ्यश्च वो॒ नमो॒ नमो॑ गृ॒त्सेभ्यो॑
 गृ॒त्सप॑तिभ्यश्च वो॒ नमो॒ नमो॑ ब्रा॒तैभ्यो॑ ब्रा॒तप॑तिभ्यश्च
 वो॒ नमो॒ नमो॑ ग॒णेभ्यो॑ ग॒णप॑तिभ्यश्च वो॒ नमो॒ नमो॑

विरूपेभ्यो विश्वरूपेभ्यश्च वो नमो नमो महद्भ्यः, क्षुल्लकेभ्यश्च
 वो नमो नमो रथिभ्योऽरथेभ्यश्च वो नमो नमो रथेभ्यो
 रथपतिभ्यश्च वो नमो नमः सेनाभ्यः सेनानिभ्यश्च वो
 नमो नमः, क्षत्तृभ्यः सङ्गृहीतृभ्यश्च वो नमो नमस्तक्षभ्यो
 रथकारेभ्यश्च वो नमो नमः कुलालेभ्यः कर्मरिभ्यश्च वो
 नमो नमः पुञ्जिष्टेभ्यो निषादेभ्यश्च वो नमो नम इषुकृद्भ्यो
 धन्वकृद्भ्यश्च वो नमो नमो मृगयुभ्यः श्वनिभ्यश्च वो नमो
 नमः श्वभ्यः श्वपतिभ्यश्च वो नमः॥४॥

नमो भुवाय च रुद्राय च नमः शर्वाय च पशुपतये च नमो
 नीलग्रीवाय च शितिकण्ठाय च नमः कपर्दिने च व्युप्तकेशाय
 च नमः सहस्राक्षाय च शतधन्वने च नमो गिरिशाय च
 शिपिविष्टाय च नमो मीढुष्टमाय चेषुमते च नमो ह्रस्वाय
 च वामनाय च नमो बृहते च वर्षीयसे च नमो वृद्धाय
 च संवृध्वने च नमो अग्रियाय च प्रथमाय च नम आशवे
 चाजिराय च नमः शीघ्रियाय च शीभ्याय च नम उर्म्याय
 चावस्वन्याय च नमः स्रोतस्याय च द्वीप्याय च॥५॥

नमो ज्येष्ठाय च कनिष्ठाय च नमः पूर्वजाय चापरजाय च
 नमो मध्यमाय चापगल्भाय च नमो जघन्याय च बुध्नियाय
 च नमः सोभ्याय च प्रतिसर्याय च नमो याम्याय च क्षेम्याय
 च नम उर्वर्याय च खल्याय च नमः श्लोक्याय चावसान्याय
 च नमो वन्याय च कक्ष्याय च नमः श्रवाय च प्रतिश्रवाय

च॒ नमः॑ आ॒शुषे॑णाय चा॒शुर॑थाय च॒ नमः॑ शूरा॑य चावभिन्दते
 च॒ नमो॑ वर्मि॑णे च वरू॒थिने॑ च॒ नमो॑ बि॒ल्मिने॑ च कव॒चिने॑
 च॒ नमः॑ श्रुता॑य च श्रुतसे॒नाय॑ च॥६॥

नमो॑ दुन्दु॒भ्याय॑ चऽऽह॒न॒न्याय॑ च॒ नमो॑ धृ॒ष्णवे॑ च प्रमृ॒शाय॑
 च॒ नमो॑ दू॒ताय॑ च॒ प्रहि॑ताय च॒ नमो॑ निष॒ङ्गिणे॑ चेषुधि॒मते॑ च॒
 नम॑स्ती॒क्ष्णेष॑वे चऽऽयु॒धिने॑ च॒ नमः॑ स्वायु॒धाय॑ च सुध॒न्वने॑
 च॒ नमः॑ सु॒त्याय॑ च॒ पथ्या॑य च॒ नमः॑ का॒ट्याय॑ च नी॒प्याय॑
 च॒ नमः॑ सू॒द्याय॑ च सर॒स्याय॑ च॒ नमो॑ ना॒द्याय॑ च वैश॒न्ताय॑
 च॒ नमः॑ कू॒प्याय॑ चाव॒ट्याय॑ च॒ नमो॑ व॒र्ष्याय॑ चाव॒र्ष्याय॑ च॒
 नमो॑ मे॒घ्याय॑ च विद्यु॒त्याय॑ च॒ नमः॑ ई॒ध्रिया॑य चऽऽत॒प्याय॑ च॒
 नमो॑ वा॒त्याय॑ च॒ रेष्मि॑याय च॒ नमो॑ वास्त॒व्याय॑ च वास्तु॒पाय॑
 च॥७॥

नमः॑ सोमा॑य च रु॒द्राय॑ च॒ नम॑स्ता॒म्राय॑ चा॒रु॒णाय॑ च॒ नमः॑
 श॒ङ्गाय॑ च पशु॒पत॑ये च॒ नमः॑ उ॒ग्राय॑ च भी॒माय॑ च॒ नमो॑
 अ॒ग्रेव॑धाय च॒ दूरे॑व॒धाय॑ च॒ नमो॑ ह॒त्रे च॒ हनी॑यसे च॒ नमो॑
 वृ॒क्षेभ्यो॑ हरि॒केशे॑भ्यो॒ नम॑स्ता॒राय॒ नमः॑ श॒म्भवे॑ च मयो॒भवे॑ च॒
 नमः॑ शङ्क॒राय॑ च मयस्क॒राय॑ च॒ नमः॑ शि॒वाय॑ च शि॒वत॑राय
 च॒ नम॑स्ती॒र्थ्याय॑ च॒ कू॒ल्याय॑ च॒ नमः॑ पा॒र्याय॑ चावा॒र्याय॑ च॒
 नमः॑ प्र॒तर॑णाय चोत्तर॑णाय च॒ नमः॑ आता॒र्याय॑ चऽऽला॒द्याय॑
 च॒ नमः॑ श॒ष्याय॑ च॒ फे॒न्याय॑ च॒ नमः॑ सि॒क्त्याय॑ च प्रवा॒ह्याय॑

च॥८॥

नम॑ इरि॒ण्याय॑ च प्रप॒थ्याय॑ च नमः॑ कि॒९ शि॒लाय॑ च क्षय॑णाय
च नमः॑ कप॒र्दिने॑ च पुल॒स्तये॑ च नमो॑ गो॒ष्ठ्याय॑ च गृ॒ह्याय॑
च नम॑स्तल्प्याय॑ च गे॒ह्याय॑ च नमः॑ का॒ट्याय॑ च ग॒ह्वरे॑ष्ठाय॑
च नमो॑ हृद॒य्याय॑ च निवे॒ष्याय॑ च नमः॑ पा॒९ स॒व्याय॑ च
रज॒स्याय॑ च नमः॑ शुष्क॒याय॑ च हरि॒त्याय॑ च नमो॑ लो॒प्याय॑
चो॒ल्प्याय॑ च नम॑ ऊ॒र्व्याय॑ च सू॒र्म्याय॑ च नमः॑ प॒र्ण्याय॑ च
पर्ण॑श॒द्याय॑ च नमो॑ऽपगु॒रमा॑णाय चाभिघ्न॑ते च नम॑ आ॒ख्वि॒वद॑ते
च प्र॒ख्वि॒वद॑ते च नमो॑ वः कि॒रि॒केभ्यो॑ दे॒वाना॑९ हृद॑येभ्यो॑
नमो॑ वि॒क्षी॒णके॑भ्यो नमो॑ वि॒चि॒न्व॒त्केभ्यो॑ नम॑ आ॒नि॒र्ह॒तेभ्यो॑
नम॑ आ॒मी॒व॒त्केभ्यः॑॥९॥

द्रा॒पे अ॒न्ध॑सस्प॒ते दरि॑द्र॒न्नील॑लो॒हित॑। ए॒षां पु॒रु॒षाणा॑मे॒षां
प॑शूनां मा भे॒र्माऽरो॑ मो ए॒षां किं॑ च॒नऽऽम॑मत्॥ या तै रु॒द्र
शि॒वा त॒नूः शि॒वा वि॒श्वाह॑भेष॒जी। शि॒वा रु॒द्रस्य॑ भेष॒जी तया॑
नो मृ॒ड जी॒वसे॑॥ इ॒मा९ रु॒द्राय॑ त॒वसे॑ कप॒र्दिने॑ क्षय॑द्वी॒राय॑
प्रभ॑रामहे म॒तिम्॥ यथा॑ नः शम॑सं॒द्वि॒पदे॑ चतु॑ष्पदे॒ विश्व॑
पु॒ष्टं ग्रामे॑ अ॒स्मिन्न॑ना॒तुर॑म्॥ मृ॒डा नो॑ रु॒द्रोत॑ नो म॒यस्कृ॑धि
क्षय॑द्वी॒राय॑ नम॑सा वि॒धेम॑ ते। यच्छं॑ च योश्च॒ मनु॑राय॒जे
पि॒ता तद॑श्याम॒ तव॑ रु॒द्र प्रणी॑तौ॥ मा नो॑ म॒हान्त॑मु॒त मा
नो॑ अ॒र्भकं॑ मा न॒ उक्ष॑न्तमु॒त मा न॑ उ॒क्षि॒तम्। मा नो॑
व॒धीः पि॒तरं॑ मोत॒ मा॒तरं॑ प्रि॒या मा न॑स्त॒नुवो॑ रु॒द्र री॑रिषः॥

मा न॑स्तो॒के तन॑ये॒ मा न॒ आयु॑षि॒ मा नो॒ गोषु॒ मा नो॒
 अश्वै॑षु रीरिषः। वी॒रान्मा नो॑ रु॒द्र भामि॑तो व॒धीर्ह॒विष्म॑न्तो॒
 नम॑सा विधेम ते॥ आ॒रात्ते॑ गो॒घ्न उ॒त पू॒रुष॑घ्ने क्ष॒यद्वी॑राय
 सु॒म्रम॑स्मे ते॑ अस्तु। रक्षा॑ च नो॒ अधि॑ च देव ब्रू॒ह्यधा॑
 च नः॑ शर्म॑ यच्छ द्वि॒बर्हाः॑॥ स्तु॒हि श्रु॑तं ग॒र्तस॑दं यु॒वानं
 मृ॒गं न भी॑ममु॒पह॑तुमु॒ग्रम्। मृ॒डा ज॑रि॒त्रे रु॒द्र स्तवा॑नो अ॒न्यं
 ते॑ अ॒स्मन्नि व॑पन्तु सेनाः॑॥ परि॑णो रु॒द्रस्य॑ हे॒तिर्वृ॑णक्तु
 परि॑ त्वे॒षस्य॑ दुर्म॒तिर॑घा॒योः। अव॑ स्थि॒रा म॒घव॑द्भ्यस्तनुष्व
 मी॒ढ्वस्तो॑काय॒ तन॑याय मृ॒डय॑॥ मी॒ढुष्ट॑म॒ शिव॑तम शिवो नः॑
 सु॒मना॑ भव। प॒रमे॑ वृ॒क्ष आयु॑धं नि॒धाय॑ कृ॒त्तिं वसा॑न् आ
 च॑र॒ पिना॑कं बिभ्र॒दा ग॑हि॥ वि॒कि॒रिद् विलो॑हित॒ नम॑स्ते
 अस्तु॑ भगवः। यास्ते॑ स॒हस्र॑ हे॒तयो॑ऽन्यम॒स्मन्नि व॑पन्तु
 ताः॥ स॒हस्रा॑णि स॒हस्र॑धा बा॒हुवो॑स्तव हे॒तयः॑। तासा॒मीशा॑नो
 भगवः॑ प॒राची॑ना॒ मुखा॑ कृधि॥१०॥

स॒हस्रा॑णि स॒हस्र॑शो ये रु॒द्रा अधि॑ भू॒म्याम्। तेषा॑
 स॒हस्र॑योज॒नेऽव॒ धन्वा॑नि तन्मसि॥ अ॒स्मिन् म॑ह॒त्यर्ण॑वै-
 ऽन्तरि॑क्षे भ॒वा अधि॑॥ नील॑ग्री॒वाः शि॒ति॒कण्ठाः॑ श॒र्वा
 अधः॑, क्ष॒माच॑राः॥ नील॑ग्री॒वाः शि॒ति॒कण्ठा॑ दि॒वः रु॒द्रा
 उप॑श्रिताः॥ ये वृ॒क्षेषु॑ स॒स्मिञ्ज॑रा नील॑ग्री॒वा विलो॑हिताः॥
 ये भू॒ताना॑मधि॒पत॑यो वि॒शि॒खासः॑ क॒पर्दि॑नः॥ ये अ॒न्नैषु॑
 वि॒विध्य॑न्ति॒ पात्रै॑षु पिब॑न्तो॒ जनान्॑॥ ये प॒थां प॑थि॒रक्ष॑य

ऐलबृदा यव्युधः॥ ये तीर्थानि प्रचरन्ति सूकावन्तो
 निषङ्गिणः॥ य एतावन्तश्च भूयांसश्च दिशो रुद्रा
 वितस्थिरे॥ तेषां सहस्रयोजनेऽव धन्वानि तन्मसि॥
 नमो रुद्रेभ्यो ये पृथिव्यां येऽन्तरिक्षे ये दिवि येषामन्नं
 वातो वरुणमिषवस्तेभ्यो दश प्राचीर्दश दक्षिणा दश
 प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं
 द्विष्मो यश्च नो द्वेष्टि तं वो जम्भे दधामि॥११॥

त्र्यम्बकं यजामहे सुगन्धिं पुष्टिवर्धनम्। उर्वारुकमिव
 बन्धनान्मृत्योर्मुक्षीय माऽमृतात्॥ यो रुद्रो अग्नौ यो अप्सु
 य ओषधीषु यो रुद्रो विश्वा भुवनाऽऽविवेश तस्मै रुद्राय
 नमो अस्तु॥ तमुष्टुहि यः स्विषुः सुधन्वा यो विश्वस्य
 क्षयति भेषजस्य।

(ऋक्) यक्ष्वा॑म॒हे सौ॑म॒न॒साय॑ रु॒द्रं नमो॑भिर्दे॒वम॑सुरं दुवस्य॥
 अ॒यं मे॒ हस्तो॑ भ॒गवान॒यं मे॒ भग॑वत्तरः। अ॒यं मे॑ वि॒श्वभे॑षजोऽयं
 शि॒वाभिर्म॑र्शनः॥

ये ते॑ स॒हस्र॑म॒युतं॑ पाशा॒ मृत्यो॑ म॒र्त्याय॑ हन्त॒वे। तान् य॒ज्ञस्य॑
 मा॒यया॑ सर्वा॒नव॑ यजामहे। मृत्यवे॒ स्वाहा॑ मृत्यवे॒ स्वाहा॑॥
 ओं नमो॑ भगवते रुद्राय विष्णवे मृत्यु॒र्मे पा॒हि। प्राणानां
 ग्रन्थिर॑सि रुद्रो मा॑ विशान्तकः। तेना॒न्नेना॑प्याय॒स्व॥ नमो॑
 रुद्राय विष्णवे मृत्यु॒र्मे पा॒हि॥

॥ॐ शान्तिः॒ शान्तिः॒ शान्तिः॑॥

॥ चमकप्रश्नः ॥

अ॒ग्रावि॑ष्णू॒ स॒जोष॑से॒मा वर्ध॑न्तु वां॒ गिरिः॑। द्यु॒म्रैर्वा॑जै॒भिरा॑-
 ग॒तम्॥ वा॒जश्च॑ मे प्र॒स॒वश्च॑ मे प्र॒य॒तिश्च॑ मे प्र॒सि॑तिश्च॒ मे
 धी॒तिश्च॑ मे क्र॒तुश्च॑ मे स्वर॑श्च॒ मे श्लो॒कश्च॑ मे श्रा॒वश्च॑ मे श्रु॒तिश्च॑
 मे ज्यो॒तिश्च॑ मे सु॒वश्च॑ मे प्रा॒णश्च॑ मेऽपान॑श्च॒ मे व्या॒नश्च॑
 मेऽसु॑श्च॒ मे चि॒त्तं च॑ म॒ आ॒धी॑तं च॒ मे वा॒क्त्रं॑ मे म॒नश्च॑ मे
 चक्षु॑श्च॒ मे श्रो॒त्रं च॑ मे दक्ष॑श्च॒ मे बलं॑ च॒ म॒ ओज॑श्च॒ मे सह॑श्च
 म॒ आयु॑श्च॒ मे ज॒रा च॑ म॒ आ॒त्मा च॑ मे त॒नूश्च॑ मे शर्म॑ च
 मे वर्म॑ च॒ मेऽङ्ग॑ानि च॒ मेऽस्थ॑ानि च॒ मे प॒रू॒षि च॑ मे
 शरी॑राणि च॒ मे॥१॥

ज्यैष्ठ्यं॑ च॒ म॒ आधि॑पत्यं च॒ मे म॒न्युश्च॑ मे भा॒मश्च॑ मेऽम॑श्च॒
 मेऽम्भ॑श्च॒ मे जे॒मा च॑ मे म॒हि॒मा च॑ मे व॒रि॒मा च॑ मे प्र॒थि॒मा
 च॑ मे व॒र्ष्मा च॑ मे द्राघु॑या च॒ मे वृ॒द्धं च॑ मे वृ॒द्धिश्च॑ मे स॒त्यं
 च॑ मे श्र॒द्धा च॑ मे जग॑च्च॒ मे ध॒नं च॑ मे व॒शश्च॑ मे त्विषि॑श्च॒
 मे क्री॒डा च॑ मे मोद॑श्च॒ मे जा॒तं च॑ मे ज॒नि॒ष्यमा॑णं च॒ मे
 सू॒क्तं च॑ मे सु॒कृतं॑ च॒ मे वि॒त्तं च॑ मे वेद्यं॑ च॒ मे भू॒तं च॑ मे
 भवि॑ष्यच्च॒ मे सु॒गं च॑ मे सु॒पथं॑ च॒ म॒ ऋ॒द्धं च॑ म॒ ऋ॒द्धिश्च॑ मे
 क्लृ॒प्तं च॑ मे क्लृ॒प्तिश्च॑ मे म॒तिश्च॑ मे सु॒म॒तिश्च॑ मे॥२॥

शं च॑ मे म॒यश्च॑ मे प्रि॒यं च॑ मेऽनु॒का॒मश्च॑ मे का॒मश्च॑ मे
 सौम॒न॒सश्च॑ मे भ॒द्रं च॑ मे श्रे॒यश्च॑ मे व॒स्यश्च॑ मे य॒शश्च॑ मे

भगंश्च मे द्रविणं च मे यन्ता च मे धर्ता च मे क्षेमंश्च मे
 धृतिंश्च मे विश्वं च मे महंश्च मे संविच्च मे ज्ञात्रं च मे सूश्च मे
 प्रसूश्च मे सीरं च मे लयश्च मे ऋतं च मेऽमृतं च मेऽयक्ष्मं
 च मेऽनामयच्च मे जीवातुश्च मे दीर्घायुत्वं च मेऽनमित्रं च
 मेऽभयं च मे सुगं च मे शयनं च मे सूषा च मे सुदिनं च
 मे॥३॥

ऊर्कं मे सूनृतां च मे पयंश्च मे रसंश्च मे घृतं च मे मधुं च
 मे सग्धिंश्च मे सपीतिश्च मे कृषिंश्च मे वृष्टिंश्च मे जैत्रं च
 मे औद्भिद्यं च मे रयिंश्च मे रायंश्च मे पुष्टं च मे पुष्टिंश्च मे
 विभुं च मे प्रभुं च मे बहुं च मे भूयंश्च मे पूर्णं च मे पूर्णतरं
 च मेऽक्षितिश्च मे कूयवाश्च मेऽन्नं च मेऽक्षुच्च मे व्रीहयंश्च
 मे यवांश्च मे माषांश्च मे तिलांश्च मे मुद्गाश्च मे खल्वांश्च मे
 गोधूमांश्च मे मसुरांश्च मे प्रियङ्गवश्च मेऽणवश्च मे श्यामाकांश्च
 मे नीवारांश्च मे॥४॥

अश्मां च मे मृत्तिकां च मे गिरयंश्च मे पर्वताश्च मे सिकताश्च
 मे वनस्पतयश्च मे हिरण्यं च मेऽयंश्च मे सीसं च मे त्रपुंश्च
 मे श्यामं च मे लोहं च मेऽग्निंश्च मे आपंश्च मे वीरुधंश्च
 मे ओषधयश्च मे कृष्टपच्यं च मेऽकृष्टपच्यं च मे ग्राम्याश्च
 मे पशवं आरण्याश्च यज्ञेन कल्पन्तां वित्तं च मे वित्तिंश्च मे
 भूतं च मे भूतिंश्च मे वसुं च मे वसतिंश्च मे कर्म च मे

शक्तिश्च मेऽर्थश्च म एमश्च म इतिश्च मे गतिश्च मे॥५॥

अग्निश्च म इन्द्रश्च मे सोमश्च म इन्द्रश्च मे सविता च म
इन्द्रश्च मे सरस्वती च म इन्द्रश्च मे पूषा च म इन्द्रश्च मे
बृहस्पतिश्च म इन्द्रश्च मे मित्रश्च म इन्द्रश्च मे वरुणश्च म
इन्द्रश्च मे त्वष्टा च म इन्द्रश्च मे धाता च म इन्द्रश्च मे
विष्णुश्च म इन्द्रश्च मेऽश्विनौ च म इन्द्रश्च मे मरुतश्च म
इन्द्रश्च मे विश्वे च मे देवा इन्द्रश्च मे पृथिवी च म इन्द्रश्च
मेऽन्तरिक्षं च म इन्द्रश्च मे द्यौश्च म इन्द्रश्च मे दिशश्च म
इन्द्रश्च मे मूर्धा च म इन्द्रश्च मे प्रजापतिश्च म इन्द्रश्च मे॥६॥

अ०शुश्च मे रश्मिश्च मेऽदाभ्यश्च मेऽधिपतिश्च म उपा०शुश्च
मेऽन्तर्यामश्च म ऐन्द्रवायवश्च मे मैत्रावरुणश्च म आश्विनश्च
मे प्रतिप्रस्थानश्च मे शुक्रश्च मे मन्थी च म आग्रयणश्च मे
वैश्वदेवश्च मे ध्रुवश्च मे वैश्वानरश्च म ऋतुग्रहाश्च मेऽतिग्राह्याश्च
म ऐन्द्राग्रश्च मे वैश्वदेवश्च मे मरुत्वतीयाश्च मे माहेन्द्रश्च
म आदित्यश्च मे सावित्रश्च मे सारस्वतश्च मे पौष्णश्च मे
पालीवतश्च मे हारियोजनश्च मे॥७॥

इध्मश्च मे बर्हिश्च मे वेदिश्च मे धिष्ण्याश्च मे स्रुचश्च मे
चमसाश्च मे ग्रावाणश्च मे स्वरवश्च म उपरवाश्च मेऽधिषवणे च
मे द्रोणकलशश्च मे वायव्यानि च मे पूतभृच्च म आधवनीयश्च
म आग्नीध्रं च मे हविर्धानं च मे गृहाश्च मे सदश्च मे
पुरोडाशाश्च मे पचताश्च मेऽवभृथश्च मे स्वगाकारश्च मे॥८॥

अ॒ग्निश्च॑ मे घ॒र्मश्च॑ मेऽर्क॑श्च मे सूर्य॑श्च मे प्रा॒णश्च॑ मेऽश्व॑मेधश्च॑ मे
 पृथि॒वी च॑ मेऽदि॑तिश्च मे दि॒तिश्च॑ मे द्यौश्च॑ मे श॒क्ररी॒रङ्गुल॑यो
 दि॒शश्च॑ मे य॒ज्ञेन॑ कल्पन्तामृ॒क्क मे॑ सा॒म च॑ मे स्तो॒मश्च॑
 मे य॒जुश्च॑ मे दी॒क्षा च॑ मे त॒पश्च॑ म ऋ॒तुश्च॑ मे व्र॒तं च॑
 मेऽहो॒रा॒त्रयो॑र्वृ॒ष्ट्या बृ॑ह॒द्रथ॑न्त॒रे च॑ मे य॒ज्ञेन॑ कल्पेताम्॥९॥

गर्भा॑श्च मे वृ॒त्साश्च॑ मे त्र्य॒विश्च॑ मे त्र्य॒वी च॑ मे दि॒त्यवा॑च्च॑
 मे दि॒त्यौही॑ च॑ मे पश्चा॑विश्च मे पश्चा॒वी च॑ मे त्रि॒वृत्स॑श्च॑ मे
 त्रि॒वृत्सा॑ च॑ मे तु॒र्यवा॑च्च॑ मे तु॒र्यौही॑ च॑ मे प॒ष्ठवा॑च्च॑ मे प॒ष्ठौही॑ च॑
 म उ॒क्षा च॑ मे वृ॒शा च॑ म ऋ॒षभ॑श्च॑ मे वे॒हच॑ मेऽनु॒ङ्गां च॑ मे धे॒नुश्च॑
 म आ॒युर्य॒ज्ञेन॑ कल्पतां प्रा॒णो य॒ज्ञेन॑ कल्पतामपा॒नो य॒ज्ञेन॑
 कल्पतां व्या॒नो य॒ज्ञेन॑ कल्पतां चक्षु॑र्य॒ज्ञेन॑ कल्पतां॒ श्रोत्रं॑
 य॒ज्ञेन॑ कल्पतां मनो॑ य॒ज्ञेन॑ कल्पतां वा॒ग्य॒ज्ञेन॑ कल्पतामा॒त्मा
 य॒ज्ञेन॑ कल्पतां य॒ज्ञो य॒ज्ञेन॑ कल्पताम्॥१०॥

एका॑ च मे ति॒स्रश्च॑ मे प॒ञ्च च॑ मे स॒प्त च॑ मे न॒व च॑ म
 एका॑दश च मे त्रयो॑दश च मे प॒ञ्चद॑श च मे स॒प्तद॑श च
 मे न॒वद॑श च म ए॒कविं॑शतिश्च मे त्रयो॑विं॒शतिश्च॑ मे
 प॒ञ्चविं॑शतिश्च मे स॒प्तविं॑शतिश्च मे न॒वविं॑शतिश्च म
 ए॒कत्रिं॑शच्च मे त्रय॑स्त्रिं॒शच्च॑ मे च॒तस्र॑श्च मेऽष्टौ॑ च॑ मे
 द्वा॒दश च॑ मे षोड॑श च मे विं॒शतिश्च॑ मे च॒तुर्विं॑शतिश्च
 मेऽष्टा॑विं॒शतिश्च॑ मे द्वा॒त्रिं॑शच्च मे ष॒ट्त्रिं॑शच्च मे
 च॒त्वारिं॑शच्च॑ मे च॒तुश्च॑त्वारिं॒शच्च॑ मेऽष्टा॑च॒त्वारिं॑शच्च॑

मे॒ वाज॑श्च प्रस॒वश्चा॑पि॒जश्च॒ ऋतु॑श्च सु॒वंश्च॒ मूर्धा॑ च॒
व्य॑श्चि॒यश्चान्त्या॑य॒नश्चान्त्य॑श्च भौ॒व॒नश्च॒ भुव॑न॒श्चाधि॑पतिश्च॥११॥

इडा॑ दे॒व॒हूर्म॑नु॒र्यज्ञ॑नीर्बृ॒ह॒स्पति॑रुक्थाम॒दानि॑ श॒ःसिष॑द्वि॒श्वेदे॒वाः
सू॑क्त॒वाचः॑ पृथि॒वि मा॑त॒र्मा मा॑ हि॒ःसी॒र्मधु॑ म॒निष्ये॒ मधु॑
ज॒निष्ये॒ मधु॑ वक्ष्यामि॒ मधु॑ वदिष्यामि॒ मधु॑मतीं दे॒वेभ्यो॑
वाच॑मुद्यास॒ः शुश्रू॑षेण्या॑ म॒नुष्ये॑भ्य॒स्तं मा॑ दे॒वा अ॑वन्तु शो॒भायै॑
पि॒तरोऽनु॑मदन्तु॥

॥ ॐ शान्तिः॒ शान्तिः॒ शान्तिः॑ ॥

॥ पुरुषसूक्तम् ॥

सहस्रशीर्षा पुरुषः। सहस्राक्षः सहस्रपात्। स भूमिं
 विश्वतो वृत्वा। अत्यतिष्ठदशाङ्गुलम्॥ पुरुष एवेदं सर्वम्।
 यद्धृतं यच्च भव्यम्। उतामृतत्वस्येशानः। यदन्नेनातिरोहति॥
 एतावानस्य महिमा। अतो ज्यायांश्च पूरुषः। पादोऽस्य
 विश्वा भूतानि। त्रिपादस्यामृतं दिवि॥ त्रिपादूर्ध्व उदैत्पुरुषः।
 पादोऽस्येहाऽऽभवात्पुनः। ततो विश्वङ्मकामत्। साशनानशने
 अभि॥ तस्माद्विराडजायत। विराजो अधि पूरुषः। स जातो
 अत्यरिच्यत। पश्चाद्भूमिमथो पुरः॥ यत्पुरुषेण हविषा। देवा
 यज्ञमतन्वत। वसन्तो अस्यऽऽसीदाज्यम्। ग्रीष्म इध्मः
 शरद्धविः॥ सप्तास्यऽऽसन् परिधयः। त्रिः सप्त समिधः
 कृताः। देवा यद्यज्ञं तन्वानाः। अबध्नन् पुरुषं पशुम्॥
 तं यज्ञं बर्हिषि प्रौक्षन्। पुरुषं जातमग्रतः। तेन देवा
 अयजन्त। साध्या ऋषयश्च ये॥ तस्माद्यज्ञात्सर्वहुतः। सम्भृतं
 पृषदाज्यम्। पशूँस्ताँश्चक्रे वायव्यान्। आरण्यान्ग्राम्याश्च
 ये॥ तस्माद्यज्ञात्सर्वहुतः। ऋचः सामानि जज्ञिरे।
 छन्दांसि जज्ञिरे तस्मात्। यजुस्तस्मादजायत॥
 तस्मादश्वा अजायन्त। ये के चौभयादतः। गावो ह
 जज्ञिरे तस्मात्। तस्माज्जाता अजावयः॥ यत्पुरुषं व्यदधुः।
 कतिधा व्यकल्पयन्। मुखं किमस्य कौ बाहू। कावूरू
 पादावुच्येते॥ ब्राह्मणोऽस्य मुखमासीत्। बाहू राजन्यः कृतः।

ऊ॒रू तद॑स्य॒ यद्वैश्यः॑। प॒द्भ्या॑ शू॒द्रो अ॑जायत॥ च॒न्द्रमा॑
 मन॑सो जातः। चक्षोः॒ सूर्यो॑ अजायत। मुखा॒दिन्द्रश्चा॒ग्निश्च॑।
 प्रा॒णाद्वायु॑रजायत॥ नाभ्या॑ आसीदन्तरिक्षम्। शी॒र्ष्णो
 द्यौः सम॑वर्तत। प॒द्भ्यां भूमि॑र्दिशः श्रोत्रा॑त्। तथा॑ लो॒काः
 अ॑कल्पयन्॥ वेदा॒हमे॑तं पु॒रुषं॑ म॒हान्त॑म्। आ॒दि॒त्यव॑र्णं
 तम॑सस्तु पा॒रे॥ सर्वा॑णि रू॒पाणि॑ वि॒चित्य॑ धीरः। नामा॑नि
 कृ॒त्वाऽभि॑वदन् यदास्ते॑॥ धा॒ता पु॑रस्ताद्यमु॒दाज॑हार। श॒क्रः
 प्रवि॑द्वान् प्रदिश॑श्चत॑स्रः। तमे॒वं वि॒द्वान॒मृत॑ इ॒ह भ॑वति। नान्यः
 पन्था॑ अय॑नाय विद्यते॥ य॒ज्ञेन॑ य॒ज्ञम॑यजन्त दे॒वाः। तानि॑
 धर्मा॑णि प्रथ॒मान्या॑सन्। ते ह॒ नाकं॑ महि॒मानः॑ सचन्ते। यत्र॑
 पूर्वे॑ सा॒ध्याः सन्ति॑ दे॒वाः॥ अ॒द्भ्यः सम्भू॑तः पृथि॒व्यै रसा॑च्च।
 वि॒श्वक॑र्मणः॒ सम॑वर्त॒ताधि॑। तस्य॒ त्वष्टा॑ वि॒दध॑द्रूपमे॑ति।
 तत्पु॑रुषस्य॒ विश्व॑माजा॑न॒मग्रे॑॥ वेदा॒हमे॑तं पु॒रुषं॑ म॒हान्त॑म्।
 आ॒दि॒त्यव॑र्णं तम॑सः पर॑स्तात्। तमे॒वं वि॒द्वान॒मृत॑ इ॒ह भ॑वति।
 नान्यः पन्था॑ विद्यतेऽय॑नाय॥ प्र॒जाप॑तिश्चरति॒ गर्भे॑ अ॒न्तः।
 अ॒जाय॑मानो बहुधा विजा॑यते। तस्य॒ धीराः॑ परि॑जानन्ति॒
 योनि॑म्। मरी॑चीनां प॒दमि॑च्छन्ति वे॒धसः॑॥ यो दे॒वेभ्य॑
 आत॑पति। यो दे॒वानां॑ पु॒रोहि॑तः। पूर्॒वो यो दे॒वेभ्यो॑ जा॒तः।
 नमो॑ रु॒चाय॑ ब्राह्म॑ये॥ रुचं॑ ब्रा॒ह्मं ज॒नय॑न्तः। दे॒वा अग्रे॑
 तद॑ब्रुवन्। यस्त्वै॒वं ब्रा॑ह्म॒णो वि॒द्यात्। तस्य॑ दे॒वा अस॑न्

वशे॥ ह्रीश्च ते लक्ष्मीश्च पत्न्यौ। अहोरात्रे पार्श्वे। नक्षत्राणि
रूपम्। अश्विनौ व्यात्तम्। इष्टं मनिषाण। अमुं मनिषाण।
सर्वं मनिषाण॥

॥ॐ शान्तिः शान्तिः शान्तिः॥

॥ नारायणसूक्तम् ॥

(तैत्तिरीयारण्यकम् - ४/प्रपाठकः - १०/अनुवाकः - १३)

सहस्रशीर्षं देवं विश्वाक्षं विश्वशम्भुवम्। विश्वं नारायणं
देवमक्षरं परमं पदम्। विश्वतः परमान्नित्यं विश्वं
नारायणं हरिम्। विश्वमेवेदं पुरुषस्तद्विश्वमुपजीवति।
पतिं विश्वस्यऽऽत्मे श्वरं शाश्वतं शिवमच्युतम्। नारायणं
महाज्ञेयं विश्वात्मानं परायणम्। नारायणपरो ज्योतिरात्मा
नारायणः परः। नारायण परं ब्रह्म तत्त्वं नारायणः
परः। नारायणपरो ध्याता ध्यानं नारायणः परः। यच्च
किञ्चिज्जगत्सर्वं दृश्यते श्रूयतेऽपि वा॥

अन्तर्बहिश्च तत्सर्वं व्याप्य नारायणः स्थितः। अनन्तमव्ययं
कविं समुद्रेऽन्तं विश्वशम्भुवम्। पद्मकोश प्रतीकाशं
हृदयं चाप्यधोमुखम्। अधो निष्ठा वितस्त्यान्ते नाभ्यामुपरि
तिष्ठति। ज्वालमालाकुलं भाती विश्वस्यऽऽयतनं महत्।
सन्ततं शिलाभिस्तुलम्बत्याकोशसन्निभम्। तस्यान्ते
सुषिरं सूक्ष्मं तस्मिन्सर्वं प्रतिष्ठितम्। तस्य मध्ये महान-

ग्निर्वि॒श्वार्चिर्वि॒श्वतो॑मुखः। सोऽग्रं॑भु॒ग्विभ॑जन्ति॒ष्ठन्ना॑हारमज॒रः
 क॒विः। ति॒र्य॒गूर्ध्व॑म॒धः शायी॑ र॒श्मय॑स्तस्य॒ सन्त॑ता।
 सन्तापय॑ति स्वं दे॒हमापा॑दतलुमस्त॑कः। तस्य॒ मध्ये
 वह्नि॑शिखा अ॒णीयो॑र्ध्वा व्य॒वस्थि॑तः। नी॒लतो॑यद॒-
 मध्य॑स्था॒द्विद्यु॑ल्लेखेव॒ भास्व॑रा। नी॒वार॒शूक॑वत्त॒न्वी पी॑ता
 भा॑स्वत्यु॒णूप॑मा। तस्याः॑ शिखा॒या म॑ध्ये पु॒रमा॑त्मा
 व्य॒वस्थि॑तः। स ब्र॒ह्म स शिवः॑ स हरिः॑ सेन्द्रः॑ सोऽक्षरः॑
 पर॒मः स्व॒राट्॥ ऋ॒तं स॒त्यं परं॑ ब्र॒ह्म पु॒रुषं॑ कृष्ण॒पिङ्ग॑लम्।
 ऊ॒र्ध्वरे॑तं वि॒रूपा॑क्षं वि॒श्वरू॑पाय॒ वै नमो॑ नमः॑।

ना॒रा॒य॒णाय॑ वि॒द्महे॑ वा॒सुदे॒वाय॑ धीमहि। तन्नो॑ विष्णुः
 प्रचो॒दया॑त्।

विष्णो॒र्नु कं॑ वी॒र्या॑णि प्रवो॑चं॒ यः पार्थि॑वानि विम॒मे रजा॑ंसि
 यो अस्क॑भाय॒दुत्तरं॑ स॒धस्थं॑ विचक्रमा॒णस्त्रेधो॑रु॒गायो
 विष्णो॑र॒राट॑मसि विष्णोः॑ पृ॒ष्ठम॑सि विष्णोः॑ श्र॒त्रेस्थो॑ विष्णोः॑
 स्यूर॑सि विष्णो॑र्ध्रुवम॑सि वैष्ण॒वम॑सि विष्ण॒वे त्वा॑॥

॥ ॐ शान्तिः॑ शान्तिः॑ शान्तिः॑ ॥

॥ विष्णुसूक्तम् ॥

विष्णो॒र्नु कं॑ वी॒र्या॑णि प्रवो॑चं॒ यः पार्थि॑वानि विम॒मे रजा॑ंसि
 यो अस्क॑भाय॒दुत्तरं॑ स॒धस्थं॑ विचक्रमा॒णस्त्रेधो॑रु॒गायः॑॥

तदस्य प्रियमभिपाथो अश्याम्। नरो यत्र देवयवो मदन्ति।
 उरुक्रमस्य स हि बन्धुरित्था। विष्णोः पदे परमे मध्व उत्थसः।
 प्र तद्विष्णुः स्तवते वीर्याय। मृगो न भीमः कुचरो गिरिष्ठाः।
 यस्योरुषु त्रिषु विक्रमणेषु। अधिक्षियन्ति भुवनानि विश्वा।
 परो मात्रया तनुवा वृधान। न ते महित्वमन्वश्रुवन्ति॥

उभे ते विद्म रजसी पृथिव्या विष्णो देवत्वम्। परमस्य
 विथ्से। विचक्रमे पृथिवीमेष एताम्। क्षेत्राय विष्णुर्मनुषे
 दशस्यन्। ध्रुवासो अस्य कीरयो जनासः। उरुक्षितिः
 सुजनिमाचकार। त्रिदेवः पृथिवीमेष एताम्। विचक्रमे
 शतर्चसं महित्वा। प्र विष्णुरस्तु तवसस्तवीयान्।
 त्वेषः ह्यस्य स्थविरस्य नाम॥

॥ भूसूक्तम् ॥

(तैत्तिरीय संहिता काण्डम् - १/प्रपाठकः - ५/अनुवाकः - ३)

भूमिर्भूम्ना द्यौर्वरिणाऽन्तरिक्षं महित्वा। उपस्थे ते
 देव्यदितेऽग्निमन्नादमन्नाद्यायाऽऽदधे। आऽयङ्गौः पृश्निरक्रमी-
 दसनन्मातरं पुनः। पितरं च प्रयन्त्सुवः। त्रिःशद्धाम वि
 राजति वाक्पतङ्गाय शिश्रिये। प्रत्यस्य वह द्युभिः। अस्य
 प्राणादपानत्यन्तश्चरति रोचना। व्यंख्यन् महिषः सुवः॥

यत्त्वा क्रुद्धः परोवप मन्युना यदवर्त्या। सुकल्पमग्रे
 तत्तव पुनस्त्वोद्दीपयामसि। यत्ते मन्युपरोप्तस्य पृथिवीमनु

दध्व॒से। आ॒दि॒त्या वि॒श्वे तद्दे॒वा वस॑वश्च स॒माभ॑रन्।
 मनो॒ ज्योति॑र्जुषता॒माज्यं॑ विच्छि॑न्नं य॒ज्ञं स॒मिमं॑ द॒धातु॑।
 बृह॒स्पति॑स्तनुतामि॒मं नो वि॒श्वे दे॒वा इ॒ह मा॑दयन्ताम्। स॒प्त
 ते अ॒ग्ने स॒मिधः॑ स॒प्त जि॒ह्वाः स॒प्त र्ष॑यः स॒प्त धा॑मं प्रि॒याणि॑।
 स॒प्त हो॒त्राः स॒प्तधा॑ त्वां यज॑न्ति स॒प्त योनी॑रापृ॒णस्वा घृ॑तेन॑।
 पुन॑रूर्जा॒ नि व॑र्तस्व॒ पुन॑रग्र॒ इषा॑ऽऽयु॒षा। पुन॑र्नः पाहि
 वि॒श्वतः॑। स॒ह र॒य्या नि व॑र्तस्वाऽ॒ग्ने पि॒न्वस्व॑ धा॒रया॑।
 वि॒श्वफि॑स्र॒या वि॒श्वत॑स्प॒रि। ले॒कः स॒लेकः॑ सु॒लेक॑स्ते
 न॑ आ॒दि॒त्या आ॒ज्यं जु॑षा॒णा वि॑यन्तु॒ केतः॑ स॒केतः॑
 सु॒केत॑स्ते न॑ आ॒दि॒त्या आ॒ज्यं जु॑षा॒णा वि॑यन्तु॒ वि॒वस्वा॑ꣳ
 अ॒दि॒तिर्दे॒वजू॒तिस्ते न॑ आ॒दि॒त्या आ॒ज्यं जु॑षा॒णा वि॑यन्तु।

॥ दुर्गा सूक्तम् ॥

(तैत्तिरीयारण्यकम् - ४/प्रपाठकः - १०/अनुवाकः - २)

जा॒तवे॑दसे सु॒नवाम॑ सोम॑ म॒राती॒यतो॑ निद॑हाति वेदः। स नः॑
पर्ष॑दति दु॒र्गाणि॑ वि॒श्वा ना॒वेव॑ सिन्धुं दु॒रिता॑ऽत्य॒ग्निः॥१॥

ताम॒ग्निव॑र्णां तप॑सा ज्वल॒न्तीं वैरो॑चनीं क॑र्मफ॒लेषु॑ जुष्टा॑म्।
दु॒र्गा दे॒वीः श॑रणम॒हं प्रप॑द्ये सु॒तर॑सि तर॑से नमः॥२॥

अ॒ग्ने त्वं पा॑रया न॒व्यो अ॒स्मान्ध॒स्वस्ति॑भिरति दु॒र्गाणि॑ वि॒श्वा।
पू॒श्च पृ॒थ्वी ब॑हु॒ला न उ॒र्वी भवा॑ तो॒काय॑ तन॑याय॒ शं योः॥३॥

वि॒श्वानि॑ नो दु॒र्गहा॑ जा॒तवेदः॑ सिन्धुं न ना॒वा दु॒रिता॑ऽति॒पर्षि।
अ॒ग्ने अ॒त्रिव॒न्मन॑सा गृणा॒नोऽस्माकं॑ बो॒ध्यवि॒ता त॒नूना॑म्॥४॥

पू॒तना॑ जि॒तः स॑ह॒मान॑मु॒ग्रम॒ग्निः हु॑वेम पर॒माथ्स॒धस्था॑त्। स
नः॑ पर्ष॑दति दु॒र्गाणि॑ वि॒श्वा क्षा॑म॒द्देवो॑ अति॑ दु॒रिता॑त्य॒ग्निः॥५॥

प्र॒त्नोषि॑ क॒मीड्यो॑ अध्व॒रेषु॑ स॒नाच्च॑ हो॒ता न॒व्यश्च॑ स॒त्सि।
स्वाश्चा॑ग्ने त॒नुवं पि॒प्रय॑स्वा॒स्मभ्यं॑ च॒ सौभ॑ग॒माय॑जस्व॥६॥

गोभि॒र्जुष्ट॑म॒युजो॑ निषि॑क्तं तवे॑न्द्र वि॒ष्णोरनु॑सञ्चरेम। नाक॑स्य
पृ॒ष्ठम॒भि सं॒वसानो॑ वैष्णा॒वीं लो॒क इ॒ह मा॑दयन्ताम्॥७॥

का॒त्या॒य॒नाय॑ वि॒द्महे॑ क॒न्यकु॑मा॒रि धी॑महि।
तन्नो॑ दु॒र्गिः प्र॒चोद॑यात्॥

॥ श्रीसूक्तम् ॥

हिरण्यवर्णां हरिणीं सुवर्णरजतस्रजाम्।
चन्द्रां हिरण्मयीं लक्ष्मीं जातवेदो म आवह॥१॥

तां म आवह जातवेदो लक्ष्मीमनपगामिनीम्।
यस्यां हिरण्यं विन्देयं गामश्च पुरुषानहम्॥२॥

अश्वपूर्वा रथमध्यां हस्तिनादप्रबोधिनीम्।
श्रियं देवीमुपह्वये श्रीमादेवीर्जुषताम्॥३॥

कां सोऽस्मितां हिरण्यप्राकारामाद्रां ज्वलन्तीं तृप्तां
तर्पयन्तीम्। पद्मे स्थितां पद्मवर्णां तामिहोपह्वये श्रियम्॥४॥

चन्द्रां प्रभासां यशसा ज्वलन्तीं श्रियं लोके देवजुष्टामुदाराम्।
तां पद्मिनीमीं शरणमहं प्रपद्येऽलक्ष्मीर्मे नश्यतां त्वां वृणे॥५॥

आदित्यवर्णे तपसोऽधिजातो वनस्पतिस्तव वृक्षोऽथ
बिल्वः। तस्य फलानि तपसा नुदन्तु मायान्तरायाश्च बाह्या
अलक्ष्मीः॥६॥

उपैतु मां देवसखः कीर्तिश्च मणिना सह। प्रादुर्भूतोऽस्मि
राष्ट्रेऽस्मिन् कीर्तिमृद्धिं ददातु मे॥७॥

क्षुत्पिपासामलां ज्येष्ठामलक्ष्मीं नाशयाम्यहम्। अभूति-
मसमृद्धिं च सर्वां निर्णुद मे गृहात्॥८॥

गन्धद्वारां दुराधरूपां नित्यपुष्टां करिषिणीम्। ईश्वरीं

सर्वभू॑तानां॒ तामि॑होप॒ह्वये॒ श्रियम्॑॥९॥

मन॑सः॒ काम॒माकू॑तिं वा॒चः स॒त्यम॑शीमहि। प॒शूनां॑ रू॒पम॑न्नस्य॒
मयि॑ श्रीः श्र॑यतां॒ यशः॑॥१०॥

क॒र्दमे॑न प्र॒जाभू॑ता म॒यि स॒म्भ॑व क॒र्दम॑। श्रियं॑ वा॒सय॑ मे कु॒ले
मा॒तरं॑ प॒द्ममा॒लिनीम्॑॥११॥

आपः॑ सृ॒जन्तु॑ स्नि॒ग्धानि॒ चिक्ली॑त वंस मे गृ॒हे। नि च॑ दे॒वीं
मा॒तरं॑ श्रियं॑ वा॒सय॑ मे कु॒ले॥१२॥

आ॒र्द्रा पु॒ष्करि॑णीं पु॒ष्टिं सु॒वर्णां॑ है॒ममा॒लिनीम्॑। सूर्या॑ हि॒रण्म॑यीं
ल॒क्ष्मीं॑ जा॒तवे॑दो म॒ आव॑ह॥१३॥

आ॒र्द्रा यः॑ करि॑णीं य॒ष्टिं पि॒ङ्गलां॑ प॒द्ममा॒लिनीम्॑। च॒न्द्रां
हि॒रण्म॑यीं ल॒क्ष्मीं॑ जा॒तवे॑दो म॒ आव॑ह॥१४॥

तां म॒ आव॑ह जा॒तवे॑दो ल॒क्ष्मीम॑न॒पगा॒मिनी॑म्। यस्यां॑ हि॒रण्यं॑
प्रभू॑तं गा॒वो दा॒स्योऽश्वान्॑ वि॒न्देयं॑ पु॒रुषा॑न॒हम्॑॥१५॥

म॒हादे॒व्यै च॑ वि॒द्महे॑ वि॒ष्णुप॒त्न्यै च॑ धीमहि।

तन्नो॑ ल॒क्ष्मीः प्र॑चो॒दया॑त्॥१६॥

॥ मेधासूक्तम् ॥

(तैत्तिरीयारण्यकम् - ४/प्रपाठकः - १०/अनुवाकः - ४१-४४)

मे॒धादे॒वी जु॒षमा॑णा न॒ आगा॑द्वि॒श्वाची॑ भ॒द्रा सु॑मन॒स्यमा॑ना।
 त्वया॒ जुष्टा॑ नु॒दमा॑ना दुरु॒क्तान् बृ॑हद्वदे॒म वि॒दथे॑ सु॒वीराः॑।
 त्वया॒ जुष्टं॑ ऋषिर्भवति दे॒वि त्वया॒ ब्रह्मा॑ऽऽग॒तश्री॑रु॒त त्वया॑।
 त्वया॒ जुष्टं॑श्चित्रं वि॒न्दते॑ वसु॒ सानो॑ जुषस्व॒ द्रवि॑णो न
 मे॒धे॥ मे॒धां म॒ इन्द्रो॑ ददातु मे॒धां दे॒वी सर॑स्वती। मे॒धां मे॑
 अ॒श्विना॑वु॒भावाध॑त्तां पुष्क॑र॒स्रजा॑। अ॒प्स॒रासु॑ च॒ या मे॒धा
 ग॒न्धर्वेषु॑ च॒ यन्मनः॑। दै॒वी मे॒धा सर॑स्वती॒ सा मां॑ मे॒धा
 सु॒रभि॑र्जुषता॒ꣳ स्वाहा॑॥ आ मां॑ मे॒धा सु॒रभि॑र्वि॒श्वरू॑पा
 हि॒र॒ण्यव॑र्णा जग॑ती जग॒म्या। ऊ॒र्ज॑स्वती॒ पय॑सा॒ पिन्व॑माना
 सा मां॑ मे॒धा सु॒प्रती॑का जुषन्ताम्। मयि॑ मे॒धां मयि॑ प्र॒जां
 मय्य॒ग्निस्तेजो॑ दधातु मयि॑ मे॒धां मयि॑ प्र॒जां मयीन्द्र॑ इन्द्रि॒यं
 द॑धातु मयि॑ मे॒धां मयि॑ प्र॒जां मयि॑ सूर्यो॒ भ्राजो॑ दधातु।

॥ भाग्यसूक्तम् ॥

(तैत्तिरीय ब्राह्मणम् अष्टकम् - ३/प्रश्नः - ८/अनुवाकम् - १)

प्रा॒तर॒ग्निं प्रा॒तरिन्द्र॑ ह॒वामहे॑ प्रा॒तर्मित्रा॑ वरु॒णा प्रा॒तर॒श्विना॑।
प्रा॒तर्भगं॑ पू॒षणं॑ ब्र॒ह्मण॑स्पतिं प्रा॒तः सोम॑मु॒त रु॒द्रं हु॑वेम॥१॥

प्रा॒तर्जितं॑ भग॑मु॒ग्रं हु॑वेम व॒यं पु॒त्रमदि॑ते॒र्यो वि॑ध॒र्ता।
आ॒र्द्धश्चि॒द्यं मन्य॑मानस्तुर॒श्चिद्राजा॑ चि॒द्यं भगं॑ भ॒क्षीत्याह॑॥२॥

भग॑ प्र॒णेत॒र्भग॑ सत्य॑राधो भगे॒मां धिय॑मुद॒वद॑दन्नः।

भग॑प्र॒णो जनय॑ गोभि॒रश्वैर्भग॑प्र॒नृभिर्नृ॑वन्तः स्याम॥३॥

उ॒तेदानीं॑ भग॑वन्तः स्यामो॒त प्र॑पि॒त्व उ॒त मध्ये॑ अ॒ह्नाम्।
उ॒तोदि॑ता मघ॒वन्त्सूर्य॑स्य व॒यं दे॒वानां॑ सु॒मतौ स्या॑म॥४॥

भग॑ ए॒व भग॑वा॒ अस्तु॑ दे॒वास्तेन॑ व॒यं भग॑वन्तः स्याम।
तं त्वा॑ भग॑ सर्व॒ इज्जो॑हवीमि॒ स नो॑ भग॑ पु॒र ए॒ता भ॑वे॒ह॥५॥

सम॑ध्व॒रायोष॑सो॒ऽनम॑न्त दधि॒क्रावै॑व शुच॑ये प॒दाय॑।
अ॒र्वाची॑नं व॒सुवि॑दं भग॑न्नो रथ॑मि॒वाश्वा॑वा॒जिन॑ आव॑हन्तु॥६॥

अश्वा॑वती॒र्गोम॑तीर्न उ॒षासो॑ वी॒रव॑तीः स॒दमु॑च्छन्तु भ॒द्राः।
घृ॒तं दुहा॑ना वि॒श्वतः॑ प्र॒पी॒ना यू॒यं पा॑त स्व॒स्तिभिः॑ सदा॑ नः॥७॥

यो मा॑ऽग्ने भा॒गिन॑ स॒न्तमथा॑भा॒गं चि॑की॒र्षति॑।

अभा॑गम॒ग्ने तं कुरु॑ माम॒ग्ने भा॑गिनं कुरु॥८॥

॥ पवमानसूक्तम् ॥

(तैत्तिरीय ब्राह्मणम् अष्टकम् - १/प्रश्नः - ४/अनुवाकः - ८)

(तैत्तिरीय संहिता काण्डम् - ५/प्रपाठकः - ६/अनुवाकः - १)

ॐ तच्छुं योरावृणीमहे। गातुं यज्ञाय। गातुं यज्ञपतये। दैवीः
स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्।
शं नो अस्तु द्विपदे। शं चतुष्पदे। ॐ शान्तिः शान्तिः शान्तिः।
दधिक्राव्णो अकारिषम्। जिष्णोरश्वस्य वाजिनः। सुरभिर्नो
मुखांकरत्। प्रण आयूषि तारिषत्।

आपो हि ष्ठा मयो भुवस्ता न ऊर्जे दधातन। महेरणाय
चक्षसे। यो वः शिवतमो रसस्तस्य भाजयते ह नः।
उशतीरिव मातरः। तस्मा अरं गमाम वो यस्य क्षयाय
जिन्वथ। आपो जनयथा च नः॥

हिरण्यवर्णाः शुचयः पावका यासु जातः कश्यपो यास्विन्द्रः।
अग्निं या गर्भं दधिरे विरूपास्ता न आपः शः स्योना भवन्तु॥
यासां राजा वरुणो याति मध्ये सत्यानृते अवपश्यं
जनानाम्। मधुश्चुतः शुचयो याः पावकास्ता न आपः शः
स्योना भवन्तु॥

यासां देवा दिवि कृण्वन्ति भक्षं या अन्तरिक्षे बहुधा भवन्ति।
याः पृथिवीं पयसोन्दन्ति शुक्रास्ता न आपः शः स्योना
भवन्तु॥

शिवेन मा चक्षुषा पश्यताऽऽपः शिवया तनुवोप स्पृशत त्वचं
मे। सर्वा अग्नी रप्सुषदो हुवे वो मयि वर्चो बलमोजो
नि धत्त॥

पवमानः सुवर्जनः। पवित्रेण विचर्षणिः। यः पोता स
 पुनातु मा। पुनन्तु मा देवजनाः। पुनन्तु मनवो धिया।
 पुनन्तु विश्वं आयवः। जातवेदः पवित्रवत्। पवित्रेण पुनाहि
 मा। शुक्लेण देवदीद्यत्। अग्ने क्रत्वा क्रतूँ रनु। यत्ते
 पवित्रमर्चिषि। अग्ने विततमन्तरा। ब्रह्म तेन पुनीमहे।
 उभाभ्यां देवसवितः। पवित्रेण सवेन च। इदं ब्रह्म पुनीमहे।
 वैश्वदेवी पुनती देव्यागात्। यस्यै बह्वीस्तनुवो वीतपृष्ठाः।
 तया मदन्तः सधमाद्येषु। वयँ स्याम पतयो रयीणाम्।
 वैश्वानरो रश्मिभिर्मा पुनातु। वातः प्राणेनैषिरो मयो भूः।
 द्यावापृथिवी पयसा पयोभिः। ऋतावरी यज्ञिये मा पुनीताम्।
 बृहद्भिः सवितस्तृभिः। वर्षिष्ठैर्देवमन्मभिः। अग्ने दक्षैः पुनाहि
 मा। येन देवा अपुनत। येनऽऽपो दिव्यं कशः। तेन
 दिव्येन ब्रह्मणा। इदं ब्रह्म पुनीमहे। यः पावमानीरध्येति।
 ऋषिभिः सम्भृतँ रसम्। सर्वँ स पूतमश्नाति। स्वदितं
 मातरिश्चना। पावमानीर्यो अध्येति। ऋषिभिः सम्भृतँ
 रसम्। तस्मै सरस्वती दुहे। क्षीरँ सर्पिर्मधूदकम्॥
 पावमानीः स्वस्त्ययनीः। सुदुघाहि पयस्वतीः। ऋषिभिः
 सम्भृतो रसः। ब्राह्मणेष्वमृतँ हितम्। पावमानीर्दिशन्तु नः।
 इमं लोकमथो अमुम्। कामान्तसमर्धयन्तु नः। देवीर्देवैः
 समाभृताः। पावमानीः स्वस्त्ययनीः। सुदुघाहि घृतश्रुतः।
 ऋषिभिः सम्भृतो रसः। ब्राह्मणेष्वमृतँ हितम्। येन

दे॒वाः प॒वित्रे॑ण। आ॒त्मानं॑ पु॒नते॑ सदा॑। तेन॑ स॒हस्र॑धारेण।
 पा॒वमा॒न्यः पु॑नन्तु मा। प्रा॒जाप॒त्यं प॒वित्रम्। श॒तोद्या॑म॒ः
 हि॒र॒ण्म॒यम्। तेन॑ ब्र॒ह्म वि॒दो व॒यम्। पू॒तं ब्र॒ह्म पु॑नीमहे। इन्द्रः॑
 सुनी॒ती स॒ह मा पु॑नातु। सोमः॑ स्व॒स्त्या वरु॑णः स॒मीच्या॑।
 य॒मो राजा॑ प्रमृ॒णाभिः॑ पु॒नातु मा। जा॒तवे॑दा मो॒र्जय॑न्त्या
 पु॒नातु। भूर्भुवः॑ सु॒वः।

तच्छृ॑ं योरावृ॑णीमहे। गा॒तुं य॒ज्ञाय॑। गा॒तुं य॒ज्ञप॑तये। दैवीः॑
 स्व॒स्तिर॑स्तु नः। स्व॒स्तिर्मानु॑षेभ्यः। ऊ॒र्ध्वं जि॑गातु भेष॒जम्।
 शं नो॑ अस्तु द्वि॒पदे॑। शं चतु॑ष्पदे।

ॐ शान्तिः॒ शान्तिः॒ शान्तिः॑॥

॥ आयुष्यसूक्तम् ॥

यो ब्र॒ह्मा ब्र॒ह्मण॑ उ॒ञ्जहार॑ प्रा॒णैः शि॒रः कृ॒त्तिवा॑साः पिना॒की।
 ई॒शानो॑ दे॒वः स न॑ आयु॑र्दधा॒तु तस्मै॑ जुहोमि ह॒विषा॑
 घृ॒तेन॑॥१॥

वि॒भ्राज॑मानः सरि॑रस्य म॒ध्या॒द्रोच॑मानो घ॒र्मरु॑चिर्य आ॒गात्।
 स मृ॒त्युपा॑शानपनु॑द्य घो॒रा॒नि॒हायु॑षे॒णो घृ॒तम॑न्तु दे॒वः॥२॥

ब्र॒ह्मज्यो॑तिर्ब्र॒ह्मप॑त्नीषु ग॒र्भं य॒मा॒दधा॑त् पुरु॒रूपं॑ जय॒न्तम्।
 सुव॑र्णर॒म्भग्र॑हम॒र्कम॑र्च्यं त॒मा॒युषे॑ वर्धयामो॑ घृ॒तेन॑॥३॥

श्रियं॑ लक्ष्मीमौ॒बलाम॑म्बिकां गां षष्ठीं च या॒मिन्द्र॑सेनेत्युदा॒हुः।
 तां वि॒द्यां ब्र॒ह्मयो॑निः॒ सरू॒पा॒मि॒हायु॑षे तर्पयामो॑ घृ॒तेन॑॥४॥

दाक्षायण्यः सर्वयोन्यः स योन्यः सहस्रशो विश्वरूपां
विरूपाः। ससूनवः सपतयः सयूथ्या आयुषेणो घृतमिदं
जुषन्ताम्॥५॥

दिव्या गणा बहुरूपाः पुराणा आयुश्छिदो नः प्रमथन्तु
वीरान्। तेभ्यो जुहोमि बहुधा घृतेन मा नः प्रजां रीरिषो
मोत वीरान्॥६॥

एकः पुरस्ताद्य इदं बभूव यतो बभूव भुवनस्य गोपाः।
यमप्येति भुवनं साम्पराये स नो हविर्घृतमिहायुषेत्तु
देवः॥७॥

वसून् रुद्रानादित्यान् मरुतोऽथ साध्यान् ऋभून् यक्षान्
गन्धर्वांश्च पितॄंश्च विश्वान्। भृगून् सर्पांश्चाङ्गिरसोऽथ
सर्वान् घृतं हुत्वा स्वायुष्या महयाम शश्वत्॥८॥

विष्णो त्वं नो अन्तमः शर्म यच्छ सहन्त्य। प्रतेधारां मधुश्चुत
उथ्सं दुहते अक्षितम्॥९॥

॥ॐ शान्तिः शान्तिः शान्तिः॥



आयुष्टे विश्वतो दधदयमग्निर्वरेण्यः। पुनस्ते प्राण आयति
परा यक्ष्मं सुवामि ते। आयुर्दा अग्ने हविषो जुषाणो
घृतप्रतीको घृतयोनिरेधि। घृतं पीत्वा मधु चारु गव्यं पितेवं
पुत्रमभिरक्षतादिमम्।

॥ नवग्रहसूक्तम् ॥

आ स॒त्येन॒ रज॑सा॒ वर्त॑मानो निवेशय॑न्नमृतं॒ मर्त्यं॑ च।
हि॒र॒ण्यये॑न सवि॒ता रथे॑नाऽदे॒वो या॑ति॒ भुव॑ना वि॒पश्यन्।
अ॒ग्निं द॒दृतं॑ वृ॒णीमहे॑ हो॒तारं॑ वि॒श्ववे॑दसम्। अ॒स्य य॒ज्ञस्य॑
सु॒क्रतु॑म्॥ ये॒षामी॒शे प॑शुपतिः पशूनां चतु॑ष्पदामु॒त च॑
द्वि॒पदा॑म्। निष्क्री॑तोऽयं य॒ज्ञियं॑ भा॒गमे॑तु रा॒यस्पोषा॑
यज॑मानस्य सन्तु॥

अधिदेवता प्रत्यधिदेवता सहिताय आदित्याय नमः॥१॥

अ॒ग्निर्मूर्द्धा॑ दि॒वः क॒कुत्प॑तिः पृथि॒व्या अ॒यम्। अ॒पा५ रे॒ता५ सि॑
जि॒न्वति॑। स्यो॒ना पृ॑थिवि॒ भवा॑ऽनृक्ष॒रा नि॒वेश॑नी। यच्छा॑नः
शर्म॑ स॒प्रथाः॑। क्षेत्र॑स्य॒ पति॑ना व॒यः५ हि॒ते नै॒व ज॑यामसि।
गा॒मश्च॑ पोषयि॒त्वा स नो॑ मृडाती॒दृशे॑॥

अधिदेवता प्रत्यधिदेवता सहिताय अङ्गारकाय नमः॥२॥

प्र॒वः शु॒क्राय॑ भा॒नवे॑ भरध्व५ ह॒व्यं म॒तिं चा॒ग्नये॑ सु॒पूत॑म्॥
यो दै॒व्यानि॑ मा॒नुषा॑ ज॒नूऽप्य॑न्तर्वि॒श्वानि॑ वि॒द्म ना॑ जिगा॑ति॥
इन्द्रा॑णीमा॒सु ना॑रि॒षु सु॒पत्नी॑म॒हम॑श्रवम्। न ह्य॑स्या अ॒परश्च॑न
ज॒रसा॑ मर॑ते॒ पतिः॑॥ इन्द्र॑ वो वि॒श्वत॑स्प॒रि ह॒वामहे॑ जने॑भ्यः।
अ॒स्माक॑मस्तु॒ केवलः॑॥

अधिदेवता प्रत्यधिदेवता सहिताय शुक्राय नमः॥३॥

आप्यायस्व॒ समे॑तु ते वि॒श्वतः॑ सोम॒ वृष्णि॑यम्। भवा॒ वाज॑स्य

सङ्ग॒थे॥ अ॒प्सु मे॒ सोमो॑ अ॒ब्रवी॑द॒न्तर्वि॒श्वानि॑ भे॒ष॒जा। अ॒ग्निं
च॑ वि॒श्वश॑म्भु॒वमा॑प॒श्च वि॒श्वभै॑ष॒जीः। गौ॒री मि॑मा॒य स॒लिलानि॑
तक्ष॒त्येक॑पदी द्वि॒पदी॑ सा चतु॑ष्पदी। अ॒ष्टाप॑दी नव॑पदी
ब॒भूवु॑षीं स॒हस्रा॑क्षरा पर॒मे व्यो॑मन्।

अधिदे॒वता प्र॒त्यधि॑दे॒वता स॒हिता॒य सोमा॒य नमः॥४॥

उद्धु॑ध्य॒स्वाग्ने॑ प्र॒तिजा॑गृ॒ह्येन॑मि॒ष्टापूर्ते॑ स॒सृजे॑थाम॒यं च। पुनः॑
कृ॒ण्व॑स्त्वा पि॒तरं॑ युवा॒नम॑न्वाता॒सी॒त्वयि॑ तन्तु॒मेत॑म्॥ इ॒दं
विष्णु॑र्विच॒क्रमे॑ त्रे॒धा नि॑द॒धे प॒दम्। समू॑ढम॒स्यपा॑ सुरे॥
विष्णो॑ र॒राट॑म॒सि विष्णोः॑ पृ॒ष्ठम॑सि विष्णोः॑ श्र॒त्रे॒स्थो विष्णोः॑
स्यूर॑सि विष्णो॑र्ध्रु॒वम॑सि वैष्ण॒वम॑सि विष्ण॒वे त्वा।

अधिदे॒वता प्र॒त्यधि॑दे॒वता स॒हिता॒य बु॒धाय॑ नमः॥५॥

बृह॑स्पते॒ अति॒यद॒र्यो अ॒र्हाद्वि॑मद्वि॒भाति॑ क॒तुम॑ञ्जने॒षु।
यद्दी॒दय॑च्छ॒वस॑र्त॒प्रजा॑त॒ तद॑स्मा॒सु द्रवि॑णं॒ धेहि॑ चि॒त्रम्॥
इन्द्र॑मरु॒त्व इ॒ह पा॑हि॒ सोमं॑ यथा॒ शार्या॑ते अ॒पि॒बः सु॒तस्य॑।
तव॑ प्र॒णी॑ती॒ तव॑ शूर॒शर्म॑न्नावि॒वास॑न्ति क॒वयः॑ सु॒य॒ज्ञाः॥
ब्रह्म॑ज॒ज्ञानं॑ प्र॒थमं॑ पु॒रस्ता॑द्वि॒सीम॑तः सु॒रुचो॑ वे॒न आ॑वः।
सबु॑ध्रिया॒ उप॒मा अ॑स्य वि॒ष्ठाः स॒तश्च॑ यो॒निम॑स॒तश्च॑ वि॒वः॥

अधिदे॒वता प्र॒त्यधि॑दे॒वता स॒हिता॒य बृह॑स्पतये॒ नमः॥६॥

शं नो॑ दे॒वीर॒भिष्ट॑य॒ आपो॑ भवन्तु पी॒तये॑। शं॒योर्भि॑स्र॒वन्तु॑
नः॥ प्र॒जाप॑ते॒ न त्वदे॒तान्य॒न्यो वि॒श्वा जा॒तानि॑ परि॒ता
ब॒भूव। यत्का॑मास्ते जुहु॒मस्तन्नो॑ अस्तु व॒यं स्या॑म॒ पत॑यो

रयीणाम्। इमं यमप्रस्तरमाहि सीदाऽङ्गिरोभिः पितृभिः
संविदानः। आत्वा मन्त्राः कविशस्ता वहन्त्वेना राजन्
हविषा मादयस्व॥

अधिदेवता प्रत्यधिदेवता सहिताय शनैश्चराय नमः॥७॥

कया नश्चित्र आभुवदूती सदावृधः सखा। कया
शचिष्ठया वृता। आऽयङ्गौः पृश्निरक्रमीदसनन्मातरं
पुनः। पितरं च प्रयन्त्सुवः। यत्तं देवी निर्रतिराबबन्ध दामं
ग्रीवास्वविचर्त्यम्। इदं ते तद्विष्याम्यायुषो न मध्यादथाजीवः
पितुमर्द्धि प्रमुक्तः॥

अधिदेवता प्रत्यधिदेवता सहिताय राहवे नमः॥८॥

केतुं कृण्वन्नकेतवे पेशो मर्या अपेशसै। समुषद्विरजायथाः॥
ब्रह्मा देवानां पदवीः कवीनामृषिर्विप्राणां महिषो मृगाणाम्।
श्येनो गृध्राणां स्वधितिर्वनानां सोमः पवित्रमत्येति रेभन्।
(ऋक्) सचित्रं चित्रं चितयन् तमस्मे चित्रक्षत्रं चित्रतमं
वयोधाम्। चन्द्रं रयिं पुरुवीरं बृहन्तं चन्द्रचन्द्राभिर्गृणते
युवस्व॥

अधिदेवता प्रत्यधिदेवता सहिताय केतवे नमः॥९॥

॥ॐ आदित्यादि नवग्रहदेवताभ्यो नमो नमः॥

॥ॐ शान्तिः शान्तिः शान्तिः॥

॥ नक्षत्रसूक्तम् ॥

(तैत्तिरीय ब्राह्मणे अष्टकम् - ३/प्रश्नः - १)

(तैत्तिरीय संहितायां काण्डम् - ३/प्रपाठकः - ५/अनुवाकः - १)

अ॒ग्नि॒र्नः॑ पा॒तु कृ॒त्तिकाः॑। नक्ष॑त्रं दे॒वमिन्द्रि॑यम्। इ॒दमा॑सां
विचक्ष॑णम्। ह॒विरा॒सं जु॑होतन। यस्य॒ भान्ति॑ र॒श्मयो॒ यस्य॑
के॒तवः॑। यस्ये॒मा वि॒श्वा भु॑व॒नानि॒ सर्वा॑। स कृ॒त्तिकाभि॑-
र॒भिसं॑वसानः। अ॒ग्निर्नो॑ दे॒वः सु॑वि॒ते द॑धातु॥१॥

प्र॒जाप॑ते रोहि॒णी वे॑तु॒ पत्नी॑। वि॒श्वरू॑पा बृ॒हती चि॒त्रभा॑नुः।
सा नो॑ य॒ज्ञस्य॑ सु॒वि॒ते द॑धातु। यथा॒ जीवे॑म श॒रदः॑ स॒वीराः॑।
रोहि॒णी दे॒व्युद॑गात्पु॒रस्ता॑त्। वि॒श्वा रू॒पाणि॑ प्रति॒मोद॑माना।
प्र॒जाप॑ति॒रु॒ ह॒विषा॑ व॒र्धय॑न्ती। प्रि॒या दे॒वाना॑मुप॒यातु॑
य॒ज्ञम्॥२॥

सोमो॒ राजा॑ मृ॒गशी॑रू॒षेण॒ आग॑न्। शि॒वं नक्ष॑त्रं प्रि॒यम॑स्य॒
धाम॑। आ॒प्याय॑मानो बहु॒धा जने॑षु। रे॒तः प्र॒जां यज॑माने
दधातु। यत्ते॒ नक्ष॑त्रं मृ॒गशी॑रू॒षमस्ति॑। प्रि॒य॒रा॑जन् प्रि॒यत॑मं
प्रि॒याणा॑म्। तस्मै॑ ते सोम ह॒विषा॑ वि॒धेम। शं न॑ ए॒धि द्वि॒पदे॒
शं चतु॑ष्पदे॥३॥

आ॒र्द्रया॑ रु॒द्रः प्रथ॑मा न ए॒ति। श्रेष्ठो॑ दे॒वानां॒ पति॑र॒घ्नियाना॑म्।
नक्ष॑त्रमस्य ह॒विषा॑ वि॒धेम। मा नः॑ प्र॒जा॒रि॒षन्मोत॑
वी॒रान्। हे॒ती रु॒द्रस्य॒ परि॑णो वृ॒णक्तु॑। आ॒र्द्रा नक्ष॑त्रं
जुष॑ता॒ ह॒विर्नः॑। प्र॒मुञ्च॑मानो दुरि॒तानि॒ वि॒श्वा। अ॒पाघ॑श॒रः॑

सन्नुदतामरातिम्॥४॥

पुनर्नो देव्यदितिः स्पृणोतु। पुनर्वसू नः पुनरेतां यज्ञम्। पुनर्नो
देवा अभियन्तु सर्वे। पुनः पुनर्वो हविषा यजामः। एवा
न देव्यदितिरनर्वा। विश्वस्य भर्त्री जगतः प्रतिष्ठा। पुनर्वसू
हविषा वर्धयन्ती। प्रियं देवानामप्येतु पार्थः॥५॥

बृहस्पतिः प्रथमं जायमानः। तिष्यं नक्षत्रमभि सम्बभूव। श्रेष्ठो
देवानां पृतनासु जिष्णुः। दिशोऽनु सर्वा अभयं नो अस्तु।
तिष्यः पुरस्तादुत मध्यतो नः। बृहस्पतिर्नः परिपातु पश्चात्।
बार्धेतां द्वेषो अभयं कृणुताम्। सुवीर्यस्य पतयः स्याम॥६॥

इदं सर्पेभ्यो हविरस्तु जुष्टम्। आश्रेषा येषामनुयन्ति
चेतः। ये अन्तरिक्षं पृथिवीं क्षियन्ति। ते नः सर्पासो
हवमागमिष्ठाः। ये रोचने सूर्यस्यापि सर्पाः। ये दिवं
देवीमनुसञ्चरन्ति। येषामाश्रेषा अनुयन्ति कामम्। तेभ्यः
सर्पेभ्यो मधुमञ्जुहोमि॥७॥

उपहूताः पितरो ये मघासु। मनोजवसः सुकृतः सुकृत्याः।
ते नो नक्षत्रे हवमागमिष्ठाः। स्वधाभिर्यज्ञं प्रयतं जुषन्ताम्।
ये अग्निदग्धा येऽनग्निदग्धाः। येऽमुं लोकं पितरः क्षियन्ति।
याश्च विद्वयां उ च न प्रविद्म। मघासु यज्ञं सुकृतं
जुषन्ताम्॥८॥

गवां पतिः फल्गुनीनामसि त्वम्। तदर्यमन् वरुणमित्र

चारुं। तं त्वां वयं संनितारं सनीनाम्। जीवा जीवन्तमुप
संविशेम। येनेमा विश्वा भुवनानि सञ्जिता। यस्य देवा
अनुसंयन्ति चेतः। अर्यमा राजाऽजरस्तु विष्मान्।
फल्गुनीनामृषभो रौरवीति॥१॥

श्रेष्ठो देवानां भगवो भगासि। तत्त्वां विदुः फल्गुनीस्तस्य
वित्तात्। अस्मभ्यं क्षत्रमजरं सुवीर्यम्। गोमदश्ववदुपसन्नु-
देह। भगो ह दाता भग इत्प्रदाता। भगो देवीः
फल्गुनीराविवेश। भगस्येत्तं प्रसवं गमेम। यत्र देवैः संधमादं
मदेम॥१०॥

आयातु देवः संवितोपयातु। हिरण्ययेन सुवृता रथेन। वहन्
हस्तं सुभगं विद्वानापसम्। प्रयच्छन्तं पपुंरिं पुण्यमच्छं।
हस्तः प्रयच्छ त्वमृतं वसीयः। दक्षिणेन प्रतिगृणीम एनत्।
दातारमद्य संविता विदेय। यो नो हस्ताय प्रसुवाति
यज्ञम्॥११॥

त्वष्टा नक्षत्रमभ्येति चित्राम्। सुभगं संसं युवतिं
रोचमानाम्। निवेशयन्नमृतान्मर्त्यांश्च। रूपाणि पिंशन्
भुवनानि विश्वा। तन्नस्त्वष्टा तदु चित्रा विचष्टाम्। तन्नक्षत्रं
भूरिदा अस्तु मह्यम्। तन्नः प्रजां वीरवतीं सनोतु। गोभिर्नो
अश्वैः समनक्तु यज्ञम्॥१२॥

वायुर्नक्षत्रमभ्येति निष्पाम्। तिग्मशृङ्गो वृषभो रोरुवाणः।

समीरयन् भुवना मातरिश्वा। अप द्वेषांसि नुदतामरांतीः।
तन्नो वायुस्तदु निष्ठां शृणोतु। तन्नक्षत्रं भूरिदा अस्तु मह्यम्।
तन्नो देवासो अनुजानन्तु कामम्। यथा तरेम दुरितानि
विश्वा॥१३॥

दूरमुस्मच्छत्रवो यन्तु भीताः। तदिन्द्राग्नी कृणुतां तद्विशाखे।
तन्नो देवा अनुमदन्तु यज्ञम्। पश्चात् पुरस्तादभयं नो अस्तु।
नक्षत्राणामधिपत्नी विशाखे। श्रेष्ठाविन्द्राग्नी भुवनस्य गोपौ।
विषूचः शत्रूनपबाधमानौ। अप क्षुधं नुदतामरांतिम्॥१४॥

पूर्णा पश्चादुत पूर्णा पुरस्तात्। उन्मध्यतः पौर्णमासी जिगाय।
तस्यां देवा अधिसंवसन्तः। उत्तमे नाकं इह मादयन्ताम्।
पृथ्वी सुवर्चा युवतिः सजोषाः। पौर्णमास्युदगाच्छोभमाना।
आप्याययन्ती दुरितानि विश्वा। उरुं दुहां यजमानाय
यज्ञम्॥१५॥

ऋद्ध्यास्म हव्यैर्नमसोपसद्य। मित्रं देवं मित्रधेयं नो अस्तु।
अनूराधान् हविषा वर्धयन्तः। शतं जीवेम शरदः सर्वाः।
चित्रं नक्षत्रमुदगात्पुरस्तात्। अनूराधा स इति यद्वदन्ति।
तन्मित्र एति पथिभिर्देवयानैः। हिरण्ययैर्विततैरन्तरिक्षे॥१६॥

इन्द्रो ज्येष्ठामनु नक्षत्रमेति। यस्मिन् वृत्रं वृत्र तूर्यं ततारं।
तस्मिन्वयममृतं दुहानाः। क्षुधं तरेम दुरितिं दुरिष्टिम्।
पुरन्दराय वृषभाय धृष्णवे। अषाढाय सहमानाय मीढुषे।

इन्द्राय ज्येष्ठा मधुमद्गुहाना। उरुं कृणोतु यजमानाय
लोकम्॥१७॥

मूलं प्रजां वीरवतीं विदेय। पराच्येतु निर्र्द्धतिः पराचा।
गोभिर्नक्षत्रं पशुभिः समक्तम्। अहर्भूयाद्यजमानाय मह्यम्।
अहर्नो अद्य सुविते दधातु। मूलं नक्षत्रमिति यद्वदन्ति। पराचीं
वाचा निर्र्द्धतिं नुदामि। शिवं प्रजायै शिवमस्तु मह्यम्॥१८॥

या दिव्या आपः पयसा सम्बभूवुः। या अन्तरिक्ष उत
पार्थिवीर्याः। यासामषाढा अनुयन्ति कामम्। ता न आपः
शः स्योना भवन्तु। याश्च कूप्या याश्च नाद्याः समुद्रियाः।
याश्च वैशन्तीरुत प्रासचीर्याः। यासामषाढा मधु भक्षयन्ति।
ता न आपः शः स्योना भवन्तु॥१९॥

तन्नो विश्वे उप शृण्वन्तु देवाः। तदषाढा अभिसंयन्तु यज्ञम्।
तन्नक्षत्रं प्रथतां पशुभ्यः। कृषिर्वृष्टिर्यजमानाय कल्पताम्।
शुभ्राः कन्या युवतयः सुपेशसः। कर्मकृतः सुकृतो वीर्यावतीः।
विश्वान् देवान् हविषा वर्धयन्तीः। अषाढाः काममुपयान्तु
यज्ञम्॥२०॥

यस्मिन् ब्रह्माभ्यजयत्सर्वमेतत्। अमुं च लोकमिदमूच सर्वम्।
तन्नो नक्षत्रमभिजिद्विजित्य। श्रियं दधात्वहणीयमानम्।
उभौ लोकौ ब्रह्मणा सञ्जितेमौ। तन्नो नक्षत्रमभिजिद्विचष्टाम्।
तस्मिन्वयं पृतनाः सञ्जयेम। तन्नो देवासो अनुजानन्तु

कामम्॥२१॥

शृ॒ण्वन्ति॑ श्रो॒णाम॒मृत॑स्य गो॒पाम्। पु॒ण्या॑मस्या॒ उप॑शृ॒णोमि॒
वाच॑म्। म॒हीं दे॒वीं वि॒ष्णु॑पत्नीमजू॒र्याम्। प्र॒तीची॑ मेना॒
ह॒विषा॑ यजामः। त्रे॒धा वि॒ष्णु॑रुरुगा॒यो वि॒च॑क्रमे। म॒हीं दि॒वं
पृ॒थि॒वीम॒न्तरि॑क्षम्। तच्छ्रो॒णैति॒श्रव॑ इच्छ॒माना॑। पु॒ण्य॒ऽश्लोकं॑
यज॑मानाय कृ॒ण्वती॑॥२२॥

अ॒ष्टौ दे॒वा वस॑वः सो॒म्यासः॑। चत॑स्रो दे॒वीर॒जराः॑ श्रवि॑ष्ठाः। ते
य॒ज्ञं पा॑न्तु रज॑सः प॒रस्ता॑त्। स॒वत्स॒रीण॑म॒मृत॑ऽस्व॒स्ति। य॒ज्ञं
नः पा॑न्तु वस॑वः प॒रस्ता॑त्। दक्षि॑णतो॒ऽभिय॑न्तु श्रवि॑ष्ठाः। पु॒ण्यं
नक्ष॑त्रम॒भि संवि॑शाम। मा नो अ॒राति॑र॒घश॑सा॒ऽगन्त॑॥२३॥

क्ष॒त्रस्य॑ राजा वरु॑णो॒ऽधि॒राजः॑। नक्ष॑त्राणा॒ शत॑भि॒षग्व॑सि॒ष्ठः।
तौ दे॒वेभ्यः॑ कृ॒णुतो॑ दी॒र्घमा॑युः। श॒त॒ सह॑स्रा भेष॒जानि॑
धत्तः। य॒ज्ञं नो॒ राजा॒ वरु॑ण॒ उप॑यातु। तन्नो॒ विश्वे॑ अ॒भि
संय॑न्तु दे॒वाः। तन्नो॒ नक्ष॑त्र॒ शत॑भि॒षग॒जुषा॑णम्। दी॒र्घमा॑युः
प्रति॑र॒द्धेष्जानि॑॥२४॥

अ॒ज ए॒कपा॑दुद॒गात्पु॑रस्ता॑त्। वि॒श्वा भू॑तानि॑ प्रति॒ मोद॑मानः।
तस्य॑ दे॒वाः प्र॑स॒वं य॑न्ति॒ सर्वे॑। प्रो॒ष्ठप॒दासो॑ अ॒मृत॑स्य गो॒पाः।
वि॒भ्राज॑मानः समि॒धा न उ॒ग्रः। आ॒ऽन्तरि॑क्षमरु॒हद॒गन्ध्याम्।
त॒ सूर्य॑ दे॒वम॒जमे॑कपादम्। प्रो॒ष्ठप॒दासो॑ अ॒नुय॑न्ति॒
सर्वे॑॥२५॥

अहिर्बुध्नियः प्रथमा न एति। श्रेष्ठो देवानामुत मानुषाणाम्।
 तं ब्राह्मणाः सोमपाः सोम्यासः। प्रोष्ठपदासो अभिरक्षन्ति
 सर्वे। चत्वार एकमभि कर्म देवाः। प्रोष्ठपदा स इति यान्
 वदन्ति। ते बुध्नियं परिषद्यं स्तुवन्तः। अहिं रक्षन्ति
 नमसोपसद्य॥ २६॥

पूषा रेवत्यन्वेति पन्थाम्। पुष्टिपती पशुपा वाजबस्त्यौ।
 इमानि हव्या प्रयता जुषाणा। सुगैर्नो यानैरुपयातां यज्ञम्।
 क्षुद्रान् पशून् रक्षतु रेवती नः। गावो नो अश्वाः अन्वेतु पूषा।
 अन्नं रक्षन्तौ बहुधा विरूपम्। वाजं सनुतां यजमानाय
 यज्ञम्॥ २७॥

तदश्विनावश्वयुजोपयाताम्। शुभङ्गमिष्ठौ सुयमैभिरश्वैः। स्वं
 नक्षत्रं हविषा यजन्तौ। मध्वासम्पृक्तौ यजुषा समन्तौ।
 यौ देवानां मिषजौ हव्यवाहौ। विश्वस्य दूतावमृतस्य
 गोपौ। तौ नक्षत्रं जुजुषाणोपयाताम्। नमोऽश्विभ्यां
 कृणुमोऽश्वयुग्भ्याम्॥ २८॥

अपं पाप्मानं भरणीर्भरन्तु। तद्यमो राजा भगवान् विचष्टाम्।
 लोकस्य राजा महतो महान् हि। सुगं नः पन्थामभयं
 कृणोतु। यस्मिन्नक्षत्रे यम एति राजा। यस्मिन्नेनमभ्यषिञ्चन्त
 देवाः। तदस्य चित्रं हविषा यजाम। अपं पाप्मानं
 भरणीर्भरन्तु॥ २९॥

निवेशनी सङ्गमनी वसूनां विश्वां रूपाणि वसून्त्यावेशयन्ती।
 सहस्रपोषः सुभगा रराणा सा न आगन्वर्चसा संविदाना॥
 यत्ते देवा अदधुर्भागधेयममावास्ये संवसन्तो महित्वा सा नो
 यज्ञं पिपृहि विश्ववारे रयिं नो धेहि सुभगे सुवीरम्॥३०॥

॥ गणपत्यथर्वशीर्षोपनिषत् ॥

ॐ भद्रं कर्णेभिः शृणुयाम देवाः। भद्रं पश्येमाक्षभिर्यजत्राः।
 स्थिरैरङ्गैस्तुष्टुवाꣳ संस्तुनूभिः। व्यशेम देवहितं यदायुः।
 स्वस्ति न इन्द्रो वृद्धश्रवाः। स्वस्ति नः पूषा विश्ववेदाः।
 स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु॥
 ॐ शान्तिः शान्तिः शान्तिः॥

ॐ नमस्ते गणपतये। त्वमेव प्रत्यक्षं तत्त्वमसि। त्वमेव
 केवलं कर्ताऽसि। त्वमेव केवलं धर्ताऽसि। त्वमेव केवलं
 हर्ताऽसि। त्वमेव सर्वं खल्विदं ब्रह्मासि। त्वं साक्षादात्माऽसि
 नित्यम्॥१॥

ऋतं वच्मि। संत्यं वच्मि॥२॥

अवं त्वं माम्। अवं वक्तारम्। अवं श्रोतारम्। अवं दातारम्।
 अवं धातारम्। अवानूचानमव शिष्यम्। अवं पश्चात्तात्। अवं
 पुरस्तात्। अवोत्तरात्तात्। अवं दक्षिणात्तात्। अवं चोर्ध्वात्तात्।
 अवाधरात्तात्। सर्वतो मां पाहि पाहि समन्तात्॥३॥

त्वं वाङ्मयस्त्वं चिन्मयः। त्वमानन्दमयस्त्वं ब्रह्ममयः। त्वं सच्चिदानन्दाद्वितीयोऽसि। त्वं प्रत्यक्षं ब्रह्मासि। त्वं ज्ञानमयो विज्ञानमयोऽसि॥४॥

सर्वं जगदिदं त्वत्त्वो जायते। सर्वं जगदिदं त्वत्त्वस्तिष्ठति। सर्वं जगदिदं त्वयि लयमेष्यति। सर्वं जगदिदं त्वयि प्रत्येति। त्वं भूमिरापोऽनलोऽनिलो नभः। त्वं चत्वारि वाक्परिमिता पदानि॥५॥

त्वं गुणत्रयातीतः। त्वम् अवस्थात्रयातीतः। त्वं देहत्रयातीतः। त्वं कालत्रयातीतः। त्वं मूलाधारस्थितोऽसि नित्यम्। त्वं शक्तित्रयात्मकः। त्वां योगिनो ध्यायन्ति नित्यम्। त्वं ब्रह्मा त्वं विष्णुस्त्वं रुद्रस्त्वमिन्द्रस्त्वमग्निस्त्वं वायुस्त्वं सूर्यस्त्वं चन्द्रमास्त्वं ब्रह्म भूर्भुवः सुवरोम्॥६॥

गुणादिं पूर्वमुच्चार्य वर्णादिं तदनन्तरम्। अनुस्वारः परतरः। अर्धेन्दुलसितम्। तारेण ऋद्धम्। एतत्तव मनुस्वरूपम्। गकारः पूर्वरूपम्। अकारो मध्यमरूपम्। अनुस्वारश्चान्त्यरूपम्। बिन्दुरुत्तररूपम्। नादः सन्धानम्। संहिता सन्धिः। सैषा गणेशविद्या। गणक ऋषिः। निचृद्वायत्रीच्छन्दः। श्रीमहागणपतिर्देवता। ॐ गं गणपतये नमः॥७॥

एकदन्ताय विद्महे वक्रतुण्डाय धीमहि।
तन्नो दन्ती प्रचोदयात्॥८॥

ए॒कद॒न्तं च॑तु॒र्ह॒स्तं पा॒शम॑ङ्कु॒शधा॑रिणम्।

रदं॑ च॒ वर॑दं ह॒स्तैर्बि॒भ्राणं॑ मू॒षक॒ध्वज॑म्॥

रक्तं॑ ल॒म्बोद॑रं शूर्प॒कर्ण॑कं र॒क्तवा॑ससम्।

रक्त॑ग॒न्धानु॑लि॒प्ताङ्गं॑ र॒क्तपु॑ष्पैः सुपू॒जित॑म्॥

भक्ता॑नु॒कम्पि॑नं दे॒वं ज॒गत्का॑रण॒मच्यु॑तम्।

आ॒विर्भू॑तं च॑ सृष्ट्या॒दौ प्र॒कृतेः पु॑रुषा॒त्पर॑म्।

ए॒वं ध्या॒यति॑ यो नि॒त्यं स॒ यो॒गी यो॒गिनां॑ वरः॥१॥

नमो व्रातपतये नमो गणपतये नमः प्रमथपतये नमस्ते अस्तु
लम्बोदरायैकदन्ताय विघ्नविनाशिने शिवसुताय श्रीवरदमूर्तये
नमो नमः॥१०॥

एतदथर्वशीर्षं योऽधी॒ते। स ब्र॒ह्मभू॑याय॑ कल्प॒ते। स सर्व॑विघ्नैर्न
बाध्य॒ते। स सर्व॑तः सुख॑मेध॒ते। स पञ्च॑महापापात् प्रमुच्य॒ते।
साय॑मधी॒यानो दि॒वस॑कृतं पापं॑ नाश॒यति॑। प्रा॒तरधी॑यानो
रा॒त्रिकृ॑तं पापं॑ नाश॒यति॑। सायं॑ प्रा॒तः प्र॑युञ्जानो अपा॑पो
भ॒वति॑। सर्व॑त्राधी॒यानोऽप॑विघ्नो भ॒वति॑। धर्मा॑र्थकाममोक्षं
च॑ विन्द॒ति। इद॑मथर्वशीर्षमशिष्याय॑ न दे॒यम्। यो यदि॑
मोहा॑द्दास्यति स पापी॑यान् भ॒वति॑। सह॑स्रावर्तनाद्यं यं
का॒मम॑धी॒ते तं त॑मनेन॑ साध॒येत्॥११॥

अनेन गणपतिमभिषिञ्चति स वाग्मी॑ भ॒वति॑। चतु॒र्थ्याम॑नश्नन्
ज॒पति॑ स विद्या॑वान् भ॒वति॑। इत्य॑थर्वणवा॒क्यम्। ब्र॒ह्माद्या॑वरणं

विद्यान् बिभेति कदाचनेति॥१२॥

यो दूर्वाङ्कुरैर्यजति स वैश्रवणोपमो भवति। यो लाजैर्यजति स यशोवान् भवति स मेधावान् भवति। यो मोदकसहस्रेण यजति स वाञ्छितफलमवाप्नोति। यः साज्यसमिद्धिर्यजति स सर्वं लभते स सर्वं लभते॥१३॥

अष्टौ ब्राह्मणान् सम्यग्ग्राहयित्वा। सूर्यवर्चस्वी भवति। सूर्यग्रहे महानद्यां प्रतिमासन्निधौ वा जप्त्वा सिद्धमन्त्रो भवति। महाविघ्नात् प्रमुच्यते। महादोषात् प्रमुच्यते। महापापात् प्रमुच्यते। महाप्रत्यवायात् प्रमुच्यते। स सर्वविद्भवति स सर्वविद्भवति। य एवं वेद। इत्युपनिषत्॥१४॥

सह नाववतु। सह नौ भुनक्तु। सह वीर्यं करवावहे। तेजस्विनाऽवधीतमस्तु मा विद्विषावहे॥

ॐ शान्तिः शान्तिः शान्तिः॥

॥ मृत्युञ्जयहोम-मन्त्राः ॥

अपैतु मृत्युरमृतं न आगन्वैवस्वतो नो अभयं कृणोतु। पूर्णं वनस्पतेरिवाभिनः शीयतां रयिः स च तान्नः शचीपतिः॥१॥ परं मृत्यो अनु परेहि पन्थां यस्ते स्व इतरो देवयानात्। चक्षुष्मते शृण्वते ते ब्रवीमि मा नः प्रजां रीरिषो मोत वीरान्॥२॥

वातं प्राणं मनसाऽन्वा रभामहे प्रजापतिं यो भुवनस्य

गोपाः। स नो मृत्योस्त्रायतां पात्व२हसो ज्योग्जीवा
जरामशीमहि॥३॥

अमुत्र भूयादध यद्यमस्य बृहस्पते अभिशस्तेरमुंश्चः।
प्रत्यौहतामश्विना मृत्युमस्माद्देवानांमग्रे भिषजा शचीभिः॥४॥

हरि२ हरन्तमनुयन्ति देवा विश्वस्येशानं वृषभं मंतीनाम्।
ब्रह्म सरूपमनुमेदमागादयनं मा विवधीर्विक्रमस्व॥५॥

शल्लकैरग्निमिन्धान उभौ लोकौ सनेमहम्। उभयोर्लोकयोर्-
ऋध्वाऽति मृत्युं तराम्यहम्॥६॥

मा छिदो मृत्यो मा वधीर्मा मे बलं विवृहो मा प्रमोषीः। प्रजां
मा मे रीरिष आयुरुग्र नृचक्षसं त्वा हविषा विधेम॥७॥

मा नो महान्तमुत मा नो अर्भकं मा न उक्षन्तमुत मा
न उक्षितम्। मा नो वधीः पितरं मोत मातरं प्रिया मा
नस्तनुवो रुद्र रीरिषः॥८॥ मा नस्तोके तनये मा न आयुषि
मा नो गोषु मा नो अश्वेषु रीरिषः। वीरान्मा नो रुद्र भामितो
वधीर्हविष्मन्तो नमसा विधेम ते॥९॥

प्रजापते न त्वदेतान्यन्यो विश्वा जातानि परिता बभूव।
यत्कांमास्ते जुहुमस्तन्नो अस्तु वयं स्याम पतयो
रयीणाम्॥१०॥

यत इन्द्र भयामहे ततो नो अभयं कृधि। मघवन्छृग्धि तव तन्न
ऊतये विद्विषो विमृधो जहि॥११॥ स्वस्तिदा विशस्पतिर्वृत्रहा
विमृधो वशी। वृषेन्द्रः पुर एतु नः स्वस्तिदा अभयङ्करः॥१२॥

त्र्यम्बकं यजामहे सुगन्धिं पुष्टिवर्धनम्। उर्वारुकमिव
बन्धनान्मृत्योर्मुक्षीय माऽमृतात्॥१३॥

अपमृत्युमपक्षुधम्। अपेतः शपथं जहि। अधा नो अग्र
आवह। रायस्पोषः सहस्रिणम्॥१४॥

ये ते सहस्रमयुतं पाशाः। मृत्यो मर्त्याय हन्तवे। तान् यज्ञस्य
मायया। सर्वानवयजामहे॥१५॥

जातवेदसे सुनवाम सोम मरातीयतो निदहाति वेदः। स नः
पर्षदति दुर्गाणि विश्वा नावेव सिन्धुं दुरिताऽत्यग्निः॥१६॥

भूर्भुवः स्वः। ओजो बलम्। ब्रह्म क्षत्रम्। यशो महत्। सत्यं
तपो नाम। रूपममृतम्। चक्षुः श्रोत्रम्। मन आयुः। विश्वं यशो
महः। समं तपो हरो भाः। जातवेदा यदि वा पावकोऽसि।
वैश्वानरो यदि वा वैद्युतोऽसि। शं प्रजाभ्यो यजमानाय
लोकम्। ऊर्जं पुष्टिं ददद्भ्याववृत्स्व॥१७॥

मृत्युर्नश्यत्वायुर्वर्धतां भूः। मृत्युर्नश्यत्वायुर्वर्धतां भुवः।
मृत्युर्नश्यत्वायुर्वर्धतां सुवः। मृत्युर्नश्यत्वायुर्वर्धतां भूर्भुवः
सुवः। मृत्युर्नश्यत्वायुर्वर्धताम्॥

॥ॐ शान्तिः शान्तिः शान्तिः॥



(तैत्तिरीयारण्यकम् - ४/प्रपाठकः - ३/अनुवाकः - १५)

हरिः हरन्तमनुयन्ति देवाः। विश्वस्येशानं वृषभं मतीनाम्।

ब्रह्म सरूपमनुमेदमागात्। अयं न मा विवंधीर्विक्रमस्व। मा
छिदो मृत्यो मा वंधीः। मा मे बलं विवृहो मा प्रमोषीः।
प्रजां मा मे रीरिष आयुरुग्र। नृचक्षंसं त्वा हविषा विधेम।
सद्यश्चक्रमायाय। प्रवेपानाय मृत्यवे॥१॥

प्रास्मा आशा अशृण्वन्। कामेनाजनयन्मुनः। कामेन मे
काम आगात्। हृदयाद्धृदयं मृत्योः। यदमीषामदः प्रियम्।
तदैतूपमामभि। परं मृत्यो अनु परेहि पन्थाम्। यस्ते स्व
इतरो देवयानात्। चक्षुष्मते शृण्वते ते ब्रवीमि। मा नः प्रजा
रीरिषो मोत वीरान्। प्र पूर्वं मनसा वन्दमानः। नाधमानो
वृषभं चर्षणीनाम्। यः प्रजानामेकराण्मानुषीणाम्। मृत्युं
यजे प्रथमजामृतस्य॥२॥

॥ महान्यासः ॥

॥ पञ्चाङ्गरुद्रन्यासः रावणोक्ता पञ्चाङ्गप्रार्थना-सहितम् ॥

ओङ्कारमन्त्रसंयुक्तं नित्यं ध्यायन्ति योगिनः।

कामदं मोक्षदं तस्मै नकाराय नमो नमः॥१॥

नमस्ते रुद्र मन्यवं उतो त इषवे नमः। नमस्ते अस्तु धन्वने
बाहुभ्यामुत ते नमः॥ या त इषुः शिवतमा शिवं बभूव ते
धनुः। शिवा शरव्या या तव तया नो रुद्र मृडय॥

(EAST)

कं खं गं घं ङं। यरलवशषसहोम्। ॐ नमो भगवते रुद्राय।
पूर्वाङ्गरुद्राय नमः।

महादेवं महात्मानं महापातकनाशनम्।

महापापहरं वन्दे मकाराय नमो नमः॥२॥

अपैतु मृत्युरमृतं न आगन्वैवस्वतो नो अभयं कृणोतु। पूर्णं
वनस्पतैरिवाभिन्नः शीयतां रयिः स च तान्नः शचीपतिः।

(SOUTH)

चं छं जं झं ञं। यरलवशषसहोम्। ॐ नमो भगवते रुद्राय।
दक्षिणाङ्गरुद्राय नमः।

शिवं शान्तं जगन्नाथं लोकानुग्रहकारणम्।

शिवमेकं परं वन्दे शिकाराय नमो नमः॥३॥

ॐ। निधनपतये नमः। निधनपतान्तिकाय नमः। ऊर्ध्वाय
नमः। ऊर्ध्वलिङ्गाय नमः। हिरण्याय नमः। हिरण्यलिङ्गाय
नमः। सुवर्णाय नमः। सुवर्णलिङ्गाय नमः। दिव्याय नमः।
दिव्यलिङ्गाय नमः। भवाय नमः। भवलिङ्गाय नमः। शर्वाय
नमः। शर्वलिङ्गाय नमः। शिवाय नमः। शिवलिङ्गाय
नमः। ज्वलाय नमः। ज्वललिङ्गाय नमः। आत्माय नमः।
आत्मलिङ्गाय नमः। परमाय नमः। परमलिङ्गाय नमः।
एतत्सोमस्य सूर्यस्य सर्वलिङ्गं स्थापयति पाणिमन्त्रं
पवित्रम्।

(WEST)

टं ठं डं ढं णं। यरलवशषसहोम्। ॐ नमो भगवते रुद्राय।
पश्चिमाङ्गरुद्राय नमः।

वाहनं वृषभो यस्य वासुकिः कण्ठभूषणम्।

वामे शक्तिधरं वन्दे वकाराय नमो नमः॥४॥

यो रुद्रो अ॒ग्नौ यो अ॒प्सु य ओष॑धीषु॒ यो रु॒द्रो वि॒श्वा॒
भुव॑नाऽऽवि॒वेश॒ तस्मै॑ रु॒द्राय॒ नमो॑ अस्तु॥

(NORTH)

तं थं दं धं नं। यरलवशषसहोम्।ॐ नमो भगवते रुद्राय।
उत्तराङ्गरुद्राय नमः।

यत्र कुत्र स्थितं देवं सर्वव्यापिनमीश्वरम्।

यल्लिङ्गं पूजयेन्नित्यं यकाराय नमो नमः॥५॥

प्राणानां ग्रन्थिरसि रुद्रो मां विशान्तकः। तेनान्नेनाप्यायस्व॥
नमो रुद्राय विष्णवे मृत्युर्मे पाहि।

(UPWARDS)

पं फं बं भं मं। यरलवशषसहोम्।ॐ नमो भगवते रुद्राय।
ऊर्ध्वाङ्गरुद्राय नमः।



॥ पञ्चाङ्गमुखन्यासः रावणोक्ता

पञ्चमुखप्रार्थना-सहितम्॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

संवर्ताग्नि-तटित्प्रदीप्त-कनक-प्रस्पर्धि-तेजोरुणम्
 गम्भीरध्वनि-सामवेदजनकं ताम्राधरं सुन्दरम्।
 अर्धेन्दुद्युति-लोल-पिङ्गल-जटाभार-प्रबोद्धोदकम्
 वन्दे सिद्धसुरासुरेन्द्रनमितं पूर्वं मुखं शूलिनः॥
 ॐ नमो भगवते रुद्राय। पूर्वाङ्गमुखाय नमः। (EAST)

अ॒घोरे॑भ्योऽथ॒ घोरे॑भ्यो॒ घोर॒घोर॑तरेभ्यः।
 सर्वे॑भ्यः सर्व॑शर्वे॑भ्यो नम॑स्ते अस्तु रु॒द्ररू॑पेभ्यः॥

कालाभ्रभ्रमराञ्जन-द्युतिनिभं व्यावृत्तपिङ्गेक्षणम्
 कर्णोद्भासित-भोगिमस्तकमणि-प्रोद्विन्नदंष्ट्राङ्कुरम्।
 सर्पप्रोतकपाल-शुक्तिशकल-व्याकीर्णताशेखरम्
 वन्दे दक्षिणमीश्वरस्य वदनं चाथर्वनादोदयम्॥
 ॐ नमो भगवते रुद्राय। दक्षिणाङ्गमुखाय नमः। (SOUTH)

स॒द्योजा॒तं प्र॑पद्यामि॒ स॒द्योजा॒ताय॒ वै नमो॒ नमः॑।
 भ॒वे भ॑वे॒ नाति॑ भवे॒ भव॑स्व॒ माम्। भ॒वोद्भ॑वाय॒ नमः॑॥

प्रालेयाचलमिन्दुकुन्द-धवलं गोक्षीरफेनप्रभम्
 भस्माभ्यङ्गमनङ्गदेहदहन-ज्वालावली-लोचनम् ।
 विष्णु-ब्रह्म-मरुद्गणार्चितपदं ऋग्वेदनादोदयम्
 वन्देऽहं सकलं कलङ्करहितं स्थाणोर्मुखं पश्चिमम्॥
 ॐ नमो भगवते रुद्राय। पश्चिमाङ्गमुखाय नमः। (WEST)

वा॒म॒दे॒वाय॒ नमो॑ ज्ये॒ष्ठाय॒ नमः॑ श्रे॒ष्ठाय॒ नमो॑ रु॒द्राय॒ नमः॑
 का॒लाय॑
 नमः॑ कल॑विकर॒णाय॒ नमो॑ बल॑विकर॒णाय॒ नमो॑ बला॑य
 नमो॑ बल॑प्रमथ॒नाय॒ नमः॑ सर्व॑भूतदम॒नाय॒ नमो॑ म॒नोन्म॑नाय॒
 नमः॑॥

गौरं कुङ्कुमपङ्कितं सुतिलकं व्यापाण्डुमण्डस्थलम्
 भ्रूविक्षेप-कटाक्षवीक्षण-लसत्-संसक्तकर्णोत्पलम्।
 स्निग्धं बिम्बफलाधरं प्रहसितं नीलालकालङ्कृतम्
 वन्दे याजुषवेदघोषजनकं वक्त्रं हरस्योत्तरम्॥
 ॐ नमो भगवते रुद्राय। उत्तराङ्गमुखाय नमः। (NORTH)

ई॒शानः॑ सर्व॑विद्याना॒मीश्वरः॑ सर्व॑भू॒तानां॑
 ब्रह्माधि॑पतिर्ब्रह्म॒णोऽधि॑पतिर्ब्रह्मा॑ शि॒वो मे॑ अस्तु
 सदा॑शि॒वोम्॥

व्यक्ताव्यक्तनिरूपितं च परमं षट्त्रिंशतत्त्वाधिकम्
 तस्मादुत्तर-तत्त्वमक्षरमिति ध्येयं सदा योगिभिः।
 ओङ्कारादि समस्तमन्त्रजनकं सूक्ष्मातिसूक्ष्मं परम्
 वन्दे पञ्चममीश्वरस्य वदनं खव्यापि तेजोमयम्॥
 ॐ नमो भगवते रुद्राय। ऊर्ध्वाङ्गमुखाय नमः। (UPWARDS)

॥ केशादिपादान्त (प्रथमो) न्यासः ॥

या तै रुद्र शिवा तनूरघोराऽपापकाशिनी।
 तया नस्तनुवा शन्तमया गिरिशन्ताभिचाकशीहि॥
 शिखायै नमः॥ (TUFT)

अस्मिन् महत्यर्णवेऽन्तरिक्षे भुवा अधि।
 तेषा सहस्रयोजनेऽवधन्वानि तन्मसि॥
 शिरसे नमः॥ (TOP OF HEAD)

सहस्राणि सहस्रशो ये रुद्रा अधि भूम्याम्।
 तेषा सहस्रयोजनेऽवधन्वानि तन्मसि॥
 ललाटाय नमः॥ (FOREHEAD)

ह्रसः शुचिषद्वसुरन्तरिक्षसद्धोता वेदिषदतिथिर्दुरोणसत्।
 नृषद्वरसदत्सद्योमसदजा गोजा ऋतजा अद्रिजा ऋतं
 बृहत्॥

भ्रुवोर्मध्याय नमः॥ (MIDDLE OF EYEBROWS)

त्र्यम्बकं यजामहे सुगन्धिं पुष्टिवर्धनम्।
 उर्वारुकमिव बन्धनान्मृत्योर्मुक्षीय माऽमृतात्॥
 नेत्राभ्यां नमः॥ (EYES)

नमः स्नुत्याय च पथ्याय च नमः काट्याय च नीप्याय च
 नमः सूद्याय च सरस्याय च नमो नाद्याय च वैशन्ताय च।
 कर्णाभ्यां नमः॥ (EARS)

मा नस्तोके तनये मा न आयुषि मा नो गोषु मा नो अश्वेषु

रीरिषः।

वी॒रा॒न्मा नो॑ रु॒द्र भा॒मि॒तोऽव॑धी॒र॒ह॒विष्म॑न्तो॒ नम॑सा वि॒धेम॑
ते॥

ना॒सिका॑यै¹ नमः॥ (NOSE)

अ॒व॒त॒त्य॒ ध॒नु॒स्त्व॑ सह॑स्राक्ष॒ शते॑षुधे॥

नि॒शी॒र्य॑ श॒ल्यानां॑ मु॒खा शि॒वो नः॑ सु॒मना॑ भव।

मु॒खाय॑ नमः॥ (FACE)

नील॑ग्री॒वाः शि॒ति॒क॒ण्ठाः श॒र्वा अ॒धः, क्ष॑माच॒राः।

तेषां॑ सह॒स्रयो॑ज॒नेऽव॑ध॒न्वा॒नि त॑न्मसि॥

क॒ण्ठाय॑ नमः॥ (NECK)

नील॑ग्री॒वाः शि॒ति॒क॒ण्ठा दि॒वः रु॒द्रा उप॑श्रिताः।

तेषां॑ सह॒स्रयो॑ज॒नेऽव॑ध॒न्वा॒नि त॑न्मसि॥

उ॒प॒क॒ण्ठाय॑ नमः॥ (LOWER NECK)

नम॑स्ते अ॒स्त्वायु॑धा॒याना॑त॒ताय॑ धृ॒ष्णवे॑।

उ॒भा॒भ्यामु॑त ते॒ नमो॑ बा॒हु॒भ्यां तव॑ ध॒न्व॒ने॥

बा॒हु॒भ्यां नमः॥ (SHOULDERS)

या ते॑ हे॒ति॒र्मी॑दुष्ट॒म॒ ह॒स्तै॑ ब॒भूव॑ ते॒ धनुः॑।

तया॑ऽस्मान् वि॒श्वत॑स्त्वम॒य॒क्ष्मया॑ परि॑भुज॥

उ॒प॒बा॒हु॒भ्यां नमः॥ (ELBOW TO WRIST)

परि॑ णो रु॒द्रस्य॑ हे॒ति॒र्वृ॑णक्तु॒ परि॑ त्वे॒षस्य॑ दुर्म॒तिर॑घा॒योः।

¹नासिकाभ्यां

अव॑ स्थि॒रा म॒घव॑द्यस्तनुष्व॒ मी॒द्व॑स्तो॒काय॒ तन॑याय मृडय॥

मणिबन्धाभ्यां नमः॥ (WRISTS)

ये ती॒र्था॒नि प्र॒चर॑न्ति सृ॒काव॑न्तो निष॒ङ्गि॑णः।

तेषा॑ सहस्रयोजनेऽव॒धन्वा॑नि तन्मसि॥

हस्ताभ्यां नमः॥ (HANDS)

स॒द्योजा॑तं प्र॑पद्यामि स॒द्योजा॑ताय॒ वै नमो॑ नमः॥

भ॒वे भ॑वे॒ नाति॑ भवे॒ भव॑स्व॒ माम्। भ॒वोद्भ॑वाय॒ नमः॥

अङ्गु॒ष्ठाभ्यां नमः॥ (ROLL RING FINGERS ON THUMBS)

वा॒म॒दे॒वाय॒ नमो॑ ज्ये॒ष्ठाय॒ नमः॑ श्रे॒ष्ठाय॒ नमो॑ रु॒द्राय॒ नमः॑

का॒लाय॒ नमः॑ कल॑विकर॒णाय॒ नमो॑ बल॑विकर॒णाय॒ नमो॑

बला॑य॒ नमो॑ बल॑प्रमथ॒नाय॒ नमः॑ सर्व॑भूतदम॒नाय॒ नमो॑

म॒नो॒न्म॑नाय॒ नमः॥

तर्ज॑नीभ्यां नमः॥ (ROLL THUMBS ON INDEX FINGERS)

अ॒घोरे॑भ्योऽथ॒ घोरे॑भ्यो॒ घो॒र॒घो॒र॒तरे॑भ्यः।

सर्वे॑भ्यः सर्व॑शर्वे॑भ्यो॒ नम॑स्ते अस्तु रु॒द्ररू॑पेभ्यः॥

मध्य॑माभ्यां नमः॥ (ROLL THUMBS ON MIDDLE FINGERS)

तत्पु॑रुषाय वि॒द्महे॑ महा॒दे॒वाय॑ धीमहि॥

तन्नो॑ रु॒द्रः प्र॑चोदयात्॥

अना॑मिकाभ्यां नमः॥ (ROLL THUMBS ON RING FINGERS)

ई॒शानः॑ सर्व॑विद्या॒नामी॑श्वरः सर्व॑भूता॒नां ब्र॒ह्माधि॑पतिर्ब्रह्म॒णो-

ऽधि॑पतिर्ब्रह्मा॒ शिवो॑ मे॒ अस्तु॑ सदाशि॒वोम्॥

कनिष्ठिकाभ्यां नमः॥ (ROLL THUMBS ON LITTLE FINGERS)

नमो हिरण्यबाहवे हिरण्यवर्णाय हिरण्यरूपाय हिरण्यपतये-
ऽम्बिकापतये उमापतये पशुपतये नमो नमः॥

करतलकरपृष्ठाभ्यां नमः॥ (RUB PALMS OVER ONE ANOTHER, FRONT
AND BACK)

नमो वः किरिकेभ्यो देवानां हृदयेभ्यः॥

हृदयाय नमः॥ (HEART)

नमो गुणेभ्यो गुणपतिभ्यश्च वो नमः॥

पृष्ठाय नमः॥ (BACK)

नमस्तक्ष्भ्यो रथकारेभ्यश्च वो नमः॥

कक्षाभ्यां नमः॥ (ARMPIT TO WAIST)

नमो हिरण्यबाहवे सेनान्यै दिशां च पतये नमः॥

पार्श्वाभ्यां नमः॥ (TRUNK)

विज्यं धनुः कपर्दिनो विशल्यो बाणवां उत।

अनेशनस्येषव आभुरस्य निषङ्गथिः॥

जठराय नमः॥ (STOMACH)

हिरण्यगर्भः समवर्तताग्रे भूतस्य जातः पतिरेकं आसीत्।

सदाधार पृथिवीं द्यामुतेमां कस्मै देवाय हविषा विधेम॥

नाभ्यै नमः॥ (NAVEL)

मीढुष्टम् शिवतम शिवो नः सुमनां भव।

परमे वृक्ष आयुधं निधाय कृत्तिं वसान् आ चरं पिनाकं
बिभ्रदा गंहि॥

कट्यै नमः॥ (WAIST)

ये भूतानामधिपतयो विशिखासः कपर्दिनः।
तेषां सहस्रयोजनेऽवधन्वानि तन्मसि॥

गुह्याय नमः॥ (UPPER REPRODUCTIVE ORGANS)

ये अन्त्रेषु विविध्यन्ति पात्रेषु पिबन्तो जनान्।
तेषां सहस्रयोजनेऽवधन्वानि तन्मसि॥

अण्डाभ्यां नमः॥ (LOWER REPRODUCTIVE ORGANS)

स शिरा जातवेदा अक्षरं परमं पदम्।
वेदानां शिरसि माता आयुष्मन्तं करोतु माम्॥

अपानाय नमः॥ (ANUS)

मा नो महान्तमुत मा नो अर्भकं मा न उक्षन्तमुत मा न
उक्षितम्।

मा नो वधीः पितरं मोत मातरं प्रिया मा नस्तनुवो रुद्र
रीरिषः॥

ऊरुभ्यां नमः॥ (THIGHS)

एष तै रुद्रभागस्तं जुषस्व तेनावसेन परो मूजवतोऽती-
ह्यवततधन्वा पिनाकहस्तः कृत्तिवासाः॥

जानुभ्यां नमः॥ (KNEES)

सः सृष्टजिह्वसोमपा बाहुशध्यूर्ध्वधन्वा प्रतिहिताभिरस्तां।
बृहस्पते परिदीया रथेन रक्षोहाऽमित्रा अपबाधमानः॥

जङ्घाभ्यां नमः॥ (KNEE TO ANKLES)

विश्वं भूतं भुवनं चित्रं बहुधा जातं जायमानं च यत्।

सर्वो ह्येष रुद्रस्तस्मै रुद्राय नमो अस्तु॥

गुल्फाभ्यां नमः॥ (ANKLES)

ये प॒थां प॑थि॒रक्ष॑य ऐ॒लबृ॑दा य॒व्युधः॑।

तेषां॑ सहस्रयोज॒नेऽव॑ध॒न्वानि॑ तन्मसि॥

पादाभ्यां नमः॥ (FEET)

अध्य॑वोचदधिवक्ता प्र॒थ॒मो दै॒व्यो भि॒षक्।

अही॑श्च॒ सर्वा॑ञ्ज॒म्भय॑न्त्सर्वा॑श्च यातुधा॒न्यः॥

कवचाय हुम्॥ (CROSS HANDS ACROSS CHEST WITH TIPS OF FINGERS

TOUCHING SHOULDERS)

नमो॑ बि॒ल्मिने॑ च कव॒चिने॑ च॒ नमः॑ श्रु॒ताय॑ च श्रु॒तसे॒नाय॑
च॥

उपकवचाय हुम्॥ (REPEAT THE ABOVE AT ELBOW LEVEL)

नमो॑ अस्तु नी॒लग्री॑वाय सहस्रा॒क्षाय॑ मी॒दुषे॑।

अथो॒ ये अ॑स्य॒ सत्वा॑नोऽहं तेभ्यो॑ऽकरं॒ नमः॑॥

नेत्रत्रयाय वौषट्॥ (TOUCH INDEX, MIDDLE, RING FINGERS ACROSS THE

THREE EYES)

प्र मु॑ञ्च धन्व॑न॒स्त्वमु॑भयो॒रार्त्तियो॒ज्याम्।

याश्च॑ ते ह॒स्त इ॒षवः॑ परा॒ ता भ॑गवो वप॥

अस्त्राय फट्॥ (SLAP INDEX AND MIDDLE FINGERS OF RIGHT HAND ON

LEFT PALM)

य ए॒ताव॑न्तश्च॒ भूया॑श्च॒ दिशो॑ रु॒द्रा वि॑तस्थि॒रे।

तेषां॑ सहस्रयोजनेऽवधन्वा॑नि तन्मसि॥

इति दिग्बन्धः॥ (SNAP MIDDLE AND THUMB WITH CLICKING SOUNDS

AROUND SELF)



॥मूर्धादिपादान्त दशाक्षरी दशाङ्ग (द्वितीयो) न्यासः ॥

ॐ मूर्ध्ने॑ नमः। नं नासिकाय२ नमः। मों ललाटाय नमः।
भं मुखाय नमः। गं कण्ठाय नमः। वं हृदयाय नमः। तेन॑
दक्षिणहस्ताय नमः। रुं वामहस्ताय नमः। द्रां नाभ्यै नमः।
यं पादाभ्यां नमः।

॥पादादिमूर्धान्त पञ्चाङ्ग (तृतीयो) न्यासः ॥

सद्योजा॑तं प्रपद्या॑मि सद्योजा॑ताय॒ वै नमो॑ नमः।
भवे॑ भवे॒ नाति॑ भवे॒ भवस्व॒ माम्। भवो॑द्भवाय॒ नमः॥
पादाभ्यां नमः॥
वामदे॒वाय॒ नमो॑ ज्येष्ठा॒य॒ नमः॑ श्रेष्ठा॒य॒ नमो॑ रुद्रा॒य॒ नमः॑
काला॑य॒ नमः॑ कल॑विकरणा॒य॒ नमो॑ बल॑विकरणा॒य॒ नमो॑
बला॑य॒ नमो॑ बल॑प्रमथना॒य॒ नमः॑ सर्व॑भूतदमना॒य॒ नमो॑
मनो॑न्मना॒य॒ नमः॥
ऊरु॑भ्यां नमः॥
अ॒घोरे॑भ्योऽथ॒ घोरे॑भ्यो॒ घोर॑घोर॒तरे॑भ्यः।
सर्वे॑भ्यः सर्व॑शर्वे॑भ्यो॒ नमस्ते॑ अस्तु रु॒द्ररू॑पेभ्यः॥

²नासिकाभ्यां

हृदयाय नमः॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

मुखाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणो-
ऽधिपतिर्ब्रह्मा शिवो मे अस्तु सदाशिवोम्॥

हंस हंस मूर्ध्ने नमः॥



॥हंसगायत्री॥

अस्य श्री हंसगायत्री महामन्त्रस्य। अव्यक्त परब्रह्म ऋषिः।
अव्यक्त गायत्री छन्दः। परमहंसो देवता॥ हंसां बीजम्।
हंसीं शक्तिः। हंसूं कीलकम्॥

परमहंस-प्रसाद-सिद्ध्यर्थे जपे विनियोगः॥

हंसां अङ्गुष्ठाभ्यां नमः। हंसीं तर्जनीभ्यां नमः। हंसूं
मध्यमाभ्यां नमः। हंसैं अनामिकाभ्यां नमः। हंसौं
कनिष्ठिकाभ्यां नमः। हंसः करतलकरपृष्ठाभ्यां नमः। हंसां
हृदयाय नमः। हंसीं शिरसे स्वाहा। हंसूं शिखायै वषट्।
हंसैं कवचाय हुम्। हंसौं नेत्रत्रयाय वौषट्। हंसः अस्त्राय
फट्। भूर्भुवस्सुवरोम् इति दिग्बन्धः॥

॥ध्यानम्॥

गमागमस्थं गमनादिशून्यं चिद्रूपदीपं तिमिरापहारम्।
पश्यामि ते सर्वजनान्तरस्थं नमामि हंसं परमात्मरूपम्॥

हंसहंसात् परमहंसः सोऽहं हंसः॥

हंस हंसाय विद्महे परमहंसाय धीमहि।

तन्नो हंसः प्रचोदयात्॥

(एवं त्रिः)

हंस हंसेति यो ब्रूयाद्धंसो नाम सदाशिवः।

एवं न्यासविधिं कृत्वा ततः सम्पुटमारभेत्॥



॥ दिक् सम्पुटन्यासः ॥

ॐ भूर्भुवः सुवरोम्।

[ॐ] लं। त्रातारमिन्द्रमवितारमिन्द्रं हवेहवे सुहवं
शूरमिन्द्रम्।

हुवे नु शक्रं पुरुहूतमिन्द्रं स्वस्ति नो मघवां धात्विन्द्रः॥

लं भूर्भुवः सुवः। इन्द्राय वज्रहस्ताय सुराधिपतय
ऐरावतवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

पूर्वदिग्भागे ललाटस्थाने लं इन्द्राय नमः। इन्द्रः सुप्रीतो
वरदो भवतु॥ [इन्द्रः संरक्षतु॥] ॥१॥

ॐ भूर्भुवः सुवरोम्।

[नं] रं। त्वन्नो अग्ने वरुणस्य विद्वान् देवस्य हेडोऽव
यासिसीष्ठाः।

यजिष्ठो वह्नितमः शोशुचानो विश्वा द्वेषाँसि प्रमुमुग्ध्यस्मत्॥
 रं भूर्भुवः सुवः। अग्नये शक्तिहस्ताय तेजोऽधिपतये-
 ऽजवाहनाय साङ्गाय सायुधाय सशक्तिपरिवाराय
 सर्वालङ्कारभूषिताय उमामहेश्वरपार्षदाय नमः।

आग्नेयदिग्भागे नेत्रयोः स्थाने रं अग्नये नमः। अग्निः सुप्रीतो
 वरदो भवतु॥ [अग्निः संरक्षतु॥] ॥२॥

ॐ भूर्भुवः सुवरोम्।

[मोँ] हं। सुगं नः पन्थामभयं कृणोतु। यस्मिन्नक्षत्रे यम
 एति राजा॥

यस्मिन्नेनमभ्यषिञ्चन्त देवाः। तदस्य चित्रं हविषां यजाम॥
 हं भूर्भुवः सुवः। यमाय दण्डहस्ताय धर्माधिपतये
 महिषवाहनाय साङ्गाय सायुधाय सशक्तिपरिवाराय
 सर्वालङ्कारभूषिताय उमामहेश्वरपार्षदाय नमः।

दक्षिणदिग्भागे कर्णयोः स्थाने हं यमाय नमः। यमः सुप्रीतो
 वरदो भवतु॥ [यमः संरक्षतु॥] ॥३॥

ॐ भूर्भुवः सुवरोम्।

[भं] षं। असुन्वन्तमयं जमानमिच्छ स्तेनस्येत्यां
 तस्करस्यान्वैषि।

अन्यमस्मदिच्छ सा तं इत्या नमो देवि निर्ऋते
 तुभ्यमस्तु॥

षं भूर्भुवः सुवः। निर्ऋतये खड्गहस्ताय रक्षोधिपतये
 नरवाहनाय साङ्गाय सायुधाय सशक्तिपरिवाराय सर्वालङ्कार-

भूषिताय उमामहेश्वरपार्षदाय नमः।

निर्ऋतिदिग्भागे मुखस्थाने षं निर्ऋतये नमः। निर्ऋतिः
सुप्रीतो वरदो भवतु॥ [निर्ऋतिः संरक्षतु॥] ॥४॥

ॐ भूर्भुवः सुवरोम्।

[गं] वं। तत्त्वां यामि ब्रह्मणा वन्दमानस्तदा शास्ते यजमानो
हविर्भिः।

अहेडमानो वरुणेह बोध्युरुशंस मा न आयुः प्रमोषीः॥

वं भूर्भुवः सुवः। वरुणाय पाशहस्ताय जलाधिपतये
मकरवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

पश्चिमदिग्भागे बाह्वोः स्थाने वं वरुणाय नमः। वरुणः
सुप्रीतो वरदो भवतु॥ [वरुणः संरक्षतु॥] ॥५॥

ॐ भूर्भुवः सुवरोम्।

[वं] यं। आ नो नियुद्धिः शतिनीभिरध्वरम्। सहस्रिणीभिरुप-
याहि यज्ञम्।

वायो अस्मिन् हविषि मादयस्व। यूयं पात स्वस्तिभिः सदा
नः॥

यं भूर्भुवः सुवः। वायवे साङ्कुशध्वजहस्ताय प्राणाधिपतये
मृगवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

वायव्यदिग्भागे नासिकास्थाने³ यं वायवे नमः। वायुः

³नासिकयोः स्थाने

सुप्रीतो वरदो भवतु॥ [वायुः संरक्षतु॥] ॥६॥

ॐ भूर्भुवः सुवरोम्।

[ते] सं। वयं सोम व्रते तवं। मनस्तनूषु बिभ्रतः।

प्रजावन्तो अशीमहि॥

सं भूर्भुवः सुवः। सोमाय अमृतकलशहस्ताय नक्षत्राधिपतये
अश्ववाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

उत्तरदिग्भागे हृदयस्थाने सं सोमाय नमः। सोमः सुप्रीतो
वरदो भवतु॥ [सोमः संरक्षतु॥] ॥७॥

ॐ भूर्भुवः सुवरोम्।

[रुं] शं। (ऋक्) तमीशानं जगत्तस्तस्थुषस्पतिम्। धियं
जिन्वमवसे हूमहे वयम्।

पूषा नो यथा वेदसामसंद्धौ रक्षिता पायुरदब्धः स्वस्तये॥

शं भूर्भुवः सुवः। ईशानाय त्रिशूलहस्ताय भूताधिपतये
वृषभवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

ईशानदिग्भागे नाभिस्थाने शं ईशानाय नमः। ईशानः
सुप्रीतो वरदो भवतु॥ [ईशानः संरक्षतु॥] ॥८॥

ॐ भूर्भुवः सुवरोम्।

[द्रां] खं। (ऋक्) अस्मे रुद्रा मेहना पर्वतासो वृत्रहत्ये
भरंहूतौ सजोषाः।

यः शंसते स्तुवते धार्यं पञ्च इन्द्रज्येष्ठा अस्माँ अवन्तु

दे॒वाः॥

खं भूर्भुवः सुवः। ब्रह्मणे पद्महस्ताय विद्याधिपतये
हंसवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

ऊर्ध्वदिग्भागे मूर्ध्निस्थाने खं ब्रह्मणे नमः। ब्रह्मा सुप्रीतो
वरदो भवतु॥ [ब्रह्मा संरक्षतु॥] ॥९॥

ॐ भूर्भुवः सुवरोम्।

[यं] ह्रीं। स्योना पृथिवि भवाऽनृक्षरा निवेशनी।

यच्छानः शर्म सप्रथाः॥

ह्रीं भूर्भुवः सुवः। विष्णवे चक्रहस्ताय नागाधिपतये
गरुडवाहनाय साङ्गाय सायुधाय सशक्तिपरिवाराय
सर्वालङ्कारभूषिताय उमामहेश्वरपार्षदाय नमः।

अधोदिग्भागे पादयोः स्थाने ह्रीं विष्णवे नमः। विष्णुः
सुप्रीतो वरदो भवतु॥ [विष्णुः संरक्षतु॥] ॥१०॥



॥ षोडशाङ्गरौद्रीकरणम् ॥

ॐ भूर्भुवः सुवः। ॐ अं। नमः शम्भवे च मयोभवे च नमः
शङ्कराय च मयस्कराय च नमः शिवाय च शिवतराय च॥
विभूरसि प्रवाहणो रौद्रेणानीकेन पाहि माऽग्रे पिपृहि मा
मा मा हिंसीः॥ अं [ॐ] भूर्भुवः सुवरोम्। शिखास्थाने
रुद्राय नमः॥१॥

ॐ भूर्भुवः सुवः। ॐ आं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 वह्निरसि हव्यवाहनो रौद्रेणानीकेन पाहि मांऽग्रे पिपृहि मा
 मा मा हिंसीः॥ आं [ॐ] भूर्भुवः सुवरोम्। शिरस्थाने
 रुद्राय नमः॥ २॥

ॐ भूर्भुवः सुवः। ॐ इं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 श्वात्रोऽसि प्रचेता रौद्रेणानीकेन पाहि मांऽग्रे पिपृहि मा मा
 मा हिंसीः॥ इं [ॐ] भूर्भुवः सुवरोम्। मूर्ध्निस्थाने रुद्राय
 नमः॥ ३॥

ॐ भूर्भुवः सुवः। ॐ ईं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 तुथोऽसि विश्ववेदा रौद्रेणानीकेन पाहि मांऽग्रे पिपृहि मा
 मा मा हिंसीः॥ ईं [ॐ] भूर्भुवः सुवरोम्। ललाटस्थाने
 रुद्राय नमः॥ ४॥

ॐ भूर्भुवः सुवः। ॐ उं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 उशिगंसि कवी रौद्रेणानीकेन पाहि मांऽग्रे पिपृहि मा मा
 मा हिंसीः॥ उं [ॐ] भूर्भुवः सुवरोम्। नेत्रयोः^४ स्थाने
 रुद्राय नमः॥ ५॥

ॐ भूर्भुवः सुवः। ॐ उं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 अङ्गारिरसि बम्भारि रौद्रेणानीकेन पाहि माँऽग्ने पिपृहि मा
 मा मा हिंसीः॥ ॐ [ॐ] भूर्भुवः सुवरोम्। कर्णयोः स्थाने
 रुद्राय नमः॥६॥

ॐ भूर्भुवः सुवः। ॐ ऋं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 अवस्युरसि दुवस्वान् रौद्रेणानीकेन पाहि माँऽग्ने पिपृहि
 मा मा मा हिंसीः॥ ऋं [ॐ] भूर्भुवः सुवरोम्। मुखस्थाने
 रुद्राय नमः॥७॥

ॐ भूर्भुवः सुवः। ॐ ॠं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 शुन्ध्यूरसि मार्जालीयो रौद्रेणानीकेन पाहि माँऽग्ने पिपृहि
 मा मा मा हिंसीः॥ ॠं [ॐ] भूर्भुवः सुवरोम्। कण्ठस्थाने
 रुद्राय नमः॥८॥

ॐ भूर्भुवः सुवः। ॐ लं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 सम्राडसि कृशानू रौद्रेणानीकेन पाहि माँऽग्ने पिपृहि मा
 मा मा हिंसीः॥ लं [ॐ] भूर्भुवः सुवरोम्। बाह्वोः स्थाने
 रुद्राय नमः॥९॥

ॐ भूर्भुवः सुवः। ॐ लृं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 परिषद्योऽसि पवमानो रौद्रेणानीकेन पाहि माँऽग्ने पिपृहि
 मा मा मा हिंसीः॥ लृं [ॐ] भूर्भुवः सुवरोम्। हृदयस्थाने
 रुद्राय नमः॥१०॥

ॐ भूर्भुवः सुवः। ॐ एं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 प्रतक्वाऽसि नभस्वान् रौद्रेणानीकेन पाहि माँऽग्ने पिपृहि मा
 मा मा हिंसीः॥ एं [ॐ] भूर्भुवः सुवरोम्। नाभिस्थाने
 रुद्राय नमः॥११॥

ॐ भूर्भुवः सुवः। ॐ ऐं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 असम्मृष्टोऽसि हव्यसूदो रौद्रेणानीकेन पाहि माँऽग्ने पिपृहि
 मा मा मा हिंसीः॥ ऐं [ॐ] भूर्भुवः सुवरोम्। कटिस्थाने
 रुद्राय नमः॥१२॥

ॐ भूर्भुवः सुवः। ॐ ॐं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 ऋतधामाऽसि सुवर्ज्योती रौद्रेणानीकेन पाहि माँऽग्ने पिपृहि
 मा मा मा हिंसीः॥ ॐ [ॐ] भूर्भुवः सुवरोम्। ऊरुस्थाने
 रुद्राय नमः॥१३॥

ॐ भूर्भुवः सुवः। ॐ औं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 ब्रह्मज्योतिरसि सुवर्धामा रौद्रेणानीकेन पाहि माऽग्रे पिपृहि
 मा मा मा हिंसीः॥ औं [ॐ] भूर्भुवः सुवरोम्। जानुस्थाने
 रुद्राय नमः॥१४॥

ॐ भूर्भुवः सुवः। ॐ अं। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 अजोऽस्येकपाद्रौद्रेणानीकेन पाहि माऽग्रे पिपृहि मा मा
 मा हिंसीः॥ अं [ॐ] भूर्भुवः सुवरोम्। जङ्घास्थाने रुद्राय
 नमः॥१५॥

ॐ भूर्भुवः सुवः। ॐ अः। नमः शम्भवे च मयोभवे च नमः
 शङ्कराय च मयस्कराय च नमः शिवाय च शिवतराय च॥
 अहिरसि बुध्नियो रौद्रेणानीकेन पाहि माऽग्रे पिपृहि मा मा
 मा हिंसीः॥ अः [ॐ] भूर्भुवः सुवरोम्। पादयोः स्थाने
 रुद्राय नमः॥१६॥

त्वगस्थिगतैः सर्वपापैः प्रमुच्यते। सर्वभूतेष्वपराजितो
 भवति।

ततो भूत-प्रेत-पिशाच-ब्रह्मराक्षस-यक्ष-यमदूत-शाकिनी-
 डाकिनी-सर्प-श्वापद-वृश्चिक-तस्कराद्युपद्रवाद्युपघाताः। सर्वे
 ज्वलन्तं पश्यन्तु। मां रक्षन्तु। यजमानं रक्षन्तु। सर्वान्
 महाजनान् रक्षन्तु॥



॥ गुह्यादि मस्तकान्तं षडङ्ग (चतुर्थो) न्यासः ॥

मनो ज्योतिर्जुषतामाज्यं विच्छिन्नं यज्ञं समिमं दधातु।
या इष्टा उषसो निमृचंश्च ताः सन्दधामि हविषा घृतेन॥

गुह्याय नमः॥१॥

अबोध्यग्निः समिधा जनानां प्रति धेनुमिवाऽऽयुतीमुषासम्।
यद्वा इव प्रवयामुज्जिहानाः प्रभानवः सिस्रते नाकमच्छं॥
नाभ्यै नमः॥२॥

अग्निर्मूर्द्धा दिवः ककुत्पतिः पृथिव्या अयम्।
अपां रेतांसि जिन्वति॥ हृदयाय नमः॥३॥

मूर्धानं दिवो अरतिं पृथिव्या वैश्वानरमृताय जातमग्निम्।
कविं सम्राजमतिथिं जनानामासन्ना पात्रं जनयन्त देवाः॥
कण्ठाय नमः॥४॥

मर्माणि ते वर्मभिश्छादयामि सोमस्त्वा राजाऽमृतैनाभिवस्ताम्।

उरोर्वरीयो वरिवस्ते अस्तु जयन्तं त्वामनु मदन्तु देवाः॥
मुखाय नमः॥५॥

जातवेदा यदि वा पावकोऽसि। वैश्वानरो यदि वा वैद्युतोऽसि।

शं प्रजाभ्यो यजमानाय लोकम्। ऊर्जं पुष्टिं ददद्भ्याववृत्स्व॥
शिरसे नमः॥६॥



॥ आत्मरक्षा ॥

(तैत्तिरीयब्राह्मणे अष्टकं - २/प्रश्नः - ३/अनुवाकः - ११)

ब्रह्मा॑त्म॒न्वद॑सृजत। तद॑कामयत। समा॒त्मना॑ पद्येयेति॑।
आत्म॒न्नात्म॒न्नित्याम॑न्नयत। तस्मै॑ दश॒म॑ हूतः प्रत्य॑शृणोत्।
स दश॑हूतोऽभवत्। दश॑हूतो ह॒ वै नामै॒षः। तं वा ए॒तं दश॑हूत॒ः
सन्त॑म॒। दश॑होतेत्याचक्षते प॒रोक्षे॑ण। प॒रोक्ष॑प्रिया इव॒ हि
दे॒वाः॥

आत्म॒न्नात्म॒न्नित्याम॑न्नयत। तस्मै॑ सप्त॒म॑ हूतः प्रत्य॑शृणोत्।
स सप्त॑हूतोऽभवत्। सप्त॑हूतो ह॒ वै नामै॒षः। तं वा ए॒तं
सप्त॑हूत॒ः सन्त॑म॒। सप्त॑होतेत्याचक्षते प॒रोक्षे॑ण। प॒रोक्ष॑प्रिया
इव॒ हि दे॒वाः॥

आत्म॒न्नात्म॒न्नित्याम॑न्नयत। तस्मै॑ ष॒ष्ठ॑ हूतः प्रत्य॑शृणोत्।
स ष॒ड्भूतो॑ऽभवत्। ष॒ड्भूतो॑ ह॒ वै नामै॒षः। तं वा ए॒तं
ष॒ड्भूत॑ः सन्त॑म॒। ष॒ड्भूते॑त्याचक्षते प॒रोक्षे॑ण। प॒रोक्ष॑प्रिया इव॒ हि दे॒वाः॥
आत्म॒न्नात्म॒न्नित्याम॑न्नयत। तस्मै॑ प॒ञ्च॒म॑ हूतः प्रत्य॑शृणोत्।
स प॒ञ्च॒हूतो॑ऽभवत्। प॒ञ्च॒हूतो॑ ह॒ वै नामै॒षः। तं वा ए॒तं प॒ञ्च॒हूत॑ः
सन्त॑म॒। प॒ञ्च॒होते॑त्याचक्षते प॒रोक्षे॑ण। प॒रोक्ष॑प्रिया इव॒ हि
दे॒वाः॥

आत्म॒न्नात्म॒न्नित्याम॑न्नयत। तस्मै॑ चतु॒र्थ॑ हूतः प्रत्य॑शृणोत्।
स चतु॑र्हूतोऽभवत्। चतु॑र्हूतो ह॒ वै नामै॒षः। तं वा ए॒तं

चतुर्हूतः सन्तम्। चतुर्होतेत्याचक्षते परोक्षेण। परोक्षप्रिया
इव हि देवाः॥

तमब्रवीत्। त्वं वै मे नेदिष्ठः हूतः प्रत्यश्रौषीः।
त्वयैनानाख्यातार इति। तस्मान्नु हैनाःश्चतुर्होतार
इत्याचक्षते। तस्माच्छुश्रूषुः पुत्राणाः हृद्यतमः। नेदिष्ठो
हृद्यतमः। नेदिष्ठो ब्रह्मणो भवति। य एवं वेद।
आत्मने नमः॥

॥ शिवसङ्कल्पः ॥

येनेदं भूतं भुवनं भविष्यत् परिगृहीतममृतेन सर्वम्।
येन यज्ञस्त्रायते सप्तहोता तन्मे मनः शिवसङ्कल्पमस्तु॥१॥

येन कर्माणि प्रचरन्ति धीरा यतो वाचा मनसा चारु
यन्ति। यत्सम्मितामनुसंयन्ति प्राणिनस्तन्मे मनः
शिवसङ्कल्पमस्तु॥२॥

येन कर्माण्युपसो मनीषिणो यज्ञे कृण्वन्ति विदथेषु धीराः।
यदपूर्वं यक्षमन्तः प्रजानां तन्मे मनः शिवसङ्कल्पमस्तु॥३॥

यत्प्रज्ञानमुत चेतो धृतिश्च यज्योतिरन्तरमृतं प्रजासु।

यस्मान्न ऋते किं च न कर्म क्रियते तन्मे मनः

शिवसङ्कल्पमस्तु॥४॥

सुषारथिरश्वानिव यन्मनुष्यान्नेनीयतेऽभीशुभिर्वाजिन इव।

हृत्प्रतिष्ठं यदजिरं जविष्ठं तन्मे मनः शिवसङ्कल्पमस्तु॥५॥

यस्मिन्नुचः साम यजूंषि यस्मिन् प्रतिष्ठिता
रथनाभाविवाः। यस्मिंश्चित् सर्वमोतं प्रजानां तन्मे
मनः शिवसङ्कल्पमस्तु॥६॥

यदत्र षष्ठं त्रिशतं सुवीरं यज्ञस्य गुह्यं नवनावमाय्यम्।
दशं पञ्च त्रिंशतं यत्परं च तन्मे मनः
शिवसङ्कल्पमस्तु॥७॥

यज्जाग्रतो दूरमुदैति दैवं तदु सुप्तस्य तथैवेति। दूरङ्गमं
ज्योतिषां ज्योतिरेकं तन्मे मनः शिवसङ्कल्पमस्तु॥८॥

येनेदं विश्वं जगतो बभूव ये देवापि महतो जातवेदाः।
तदेवाग्निस्तमसो ज्योतिरेकं तन्मे मनः
शिवसङ्कल्पमस्तु॥९॥

येन द्यौः पृथिवी चान्तरिक्षं च ये पर्वताः प्रदिशो दिशश्च।
येनेदं जगद्भातं प्रजानां तन्मे मनः शिवसङ्कल्पमस्तु॥१०॥
ये मनो हृदयं ये च देवा ये दिव्या आपो ये सूर्यरश्मिः। ते
श्रोत्रे चक्षुषी सञ्चरन्तं तन्मे मनः शिवसङ्कल्पमस्तु॥११॥

अचिन्त्यं चाप्रमेयं च व्यक्ताव्यक्तपरं च यत्।
सूक्ष्मात्सूक्ष्मतरं ज्ञेयं तन्मे मनः शिवसङ्कल्पमस्तु॥१२॥

एकां च दश शतं च सहस्रं चायुतं च
नियुतं च प्रयुतं चार्बुदं च न्यर्बुदं च समुद्रश्च मध्यं चान्तश्च

परार्धश्च तन्मे मनः शिवसङ्कल्पमस्तु॥१३॥

ये पञ्च पञ्चादश शतं सहस्रमयुतं न्यर्बुदं च। ते
अग्निचित्येष्टकास्तं शरीरं तन्मे मनः

शिवसङ्कल्पमस्तु॥१४॥

वेदाहमेतं पुरुषं महान्तमादित्यवर्णं तमसः परस्तात्। यस्य
योनिं परिपश्यन्ति धीरास्तन्मे मनः शिवसङ्कल्पमस्तु॥१५॥

यस्येदं धीराः पुनन्ति कवयो ब्रह्माणमेतं त्वा वृणत इन्दुम्।
स्थावरं जङ्गमं द्यौराकाशं तन्मे मनः

शिवसङ्कल्पमस्तु॥१६॥

परौत्परातरं चैव यत्पराचैव यत्परम्।
यत्परात्परतो ज्ञेयं तन्मे मनः शिवसङ्कल्पमस्तु॥१७॥

परौत्परातरो ब्रह्मा तत्परात्परतो हरिः।
तत्परात्परतोऽधीशस्तन्मे मनः शिवसङ्कल्पमस्तु॥१८॥

या वेदादिषु गायत्री सर्वव्यापी महेश्वरी।
ऋग्यजुः सामाथर्वैश्च तन्मे मनः शिवसङ्कल्पमस्तु॥१९॥

यो वै देवं महादेवं प्रणवं परमेश्वरम्।
यः सर्वे सर्ववेदैश्च तन्मे मनः शिवसङ्कल्पमस्तु॥२०॥

प्रयतः प्रणवोङ्कारं प्रणवं पुरुषोत्तमम्।
ओङ्कारं प्रणवात्मानं तन्मे मनः शिवसङ्कल्पमस्तु॥२१॥

योऽसौ सर्वेषु वेदेषु पठ्यते ह्यज इश्वरः।
अकायो निर्गुणो ह्यात्मा तन्मे मनः शिवसङ्कल्पमस्तु॥२२॥

गोभिर्जुष्टं धनेन ह्यायुषा च बलेन च।
प्रजया पशुभिः पुष्कराक्षं तन्मे मनः शिवसङ्कल्पमस्तु॥२३॥

कैलासशिखरे रम्ये शङ्करस्य शिवालये।
देवतास्तत्र मोदन्ते तन्मे मनः शिवसङ्कल्पमस्तु॥२४॥
विश्वतश्चक्षुरुत विश्वतोमुखो विश्वतोहस्त उत विश्वतस्पात्।
सम्बाहुभ्यां नमति सम्पतत्रैर्द्यावापृथिवी जनयन्देव
एकस्तन्मे मनः शिवसङ्कल्पमस्तु॥२५॥
त्र्यम्बकं यजामहे सुगन्धिं पुष्टिवर्धनम्।
उर्वारुकमिव बन्धनान्मृत्योर्मुक्षीय मामृतात्तन्मे मनः
शिवसङ्कल्पमस्तु॥२६॥

चतुरो वेदानधीयीत सर्वशास्त्रमयं विदुः।
इतिहासपुराणानां तन्मे मनः शिवसङ्कल्पमस्तु॥२७॥
मा नो महान्तमुत मा नो अर्भकं मा न उक्षन्तमुत मा न
उक्षितम्। मा नो वधीः पितरं मोत मातरं प्रिया मा
नस्तनुवो रुद्र रीरिषस्तन्मे मनः शिवसङ्कल्पमस्तु॥२८॥
मा नस्तोके तनये मा न आयुषि मा नो गोषु मा नो
अश्वेषु रीरिषः। वीरान्मा नो रुद्र भामितोऽवधीरहविष्मन्तो

नमसा विधेम ते तन्मे मनः शिवसङ्कल्पमस्तु॥२९॥

ऋतं सत्यं परं ब्रह्म पुरुषं कृष्णपिङ्गलम्।

ऊर्ध्वरेतं विरूपाक्षं विश्वरूपाय वै नमो

नमस्तन्मे मनः शिवसङ्कल्पमस्तु॥३०॥

कद्रुद्राय प्रचेतसे मीढुष्टमाय तव्यसे।

वो चेम शन्तमं हृदे। सर्वो ह्येष रुद्रस्तस्मै रुद्राय नमो

अस्तु तन्मे मनः शिवसङ्कल्पमस्तु॥३१॥

ब्रह्मजज्ञानं प्रथमं पुरस्ताद्विसीमतः सुरुचो वेन आवः।

सबुधिया उपमा अस्य विष्ठाः सतश्च योनिमसंतश्च

विवस्तन्मे मनः शिवसङ्कल्पमस्तु॥३२॥

यः प्राणतो निमिषतो महित्वैक इद्राजा जगतो बभूव।

य ईशे अस्य द्विपदश्चतुष्पदः कस्मै देवाय

हविषा विधेम तन्मे मनः शिवसङ्कल्पमस्तु॥३३॥

य आत्मदा बलदा यस्य विश्वं उपासते प्रशिषं यस्य देवाः।

यस्य छायाऽमृतं यस्य मृत्युः कस्मै देवाय

हविषा विधेम तन्मे मनः शिवसङ्कल्पमस्तु॥३४॥

यो रुद्रो अग्नौ यो अप्सु य ओषधीषु यो रुद्रो विश्वा

भुवनाऽऽविवेश तस्मै रुद्राय नमो अस्तु तन्मे मनः

शिवसङ्कल्पमस्तु॥३५॥

गन्धद्वारां दुराधर्षां नित्यपुष्टां करीषिणीम्। ईश्वरीं

सर्वभूतानां

तामिहोपह्वये श्रियं तन्मे मनः शिवसङ्कल्पमस्तु॥३६॥
 य इदं शिवसङ्कल्पं सदा ध्यायन्ति ब्राह्मणाः।
 ते परं मोक्षं गमिष्यन्ति तन्मे मनः शिवसङ्कल्पमस्तु॥
 हृदयाय नमः॥



॥ पुरुषसूक्तम् ॥

ॐ सहस्रशीर्षा पुरुषः। सहस्राक्षः सहस्रपात्। स भूमिं
 विश्वतो वृत्वा। अत्यतिष्ठद्वशाङ्गुलम्॥ पुरुष एवेदं सर्वम्।
 यद्भूतं यच्च भव्यम्। उतामृतत्वस्येशानः। यदन्नेनातिरोहति॥
 एतावानस्य महिमा। अतो ज्यायांश्च पूरुषः।
 पादोऽस्य विश्वा भूतानि। त्रिपादस्यामृतं दिवि॥ त्रिपादूर्ध्व
 उदैत्पुरुषः। पादोऽस्येहाऽऽभवात्पुनः। ततो विश्वङ्मुक्रामत्।
 साशनानशने अभि॥ तस्माद्विराडजायत। विराजो अधि
 पूरुषः। स जातो अत्यरिच्यत। पश्चाद्भूमिमथो पुरः॥
 यत्पुरुषेण हविषा। देवा यज्ञमतन्वत। वसन्तो
 अस्यासीदाज्यम्। ग्रीष्म इध्मः शरद्धविः॥ सप्तास्यऽऽ-
 सन्परिधयः। त्रिः सप्त समिधः कृताः। देवा यद्यज्ञं तन्वानाः।
 अबध्नन्पुरुषं पशुम्॥ तं यज्ञं बर्हिषि प्रौक्षन्। पुरुषं
 जातमग्रतः।
 तेन देवा अयजन्त। साध्या ऋषयश्च ये॥ तस्माद्यज्ञात्सर्व-

हुतः। सम्भृतं पृषदाज्यम्। पशूँस्ताँश्चक्रे वायव्यान्।
आरण्यान्ग्राम्याश्च ये॥ तस्माद्यज्ञात्सर्वहुतः। ऋचः सामानि
जज्ञिरे। छन्दाँसि जज्ञिरे तस्मात्।

यजुस्तस्मादजायत॥ तस्मादश्वा अजायन्त। ये के
चोभयादतः। गावो ह जज्ञिरे तस्मात्। तस्माज्जाता
अजावयः॥ यत्पुरुषं व्यदधुः। कतिधा व्यकल्पयन्। मुखं
किमस्य कौ बाहू। कावूरू पादावुच्येते॥ ब्राह्मणोऽस्य
मुखमासीत्। बाहू राजन्यः कृतः।

ऊरू तदस्य यद्वैश्यः। पद्भ्याँ शूद्रो अजायत॥ चन्द्रमा
मनसो जातः। चक्षोः सूर्यो अजायत। मुखादिन्द्रश्चाग्निश्च।
प्राणाद्वायुरजायत॥ नाभ्याँ आसीदन्तरिक्षम्। शीर्ष्णो
द्यौः समवर्तत। पद्भ्याँ भूमिर्दिशः श्रोत्रात्। तथा लोकाँ
अकल्पयन्॥

वेदाहमेतं पुरुषं महान्तम्। आदित्यवर्णं तमसस्तु
पारे॥ सर्वाणि रूपाणि विचित्य धीरः। नामानि
कृत्वाऽभिवदन् यदास्तै॥ धाता पुरस्ताद्यमुदाजहार।
शक्रः प्रविद्वान्प्रदिशश्चतस्रः। तमेवं विद्वानमृत इह भवति।
नान्यः पन्था अयनाय विद्यते॥ यज्ञेन यज्ञमयजन्त देवाः।
तानि धर्माणि प्रथमान्यासन्। ते ह नाकं महिमानः सचन्ते।
यत्र पूर्वं साध्याः सन्ति देवाः॥
शिरसे स्वाहा॥



॥ उत्तरनारायणम् ॥

अद्भ्यः सम्भूतः पृथिव्यै रसाच्च। विश्वकर्मणः समवर्तताधि।
 तस्य त्वष्टा विदधद्रूपमेति। तत्पुरुषस्य विश्वमाजानमग्रे॥
 वेदाहमेतं पुरुषं महान्तम्। आदित्यवर्णं तमसः परस्तात्।
 तमेवं विद्वानमृतं इह भवति। नान्यः पन्था विद्यतेयऽनाय॥
 प्रजापतिश्चरति गर्भे अन्तः। अजायमानो बहुधा विजायते।
 तस्य धीराः परिजानन्ति योनिम्। मरीचीनां पदमिच्छन्ति
 वेधसः॥ यो देवेभ्य आतपति। यो देवानां पुरोहितः। पूर्वं यो
 देवेभ्यो जातः। नमो रुचाय ब्राह्मये॥ रुचं ब्राह्मं जनयन्तः।
 देवा अग्रे तदब्रुवन्। यस्त्वैवं ब्राह्मणो विद्यात्। तस्य देवा
 असन् वशे॥ ह्रीश्च ते लक्ष्मीश्च पत्न्यौ। अहोरात्रे पार्श्वे।
 नक्षत्राणि रूपम्। अश्विनौ व्यात्तम्। इष्टं मनिषाण। अमुं
 मनिषाण। सर्वं मनिषाण॥
 शिखायै वषट्॥



॥ अप्रतिरथम् ॥

(तैत्तिरीयसंहितायां काण्डः - ४/प्रश्नः - ६/अनुवाकः - ४)

आशुः शिशानो वृषभो न युध्मो घनाघनः क्षोभणश्चर्षणीनाम्।
 सङ्क्रन्दनोऽनिमिष एकवीरः शतं सेना अजयत् साकमिन्द्रः।

सङ्क्रन्दनेनानिमिषेण जिष्णुना युत्कारेण दुश्चवनेन धृष्णुना।
तदिन्द्रेण जयतु तत्सहध्वं युधौ नर इषुहस्तेन वृष्णा। स
इषुहस्तैः सनिषङ्गिभिर्वशी सः स्रष्टा स युध इन्द्रो गणेन।
सः सृष्टजिह्वसोमपा बाहुशध्यूर्ध्वधन्वा प्रतिहिताभिरस्ता।
बृहस्पते परि दीया रथेन रक्षोहाऽमित्रा अपबाधमानः।
प्रभञ्जन्त्सेनाः प्रमृणो युधा जयन्तस्माकमेध्यविता रथानाम्।
गोत्रभिदं गोविदं वज्रबाहुं जयन्तमज्मं प्रमृणन्तमोजसा।
इमं सजाता अनु वीरयध्वमिन्द्रं सखायोऽनु स
रभध्वम्। बलविज्ञायः स्थविरः प्रवीरः सहस्वान् वाजी
सहमान उग्रः। अभिर्वीरो अभिसत्त्वा सहोजा जैत्रमिन्द्र
रथमा तिष्ठ गोवित्। अभि गोत्राणि सहसा गाहमानोऽदायो
वीरः शतमन्युरिन्द्रः।

दुश्चवनः पृतनाषाडयुध्योऽस्माकं सेना अवतु प्र युत्सु।
इन्द्र आसां नेता बृहस्पतिर्दक्षिणा यज्ञः पुर एतु सोमः।
देवसेनानामभिभञ्जतीनां जयन्तीनां मरुतो यन्त्वग्रे। इन्द्रस्य
वृष्णो वरुणस्य राज्ञ आदित्यानां मरुता शर्ध उग्रम्।
महामनसां भुवनच्यवानां घोषो देवानां जयतामुदस्थात्।
अस्माकमिन्द्रः समृतेषु ध्वजेष्वस्माकं या इषवस्ता जयन्तु।
अस्माकं वीरा उत्तरे भवन्त्वस्मानु देवा अवता हवेषु।
उद्धर्षय मघवन्नायुधान्युत् सत्त्वेनां मामकानां महासि।
उद्धृत्रहन् वाजिनां वाजिनान्युद्रथानां जयतामेतु घोषः। उप

प्रेत॒ जय॑ता नरः स्थि॒रा वः॑ सन्तु बा॒हवः॑। इन्द्रो॑ वः शर्म॑
यच्छ॒त्त्वनाधृ॑ष्या यथाऽस॑न्थ। अव॑सृष्टा॒ परा॑ पत॒ शर॑व्ये
ब्रह्म॑संशिता।

गच्छ॑मित्रान् प्रवि॑श॒ मैषां॑ कं च॒नोच्छि॑षः। मर्मा॑णि ते
वर्म॑भिश्छादयामि॒ सोम॑स्त्वा॒ राजा॑ऽमृतै॒नाभि॑वस्ताम्।
उ॒रोर्वरी॑यो वरि॑वस्ते अस्तु॒ जय॑न्तं त्वामनु॑ मदन्तु दे॒वाः।
यत्र॑ बा॒णाः स॒म्पत॑न्ति कुमा॒रा वि॑शिखा इ॒वा। इन्द्रो॑ न॒स्तत्र॑
वृत्र॑हा वि॒श्वाहा॒ शर्म॑ यच्छतु॥ कवचाय हुम्॥



॥ प्रतिपूरुषम् (सं०) ॥

(तैत्तिरीयसंहितायां काण्डः - १/प्रश्नः - ८/अनुवाकः - ६)

प्र॒ति॒पू॒रु॒षमे॑क॒कपाला॒न्निर्व॑प॒त्येक॒मति॑रिक्तं याव॑न्तो गृ॒ह्याः
स्मस्ते॑भ्यः कर्म॑करं पशू॒नां॑ शर्मा॑सि शर्म॑ यज॑मानस्य
शर्म॑ मे य॒च्छैकं॑ ए॒व रु॒द्रो न॑ द्वितीयाय तस्थ आ॒खुस्ते॑
रु॒द्र प॒शुस्तं॑ जु॒षस्वैष॑ ते रु॒द्र भा॒गः स॒ह स्व॒स्राऽम्बि॑कया
तं जु॒षस्व॑ भेष॒जं ग॒वेऽश्वा॑य॒ पुरु॑षाय भेष॒जमथो॑ अ॒स्मभ्य॑
भेष॒जं सु॒भेष॑जं यथाऽस॑ति। सु॒गं मे॒षाय॑ मे॒ष्या अ॒वा॒म्ब
रु॒द्रम॑दिम॒ह्यव॑ दे॒वं त्र्य॑म्बकम्। यथा॑ नः श्रेय॑सः क॒र॒द्यथा॑ नो
वस्य॑सः क॒र॒द्यथा॑ नः पशु॑मतः क॒र॒द्यथा॑ नो व्य॒वसा॑ययात्।
त्र्य॑म्बकं यजामहे सु॒गन्धिं॑ पु॒ष्टि॒वर्ध॑नम्। उ॒वा॒रु॒कमि॑व

बन्धनान्मृत्योर्मुक्षीय॑ माऽमृता॑त्॥ ए॒ष ते॑ रु॒द्रभा॒गस्तं जु॑षस्व॒
तेना॑व॒सेन॑ प॒रो मू॒जव॒तोऽती॒ह्यव॑ततधन्वा॒ पिना॑कहस्तः॒
कृ॒त्तिवा॑साः॥

॥ प्रतिपूरुषम् (ब्रा०) ॥

(तैत्तिरीयब्राह्मणे अष्टकं - १/प्रश्नः - ६/अनुवाकः - १०)

प्र॒तिपू॒रुषमे॑क॒कपाला॑न्निर्व॒पति॑। जा॒ता ए॒व प्र॒जा
रु॒द्रान्नि॒रव॑दयते। ए॒कम॑तिरि॒क्तम्। ज॒निष्य॑माणा ए॒व
प्र॒जा रु॒द्रान्नि॒रव॑दयते। ए॒क॒कपाला॑ भवन्ति। ए॒क॒धैव॑ रु॒द्रं
नि॒रव॑दयते। नाभिघा॑रयति। यद॑भिघा॒रये॑त्। अ॒न्त॒र॒व॒चा॒रिण॑ः
रु॒द्रं कु॑र्यात्। ए॒कोल्मु॑केन॑ यन्ति। तद्धि॑ रु॒द्रस्य॑ भा॒ग॒धेय॑म्।
इ॒मां दि॒शं य॑न्ति। ए॒षा वै रु॒द्रस्य॑ दिक्। स्वाया॑मे॒व दि॒शि
रु॒द्रं नि॒रव॑दयते। रु॒द्रो वा अ॑प॒शुका॑या आ॒हुत्यै॑ नातिष्ठ॑त।
अ॒सौ ते॑ प॒शुरि॑ति॒ निर्दि॑शेद्यं द्विष्यात्। यमे॒व द्वेष्टि॑। तम॑स्मै
प॒शुं निर्दि॑शति। यदि॒ न द्वि॑ष्यात्। आ॒खुस्ते॑ प॒शुरि॑तिं
ब्रू॒यात्। न ग्रा॒म्यान् प॒शून् हि॑नस्ति। नऽऽर॒ण्यान् च॒तुष्प॑थे
जु॒होति॑। ए॒ष वा अ॑ग्नी॒नां प॒ङ्क्ति॑शो॒ नाम॑। अ॒ग्नि॒वत्ये॑व
जु॒होति॑। म॒ध्यमे॑न॑ प॒र्णेन॑ जुहोति। स्रु॒ग्यैषा॑। अथो॒ खलु॑।
अ॒न्त॒मेनै॑व हो॒तव्य॑म्। अ॒न्त॒त ए॒व रु॒द्रं नि॒रव॑दयते। ए॒ष ते॑
रु॒द्र भा॒गः स॒ह स्व॑स्राऽम्बि॒कये॑त्याह। श॒र॒द्वा अ॒स्याम्बि॑का
स्व॑सा॑। तया॒ वा ए॒ष हि॑नस्ति। य॒ः हि॑नस्ति। तयै॒वैन॑ः

स॒ह श॑मयति। भे॒ष॒जं ग॒व॒ इत्या॑ह। याव॑न्त ए॒व ग्रा॒म्याः
 प॒शवः॑। तेभ्यो॑ भे॒ष॒जं क॑रोति। अवा॑म्ब रु॒द्रम॑दिम॒हीत्या॑ह।
 आ॒शिष॑मे॒वैता॑माशा॑स्ते। त्र्य॑म्बकं यजाम॒ह॒ इत्या॑ह।
 मृ॒त्योर्मु॑क्षीय॒ माऽमृ॑ता॒दिति॑ वावैतदा॑ह। उ॒त्कि॑रन्ति। भग॑स्य
 ली॒प्सन्ते॑। मू॒तै कृ॒त्वाऽऽस॑जन्ति। यथा॒ जनं॑ य॒तेऽव॑सं
 क॒रोति॑। ता॒दृगे॒व तत्। ए॒ष तै रु॒द्र भा॒ग इत्या॑ह नि॒रव॑त्यै।
 अ॒प्र॒तीक्ष॑माय॑न्ति। अ॒पः परि॑षिञ्चति। रु॒द्रस्या॒न्तर्हि॑त्यै।
 प्र वा ए॒तैस्मा॑ल्लो॒काच्च॑वन्ते। ये त्र्य॑म्बकैश्चर॑न्ति। आ॒दित्यं॑
 च॒रुं पु॒नरे॒त्य॒ निर्व॑पति। इ॒यं वा अ॒दि॒तिः। अ॒स्यामे॒व
 प्र॒ति॒तिष्ठ॑न्ति।
 नेत्रत्रयाय वौषट्॥



॥ शतरुद्रीयम् (सं०) ॥

(तैत्तिरीयसंहितायां काण्डः - १/प्रश्नः - ३/अनुवाकः - १४)

त्वम॑ग्ने रु॒द्रो अ॒सुरो॑ म॒हो दि॒वस्त्व॑ श॒र्धो मा॑रु॒तं पृ॒क्ष
 ई॒शिषे॑। त्वं वा॒तैर॑रु॒णैर्या॑सि शङ्ग॒यस्त्वं पू॒षा वि॑ध॒तः पा॑सि॒ नु
 त्मना॑। आ वो॒ राजा॑नमध्व॒रस्य॑ रु॒द्रं हो॒तांर॑ स॒त्यय॑ज॒
 रोद॑स्योः। अ॒ग्निं पु॒रा त॑नयि॒त्तो र॒चित्ता॒द्धि र॑ण्यरूपम॒वसे॑
 कृ॒णुध्व॑म्। अ॒ग्निर्हो॒ता नि॑ ष॒सादा॑ यजी॒यानु॑प॒स्थै मा॒तुः
 सु॒रभा॑वु॒ लो॒के। यु॒वा क॒विः पु॑रु॒निष्ठ॑ ऋ॒तावा॑ ध॒र्ता

कृष्टीनामुत मध्यं इद्धः।

साध्वीमकर्देववीति नो अद्य यज्ञस्य जिह्वामविदाम गुह्याम्।
स आयुराऽगात्सुरभिर्वसानो भद्रामकर्देवहूतिं नो अद्य।
अक्रन्ददग्निः स्तनयन्निव द्यौः क्षामा रेरिहद्वीरुधः समञ्जन्।
सद्यो जज्ञानो वि हीमिद्धो अख्यदा रोदसी भानुना
भात्यन्तः। त्वे वसूनि पूर्वणीक होतर्दोषा वस्तोरेरिरे
यज्ञियांसः।

क्षामेव विश्वा भुवनानि यस्मिन्त्सः सौभंगानि दधिरे
पावके। तुभ्यं ता अङ्गिरस्तम् विश्वाः सुक्षितयः पृथक्। अग्ने
कामाय येमिरे। अश्याम् तं काममग्ने तवोत्यश्याम् रयिः
रयिवः सुवीरम्। अश्याम् वाजमभि वाजयन्तोऽश्याम्
द्युम्नमजराऽजरन्ते। श्रेष्ठं यविष्ठ भारताऽग्रे द्युमन्तमा भर।
वसो पुरुस्पृहः रयिम्। स श्वितानस्तन्यतू रौचनस्था
अजरैभिर्नानदद्विर्यविष्ठः। यः पावकः पुरुतमः पुरूणि
पृथून्यग्निरनुयाति भवन्। आयुष्टे विश्वतो दधदयमग्निर्वरेण्यः।
पुनस्ते प्राण आयति परा यक्ष्मः सुवामि ते। आयुर्दा अग्ने
हविषो जुषाणो घृतप्रतीको घृतयोनिरेधि। घृतं पीत्वा मधु
चारु गव्यं पितेव पुत्रमभिरक्षतादिमम्।

तस्मै ते प्रतिहर्यते जातवेदो विचरषणे। अग्ने जनामि
सुष्टुतिम्। दिवस्परि प्रथमं जज्ञे अग्निरस्मद्वितीयं परि
जातवेदाः। तृतीयमप्सु नृमणा अजस्रमिन्धान एनं जरते

स्वाधीः। शुचिः पावक वन्द्योऽग्रे बृहद्विरोचसे। त्वं
 घृतेभिराहुतः। दृशानो रुक्म उर्व्या व्यद्यौर्दुर्मरुषमायुः श्रिये
 रुचानः। अग्निरमृतो अभवद्वयोभिर्यदेनं द्यौरजनयत्सुरेताः।
 आ यदिषे नृपतिं तेज आनद्धुचि रेतो निषिक्तं द्यौरभीकै।
 अग्निः शर्धमनवद्यं युवानं स्वाधियं जनयत्सूदयच्च। स
 तेजीयसा मनसा त्वोत उत शिक्ष स्वपत्यस्य शिक्षोः। अग्रे
 रायो नृतमस्य प्रभूतौ भूयाम ते सुष्टुतयश्च वस्वः। अग्रे
 सहन्तमा भर द्युमनस्य प्रासहां रयिम्।

विश्वा यश्चरषणीरभ्यासा वाजेषु सासहत्। तमग्रे पृतना
 सह रयि सहस्व आ भर। त्वं हि सत्यो अद्भुतो
 दाता वाजस्य गोमतः। उक्षान्नाय वशान्नाय सोमपृष्ठाय
 वेधसे। स्तोमैर्विधेमाग्नयै। वद्मा हि सूनो अस्यद्वसद्वा चक्रे
 अग्निर्जनुषाऽज्माऽन्नम्। स त्वं न ऊर्जसन् ऊर्जं धा राजैव
 जेरवृके क्षेप्यन्तः।

अग्र आयूषि पवस आ सुवोर्जमिषं च नः। आरे बाधस्व
 दुच्छुनाम्। अग्रे पवस्व स्वपा अस्मे वर्चः सुवीर्यम्।
 दधत्पोष रयिं मयि। अग्रे पावक रोचिषा मन्द्रया देव
 जिह्वया। आ देवान् वक्षि यक्षि च। स नः पावक दीदिवोऽग्रे
 देवा इहऽऽवह। उप यज्ञं हविश्च नः। अग्निः शुचिं
 व्रततमः शुचिर्विप्रः शुचिः कविः। शुचीं रोचत आहुतः। उदग्रे

शुचंयस्त्वं शुक्रा भ्राजन्त ईरते। तव ज्योतींश्चर्चयः॥

॥ शतरुद्रीयम् (ब्रा०) ॥

(तैत्तिरीयब्राह्मणे काठके प्रश्नः - २/अनुवाकः - २)

त्वमग्ने रुद्रो असुरो महो दिवः। त्वं शर्धो मारुतं पृक्ष
ईशिषे। त्वं वातैररुणैर्यासि शङ्गयः। त्वं पूषा विधृतः
पांसि नु त्मना। देवा देवेषु श्रयध्वम्। प्रथमा द्वितीयेषु
श्रयध्वम्। द्वितीयास्तृतीयेषु श्रयध्वम्। तृतीयाश्चतुर्थेषु
श्रयध्वम्। चतुर्थाः पञ्चमेषु श्रयध्वम्। पञ्चमाः षष्ठेषु
श्रयध्वम्॥ षष्ठाः सप्तमेषु श्रयध्वम्। सप्तमा अष्टमेषु
श्रयध्वम्। अष्टमा नवमेषु श्रयध्वम्। नवमा दशमेषु
श्रयध्वम्। दशमा एकादशेषु श्रयध्वम्। एकादशा द्वादशेषु
श्रयध्वम्। द्वादशास्त्रयोदशेषु श्रयध्वम्। त्रयोदशाश्चतुर्दशेषु
श्रयध्वम्। चतुर्दशाः पञ्चदशेषु श्रयध्वम्। पञ्चदशाः
षोडशेषु श्रयध्वम्॥ षोडशाः सप्तदशेषु श्रयध्वम्।
सप्तदशा अष्टादशेषु श्रयध्वम्। अष्टादशा एकात्रविंशेषु
श्रयध्वम्। एकात्रविंशा विंशेषु श्रयध्वम्। विंशा
एकविंशेषु श्रयध्वम्। एकविंशा द्वाविंशेषु श्रयध्वम्।
द्वाविंशास्त्रयोविंशेषु श्रयध्वम्। त्रयोविंशाश्चतुर्विंशेषु
श्रयध्वम्। चतुर्विंशाः पञ्चविंशेषु श्रयध्वम्। पञ्चविंशाः
षड्विंशेषु श्रयध्वम्॥ षड्विंशाः सप्तविंशेषु श्रयध्वम्।
सप्तविंशा अष्टाविंशेषु श्रयध्वम्। अष्टाविंशा

ए॒कान्न॒त्रि॒ःशेषु॑ श्रयध्वम्। ए॒कान्न॒त्रि॒ःशास्त्रि॑ःशेषु॑
 श्रयध्वम्। त्रि॒ःशा ए॒कत्रि॑ःशेषु॑ श्रयध्वम्। ए॒कत्रि॑ःशा
 द्वा॒त्रि॒ःशेषु॑ श्रयध्वम्। द्वा॒त्रि॒ःशास्त्रि॑यस्त्रि॒ःशेषु॑ श्रयध्वम्।
 देवा॑स्त्रिरेकादशास्त्रि॒यस्त्रि॒ःशाः। उत्तरे॑ भवत। उत्तरव॑र्त्मान्
 उत्तर॑सत्वानः। यत्का॑म इ॒दं जु॒होमि॑। तन्मे॒ समृ॑ध्यताम्।
 व॒यं॒ स्या॑म॒ पत॑यो रयी॒णाम्। भूर्भुवः॑ स्वः॒ स्वाहा॑॥
 ॐ भूर्भुवस्सुवरोमिति दिग्बन्धः॥ अस्त्राय फट्॥

॥ पञ्चाङ्गम् ॥

ह॒ःसः शु॒चिष॒द्वसुर॑न्तरिक्ष॒सद्धोता॑ वेदिष॒दति॑थिर्दु॒रोण॑सत्।
 नृष॒द्वर॑सद॒तस॒द्योम॑सद॒जा गो॒जा ऋ॒तजा॑ अ॒द्रिजा॑ ऋ॒तं
 बृ॒हत्॥

प्रतद्विष्णुः॑ स्तवते वी॒र्या॑य। मृ॒गो न भी॑मः कु॒चरो गि॑रि॒ष्ठाः।
 यस्यो॒रुषु॑ त्रि॒षु वि॒क्रम॑णेषु। अधि॑क्षि॒यन्ति॒ भुव॑नानि॒ विश्वा॑॥
 त्र्य॒म्बकं॑ यजामहे सु॒गन्धिं॑ पु॒ष्टि॒वर्ध॑नम्।

उ॒र्वारु॑कमि॒व ब॒न्ध॒नान्मृ॑त्योर्मु॒क्षीय॑ माऽमृ॒तात्॥

तत्स॑वि॒तुर्वृ॑णीमहे। व॒यं दे॒वस्य॑ भो॒ज॑नम्।

श्रेष्ठ॑ः सर्व॒धात॑मम्। तुरं॑ भग॒स्य धी॑महि॥

विष्णु॒र्योनिं॑ कल्पयतु। त्वष्टा॑ रू॒पाणि॑ पि॒ःशतु॑।

आसि॑ञ्चतु प्र॒जाप॑तिः। धा॒ता गर्भं॑ दधातु ते॥



॥ अष्टाङ्ग-नमस्काराः ॥

हि॒र॒ण्य॒ग॒र्भः॑ स॒म॒व॒र्त॒ता॒ग्रे॑ भू॒त॒स्य॑ जा॒तः प॒ति॒रे॒कं आ॒सीत्।
स॒दा॒धार॑ पृ॒थि॒वीं द्या॒मु॒ते॒मां क॒स्मै दे॒वाय॑ ह॒विषा॑ वि॒धेम॥
[उरसा] उ॒मा॒म॒हे॒श्व॒रा॒भ्यां नमः॥१॥

यः प्रा॑ण॒तो नि॒मिष॑तो म॒हि॒त्वै॒क इ॒द्रा॒जा जग॑तो ब॒भूव॑।
य ई॒शे अ॒स्य द्वि॒प॒द॒श्चतु॑ष्प॒दः क॒स्मै दे॒वाय॑ ह॒विषा॑ वि॒धेम॥
[शिरसा] उ॒मा॒म॒हे॒श्व॒रा॒भ्यां नमः॥२॥

ब्र॒ह्म॒ज॒ज्ञानं॑ प्र॒थ॒मं पु॒र॒स्ता॒द्वि॒सी॒म॒तः सु॒रु॒चो वे॒न आ॒वः।
स॒बु॒ध्रि॒या उ॒प॒मा अ॒स्य वि॒ष्टाः स॒तश्च॑ यो॒नि॒म॒स॒तश्च॑ वि॒वः॥१॥
[दृष्ट्या] उ॒मा॒म॒हे॒श्व॒रा॒भ्यां नमः॥३॥

म॒ही द्यौः पृ॑थि॒वी च॑ न इ॒मं य॒ज्ञं मि॑मिक्षताम्। पि॒पृ॒ता॒न्नो
भ॒री॑म॒भिः॥

[मनसा] उ॒मा॒म॒हे॒श्व॒रा॒भ्यां नमः॥४॥

उ॒प॒श्वा॒स॒य पृ॑थि॒वीमु॒त द्यां पु॑रु॒त्रा ते॑ म॒नु॒तां वि॒ष्टि॒तं जग॑त्।
स दु॑न्दु॒भे स॒जूरि॒न्द्रेण॑ दे॒वैर्दू॒राद्वी॒यो अ॒प॒सेध॑ श॒त्रून्॥
[वचसा] उ॒मा॒म॒हे॒श्व॒रा॒भ्यां नमः॥५॥

अ॒ग्ने न॑य॒ सु॒प॒था रा॒ये अ॒स्मान् वि॒श्वानि॑ दे॒व व॒युना॑नि वि॒द्वान्।
यु॒यो॒ध्य॑स्म॒ञ्जु॒हुरा॒णमे॒नो भू॑यि॒ष्ठां ते॒ नम॑ उ॒क्तिं वि॒धेम॥
[पद्भ्याम्] उ॒मा॒म॒हे॒श्व॒रा॒भ्यां नमः॥६॥

या ते॑ अ॒ग्ने रु॒द्रि॒या त॒नू॒स्त॒यां नः पा॒हि त॒स्यांस्ते॒ स्वाहा॑॥
[कराभ्याम्] उ॒मा॒म॒हे॒श्व॒रा॒भ्यां नमः॥७॥

इ॒मं य॑मप्र॒स्त॒रमा॑हि सी॒दाऽङ्गि॑रोभिः पि॒तृभिः॑ संवि॒दानः॑।
आ॒त्वा म॒न्त्राः क॑वि॒श॒स्ता व॑ह॒न्त्वे॒ना रा॑जन् ह॒विषा॑
माद॑यस्व॥

[कर्णाभ्याम्] उ॒मा॒म॒हे॒श्वरा॑भ्यां नमः॥८॥



॥लघुन्यासे श्री रुद्रध्यानम्॥

अथऽऽत्मानं शिवात्मानं श्री रुद्र रूपं ध्यायेत्॥

शुद्धस्फटिकसङ्काशं त्रिनेत्रं पञ्चवक्त्रकम्।

गङ्गाधरं दशभुजं सर्वाभरणभूषितम्॥

नीलग्रीवं शशाङ्काङ्कं नागयज्ञोपवीतिनम्।

व्याघ्रचर्मोत्तरीयं च वरेण्यमभयप्रदम्॥

कमण्डल्वक्षसूत्राणां धारिणं शूलपाणिनम्।

ज्वलन्तं पिङ्गलजटाशिखामुद्योतधारिणम्॥

वृषस्कन्धसमारूढम् उमादेहार्धधारिणम्।

अमृते नाप्नुतं शान्तं दिव्यभोगसमन्वितम्॥

दिग्देवता समायुक्तं सुरासुरनमस्कृतम्।

नित्यं च शाश्वतं शुद्धं ध्रुवमक्षरमव्ययम्॥

सर्वव्यापिनमीशानं रुद्रं वै विश्वरूपिणम्।

एवं ध्यात्वा द्विजः सम्यक् ततो यजनमारभेत्॥

अथातो रुद्र स्नानार्चनाभिषेकविधिं व्याख्यास्यामः। आदित

एव तीर्थं स्नात्वा उदेत्य शुचिः प्रयतो ब्रह्मचारी शुक्लवासा

ईशानस्य प्रतिकृतिं कृत्वा तस्य दक्षिणप्रत्यग्देशे देवाभिमुखः
स्थित्वा आत्मनि देवताः स्थापयेत्॥

॥ लघुन्यासे देवता-स्थापनम् ॥

प्रजनने ब्रह्मा तिष्ठतु। पादयोर्विष्णुस्तिष्ठतु। हस्तयोर्हरस्तिष्ठतु।
बाह्वोरिन्द्रस्तिष्ठतु। जठरे अग्निस्तिष्ठतु। हृदये शिवस्तिष्ठतु।
कण्ठे वसवस्तिष्ठन्तु। वक्त्रे सरस्वती तिष्ठतु। नासिकयोर्-
वायुस्तिष्ठतु। नयनयोश्चन्द्रादित्यौ तिष्ठेताम्। कर्णयोरश्विनौ
तिष्ठेताम्। ललाटे रुद्रास्तिष्ठन्तु। मूर्ध्यादित्यास्तिष्ठन्तु।
शिरसि महादेवस्तिष्ठतु। शिखायां वामदेवस्तिष्ठतु।
पृष्ठे पिनाकी तिष्ठतु। पुरतः शूली तिष्ठतु। पार्श्वयोः
शिवाशङ्करो तिष्ठेताम्। सर्वतो वायुस्तिष्ठतु। ततो बहिः
सर्वतोऽग्निज्वालामाला-परिवृतस्तिष्ठतु। सर्वेष्वङ्गेषु सर्वा
देवता यथास्थानं तिष्ठन्तु। मां रक्षन्तु। [सर्वान् महाजनान्
सकुटुम्बं रक्षन्तु॥]

अ॒ग्नि॒र्मे वा॒चि श्रि॒तः। वा॒ग्धृ॒दये। हृ॒दयं॑ मयि॑। अ॒हम॒मृतै॑।
अ॒मृतं॑ ब्र॒ह्म॒णि। (जि॒ह्वा)

वा॒यु॒र्मे प्रा॒णे श्रि॒तः। प्रा॒णो हृ॒दये। हृ॒दयं॑ मयि॑। अ॒हम॒मृतै॑।
अ॒मृतं॑ ब्र॒ह्म॒णि। (ना॒सिका)

सू॒र्यो मे॒ चक्षु॑षि श्रि॒तः। चक्षु॑र्हृ॒दये। हृ॒दयं॑ मयि॑। अ॒हम॒मृतै॑।
अ॒मृतं॑ ब्र॒ह्म॒णि। (ने॒त्रे)

च॒न्द्रमा॑ मे॒ मन॑सि श्रि॒तः। मनो॑ हृ॒दये। हृ॒दयं॑ मयि॑। अ॒हम॒मृतै॑।

अमृतं ब्रह्मणि। (वक्षः)

दिशो मे श्रोत्रे श्रिताः। श्रोत्रं हृदये। हृदयं मयि। अहममृते।

अमृतं ब्रह्मणि। (श्रोत्रे)

आपो मे रेतसि श्रिताः। रेतो हृदये। हृदयं मयि। अहममृते।

अमृतं ब्रह्मणि। (गुह्यम्)

पृथिवी मे शरीरे श्रिता। शरीरं हृदये। हृदयं मयि।

अहममृते। अमृतं ब्रह्मणि। (शरीरम्)

ओषधिवनस्पतयो मे लोमसु श्रिताः। लोमानि हृदये। हृदयं

मयि। अहममृते। अमृतं ब्रह्मणि। (लोमानि)

इन्द्रो मे बले श्रितः। बलं हृदये। हृदयं मयि। अहममृते।

अमृतं ब्रह्मणि। (बाहू)

पर्जन्यो मे मूर्ध्नि श्रितः। मूर्धा हृदये। हृदयं मयि। अहममृते।

अमृतं ब्रह्मणि। (शिरः)

ईशानो मे मन्यौ श्रितः। मन्युरहृदये। हृदयं मयि। अहममृते।

अमृतं ब्रह्मणि। (हृदयम्)

आत्मा मे आत्मनि श्रितः। आत्मा हृदये। हृदयं मयि।

अहममृते। अमृतं ब्रह्मणि। (हृदयम्)

पुनर्म आत्मा पुनरायुरागात्। पुनः प्राणः पुनराकूतमागात्।

वैश्वानरो रश्मिभिर्वावृधानः। अन्तस्तिष्ठत्वमृतस्य गोपाः॥

(सर्वाण्यङ्गानि संस्पृश्य स्थापनं कृत्वा मानसैराधयेत्॥)



॥ कलशेषु साम्बपरमेश्वर ध्यानम् ॥

आराधितो मनुष्यैस्त्वं सिद्धैर्देवासुरादिभिः।

आराधयामि भक्त्या त्वाऽनुग्रहाण महेश्वर॥

ध्यायेन्निरामयं वस्तुं सर्गस्थितिलयादिकम्।

निर्गुणं निष्कलं नित्यं मनोवाचामगोचरम्॥१॥

गङ्गाधरं शशिधरं जटामकुटशोभितम्।

श्वेतभूतित्रिपुण्ड्रेण विराजितललाटकम्॥२॥

लोचनत्रयसम्पन्नं स्वर्णकुण्डलशोभितम्।

स्मेराननं चतुर्बाहुं मुक्ताहारोपशोभितम्॥३॥

अक्षमालां सुधाकुम्भं चिन्मयीं मुद्रिकामपि।

पुस्तकं च भुजैर्दिव्यैर्दधानं पार्वतीपतिम्॥४॥

श्वेताम्बरधरं श्वेतं रत्नसिंहासनस्थितम्।

सर्वाभीष्टप्रदातारं वटमूलनिवासिनम्॥५॥

वामाङ्कसंस्थितां गौरीं बालार्कायुतसन्निभाम्।

जपाकुसुमसाहस्रसमानश्रियमीश्वरीम् ।

सुवर्णरत्नखचितमकुटेन विराजिताम्॥६॥

ललाटपट्टसंराजत्संलग्नतिलकाञ्चिताम् ।

राजीवायतनेत्रान्तां नीलोत्पलदलेक्षणाम्॥७॥

सन्तप्तहेमखचित ताटङ्काभरणान्विताम्।

ताम्बूलचर्वणरतरक्तजिह्वाविराजिताम् ॥८॥

पताकाभरणोपेतां मुक्ताहारोपशोभिताम्।
 स्वर्णकङ्कणसंयुक्तैश्चतुर्भिर्बाहुभिर्युताम् ॥ ९ ॥
 सुवर्णरत्नखचित-काञ्चीदामविराजिताम् ।
 कदलीललितस्तम्भ-सन्निभोरुयुगान्विताम् ॥ १० ॥
 श्रिया विराजितपदां भक्तत्राणपरायणाम्।
 अन्योन्याश्लिष्टहृद्वाहू गौरीशङ्करसंज्ञकम् ॥ ११ ॥
 सनातनं परं ब्रह्म परमात्मानमव्ययम्।
 आवाहयामि जगतामीश्वरं परमेश्वरम् ॥ १२ ॥



॥ षोडशोपचार पूजा ॥



॥ श्रीरुद्रनाम त्रिशती ॥

नमो॑ हिर॑ण्यबा॒हवे॒ नमः॑। से॒ना॒न्ये॑ नमः॑।
 दि॒शां च॒ पत॑ये॒ नमः॑। नमो॑ वृ॒क्षेभ्यो॑ नमः॑।
 हरि॑केशेभ्यो॑ नमः॑। प॒शूनां॑ पत॑ये॒ नमः॑।
 नमः॑ स॒स्मिञ्ज॑राय॒ नमः॑। त्विषी॑मते॒ नमः॑।
 प॒थीनां॑ पत॑ये॒ नमः॑। नमो॑ ब॒भ्रु॒शाय॑ नमः॑।
 वि॒व्या॒धिने॑ नमः॑। अ॒न्ना॒नां पत॑ये॒ नमः॑।
 नमो॑ हरि॑केशाय॒ नमः॑। उ॒प॒वी॒तिने॑ नमः॑।
 पु॒ष्टा॒नां पत॑ये॒ नमः॑। नमो॑ भ॒वस्य॑ हे॒त्यै नमः॑।
 जग॑तां पत॑ये॒ नमः॑। नमो॑ रु॒द्राय॑ नमः॑।

आ॒त॒ता॒वि॒ने॒ नमः॑। क्षे॒त्रा॒णां॒ पत॑ये॒ नमः॑।
 नमः॑ सू॒ताय॑ नमः॑। अह॑न्त्याय॒ नमः॑।
 वना॑नां॒ पत॑ये॒ नमः॑। नमो॑ रोहि॑ताय॒ नमः॑।
 स्थ॒पत॑ये॒ नमः॑। वृ॒क्षा॒णां॒ पत॑ये॒ नमः॑।
 नमो॑ म॒न्त्रि॒णे॒ नमः॑। वा॒णि॒जाय॑ नमः॑।
 कक्षा॑णां॒ पत॑ये॒ नमः॑। नमो॑ भुव॒न्तये॑ नमः॑।
 वा॒रि॒व॒स्कृ॒ताय॑ नमः॑। ओष॑धीनां॒ पत॑ये॒ नमः॑।
 नम॑ उ॒च्चैर्घो॑षाय॒ नमः॑। आ॒क्र॒न्दय॑ते॒ नमः॑।
 प॒त्ती॒नां॒ पत॑ये॒ नमः॑। नमः॑ कृ॒त्स्न॒वी॒ताय॑ नमः॑।
 धाव॑ते॒ नमः॑। सत्त्व॑नां॒ पत॑ये॒ नमः॑॥

नमः॑ स॒ह॒मा॒नाय॑ नमः॑। नि॒व्या॒धि॒ने॒ नमः॑।
 आ॒व्या॒धि॒नी॒नां॒ पत॑ये॒ नमः॑। नमः॑ ककु॒भाय॑ नमः॑।
 नि॒षङ्गि॑णे॒ नमः॑। स्ते॒ना॒नां॒ पत॑ये॒ नमः॑।
 नमो॑ नि॒षङ्गि॑णे॒ नमः॑। इ॒षु॒धि॒मते॑ नमः॑।
 तस्क॑राणां॒ पत॑ये॒ नमः॑। नमो॑ व॒श्व॑ते॒ नमः॑।
 प॒रि॒व॒श्व॑ते॒ नमः॑। स्ता॒यू॒नां॒ पत॑ये॒ नमः॑।
 नमो॑ नि॒चे॒रवे॑ नमः॑। प॒रि॒च॒राय॑ नमः॑।
 अर॑ण्यानां॒ पत॑ये॒ नमः॑। नमः॑ सृ॒का॒वि॒भ्यो॑ नमः॑।
 जि॒घा॑स॒द्भ्यो॑ नमः॑। मु॒ष्ण॒तां॒ पत॑ये॒ नमः॑।
 नमो॑ऽसि॒म॒द्भ्यो॑ नमः॑। नक्तं॑ चर॒द्भ्यो॑ नमः॑।

प्र॒कृ॒न्ता॒नां॒ प॒तये॒ नमः॑। नम॑ उ॒ष्णी॒षि॒ने॒ नमः॑।
 गि॒रि॒च॒राय॒ नमः॑। कु॒लु॒श्वा॒नां॒ प॒तये॒ नमः॑।
 नम॑ इ॒षु॒म॒द्भ्यो॒ नमः॑। ध॒न्वा॒वि॒भ्यश्च॒ नमः॑। वो॒ नमः॑।
 नम॑ आ॒त॒न्वा॒ने॒भ्यो॒ नमः॑। प्र॒ति॒द॒धा॒ने॒भ्यश्च॒ नमः॑। वो॒ नमः॑।
 नम॑ आ॒य॒च्छ॒द्भ्यो॒ नमः॑। वि॒सृ॒ज॒द्भ्यश्च॒ नमः॑। वो॒ नमः॑।
 नमो॑ऽस्य॒द्भ्यो॒ नमः॑। वि॒ध्य॒द्भ्यश्च॒ नमः॑। वो॒ नमः॑।
 नम॑ आ॒सी॒ने॒भ्यो॒ नमः॑। श॒या॒ने॒भ्यश्च॒ नमः॑। वो॒ नमः॑।
 नमः॑ स्व॒प॒द्भ्यो॒ नमः॑। जा॒ग्र॒द्भ्यश्च॒ नमः॑। वो॒ नमः॑।
 नम॑ स्ति॒ष्ठ॒द्भ्यो॒ नमः॑। धा॒व॒द्भ्यश्च॒ नमः॑। वो॒ नमः॑।
 नमः॑ स॒भा॒भ्यो॒ नमः॑। स॒भा॒प॒ति॒भ्यश्च॒ नमः॑। वो॒ नमः॑।
 नमो॑ अ॒श्व॒भ्यो॒ नमः॑। अ॒श्व॒प॒ति॒भ्यश्च॒ नमः॑। वो॒ नमः॑॥

नम॑ आ॒व्या॒धि॒नी॒भ्यो॒ नमः॑। वि॒वि॒ध्य॒न्ती॒भ्यश्च॒ नमः॑।
 वो॒ नमः॑।
 नम॑ उ॒ग॒णा॒भ्यो॒ नमः॑। तृ॒ह॒ती॒भ्यश्च॒ नमः॑। वो॒ नमः॑।
 नमो॑ गृ॒त्से॒भ्यो॒ नमः॑। गृ॒त्स॒प॒ति॒भ्यश्च॒ नमः॑। वो॒ नमः॑।
 नमो॑ ब्रा॒ते॒भ्यो॒ नमः॑। ब्रा॒त॒प॒ति॒भ्यश्च॒ नमः॑। वो॒ नमः॑।
 नमो॑ ग॒णे॒भ्यो॒ नमः॑। ग॒ण॒प॒ति॒भ्यश्च॒ नमः॑। वो॒ नमः॑।
 नमो॑ वि॒रू॒पे॒भ्यो॒ नमः॑। वि॒श्व॒रू॒पे॒भ्यश्च॒ नमः॑। वो॒ नमः॑।
 नमो॑ म॒ह॒द्भ्यो॒ नमः॑। क्षु॒ल्ल॒के॒भ्यश्च॒ नमः॑। वो॒ नमः॑।
 नमो॑ र॒थि॒भ्यो॒ नमः॑। अ॒र॒थे॒भ्यश्च॒ नमः॑। वो॒ नमः॑।
 नमो॑ र॒थे॒भ्यो॒ नमः॑। र॒थ॒प॒ति॒भ्यश्च॒ नमः॑। वो॒ नमः॑।

नमः सेनाभ्यो नमः। सेनानिभ्यश्च नमः। वो नमः।
 नमः क्षत्तृभ्यो नमः। सङ्ग्रहीतृभ्यश्च नमः। वो नमः।
 नमस्तक्ष्मभ्यो नमः। रथकारेभ्यश्च नमः। वो नमः।
 नमः कुलालेभ्यो नमः। कर्मरिभ्यश्च नमः। वो नमः।
 नमः पुञ्जिष्टेभ्यो नमः। निषादेभ्यश्च नमः। वो नमः।
 नमः इषुकृद्भ्यो नमः। धन्वकृद्भ्यश्च नमः। वो नमः।
 नमो मृगयुभ्यो नमः। श्वनिभ्यश्च नमः। वो नमः।
 नमः श्वभ्यो नमः। श्वपतिभ्यश्च नमः। वो नमः॥

नमो भुवाय च नमः। रुद्राय च नमः।
 नमः शर्वाय च नमः। पशुपतये च नमः।
 नमो नीलग्रीवाय च नमः। शितिकण्ठाय च नमः।
 नमः कपर्दिने च नमः। व्युप्तकेशाय च नमः।
 नमः सहस्राक्षाय च नमः। शतधन्वने च नमः।
 नमो गिरिशाय च नमः। शिपिविष्टाय च नमः।
 नमो मीढुष्टमाय च नमः। इषुमते च नमः।
 नमो ह्रस्वाय च नमः। वामनाय च नमः।
 नमो बृहते च नमः। वर्षीयसे च नमः।
 नमो वृद्धाय च नमः। संवृध्वने च नमः।
 नमो अग्रियाय च नमः। प्रथमाय च नमः।
 नमः आशवे च नमः। अजिराय च नमः।

नमः शीघ्रि॑याय च॒ नमः॑। शी॒भ्या॑य च॒ नमः॑।
 नमः ऊ॒र्म्या॑य च॒ नमः॑। अ॒व॒स्व॒न्या॑य च॒ नमः॑।
 नमः स्त्रो॒त॒स्या॑य च॒ नमः॑। द्वी॒प्या॑य च॒ नमः॑॥

नमो॑ ज्ये॒ष्ठा॑य च॒ नमः॑। क॒नि॒ष्ठा॑य च॒ नमः॑।
 नमः पूर्॒व॒जा॑य च॒ नमः॑। अ॒प॒र्जा॑य च॒ नमः॑।
 नमो॑ म॒ध्य॒मा॑य च॒ नमः॑। अ॒प॒ग॒ल्भा॑य च॒ नमः॑।
 नमो॑ जघ॒न्या॑य च॒ नमः॑। बु॒ध्नि॑याय च॒ नमः॑।
 नमः सो॒भ्या॑य च॒ नमः॑। प्र॒ति॒स॒र्या॑य च॒ नमः॑।
 नमो॑ या॒म्या॑य च॒ नमः॑। क्षे॒म्या॑य च॒ नमः॑।
 नमः उ॒र्व॒र्या॑य च॒ नमः॑। ख॒ल्या॑य च॒ नमः॑।
 नमः श्लो॒क्या॑य च॒ नमः॑। अ॒व॒सा॒न्या॑य च॒ नमः॑।
 नमो॑ व॒न्या॑य च॒ नमः॑। क॒क्ष्या॑य च॒ नमः॑।
 नमः श्र॒वा॑य च॒ नमः॑। प्र॒ति॒श्र॒वा॑य च॒ नमः॑।
 नमः आ॒शु॒षे॑णाय च॒ नमः॑। आ॒शु॒र॒था॑य च॒ नमः॑।
 नमः शू॒रा॑य च॒ नमः॑। अ॒व॒भि॒न्द॒ते॑ च॒ नमः॑।
 नमो॑ वर्मि॒णे॑ च॒ नमः॑। व॒रू॒थि॒ने॑ च॒ नमः॑।
 नमो॑ बि॒ल्मि॒ने॑ च॒ नमः॑। क॒व॒चि॒ने॑ च॒ नमः॑।
 नमः श्रु॒ता॑य च॒ नमः॑। श्रु॒त॒से॒ना॑य च॒ नमः॑॥

नमो॑ दु॒न्दु॒भ्या॑य च॒ नमः॑। आ॒ह॒न॒न्या॑य च॒ नमः॑।

नमो धृष्णवे च नमः। प्रमृशाय च नमः।
 नमो दूताय च नमः। प्रहिताय च नमः।
 नमो निषङ्गिणे च नमः। इषुधिमते च नमः।
 नमस्तीक्ष्णेषवे च नमः। आयुधिने च नमः।
 नमः स्वायुधाय च नमः। सुधन्वने च नमः।
 नमः स्रुत्याय च नमः। पथ्याय च नमः।
 नमः काट्याय च नमः। नीप्याय च नमः।
 नमः सूद्याय च नमः। सरस्याय च नमः।
 नमो नाद्याय च नमः। वैशन्ताय च नमः।
 नमः कूप्याय च नमः। अवट्याय च नमः।
 नमो वर्ष्याय च नमः। अवर्ष्याय च नमः।
 नमो मेघ्याय च नमः। विद्युत्याय च नमः।
 नमः ईध्रियाय च नमः। आतप्याय च नमः।
 नमो वात्याय च नमः। रेष्मियाय च नमः।
 नमो वास्तव्याय च नमः। वास्तुपाय च नमः॥

नमः सोमाय च नमः। रुद्राय च नमः।
 नमस्ताम्राय च नमः। अरुणाय च नमः।
 नमः शङ्गाय च नमः। पशुपतये च नमः।
 नमः उग्राय च नमः। भीमाय च नमः।
 नमो अग्रेवधाय च नमः। दूरेवधाय च नमः।

नमो॑ ह॒न्त्रे च॒ नमः॑। ह॒नी॒य॒से च॒ नमः॑।
 नमो॑ वृ॒क्षेभ्यो॒ नमः॑। ह॒रि॒केशेभ्यो॒ नमः॑।
 नम॑स्ता॒राय॒ नमः॑। नमः॑ श॒म्भवे॑ च॒ नमः॑।
 म॒यो॒भवे॑ च॒ नमः॑। नमः॑ शङ्क॒राय॑ च॒ नमः॑।
 म॒य॒स्क॒राय॑ च॒ नमः॑। नमः॑ शि॒वाय॑ च॒ नमः॑।
 शि॒वत॑राय च॒ नमः॑। नम॑स्ती॒र्थ्याय॑ च॒ नमः॑।
 कू॒ल्याय॑ च॒ नमः॑। नमः॑ पा॒र्याय॑ च॒ नमः॑।
 अ॒वा॒र्याय॑ च॒ नमः॑। नमः॑ प्र॒तर॑णाय च॒ नमः॑।
 उ॒त्तर॑णाय च॒ नमः॑। नम॑ आ॒ता॒र्याय॑ च॒ नमः॑।
 आ॒ला॒द्याय॑ च॒ नमः॑। नमः॑ श॒ष्याय॑ च॒ नमः॑।
 फे॒न्याय॑ च॒ नमः॑। नमः॑ सि॒क॒त्याय॑ च॒ नमः॑।
 प्र॒वा॒ह्याय॑ च॒ नमः॑॥

नम॑ इ॒रि॒ण्याय॑ च॒ नमः॑। प्र॒प॒थ्याय॑ च॒ नमः॑।
 नमः॑ कि॒शिला॑य च॒ नमः॑। क्षय॑णाय च॒ नमः॑।
 नमः॑ क॒प॒र्दि॒ने च॒ नमः॑। पु॒ल॒स्तये॑ च॒ नमः॑।
 नमो॑ गो॒ष्प्राय॑ च॒ नमः॑। गृ॒ह्याय॑ च॒ नमः॑।
 नम॑स्त॒ल्प्याय॑ च॒ नमः॑। गे॒ह्याय॑ च॒ नमः॑।
 नमः॑ का॒ट्याय॑ च॒ नमः॑। गृ॒ह्रे॒ष्ठाय॑ च॒ नमः॑।
 नमो॑ हृ॒द॒य्याय॑ च॒ नमः॑। नि॒वे॒ष्याय॑ च॒ नमः॑।
 नमः॑ पा॒स॒व्याय॑ च॒ नमः॑। र॒ज॒स्याय॑ च॒ नमः॑।

नमः शुष्क्याय च नमः। हरित्याय च नमः।
 नमो लोप्याय च नमः। उलप्याय च नमः।
 नम ऊर्व्याय च नमः। सूर्म्याय च नमः।
 नमः पुर्ण्याय च नमः। पूर्णशद्याय च नमः।
 नमोऽपगुरमाणाय च नमः। अभिघ्नते च नमः।
 नम आखिखदते च नमः। प्रखिखदते च नमः। नमो वो
 नमः।

किरिकेभ्यो नमः। देवानां हृदयेभ्यो नमः।
 नमो विक्षीणकेभ्यो नमः। नमो विचिन्वत्केभ्यो नमः।
 नम अनिर्हृतेभ्यो नमः। नम आमीवत्केभ्यो नमः।



॥ प्रदक्षिणम् ॥

द्रापे अन्धसस्पते दरिद्रनीललोहित। एषां पुरुषाणामेषां
 पशूनां मा भेर्माऽरो मो एषां किं च नऽऽममत्॥ या ते रुद्र
 शिवा तनूः शिवा विश्वाहंभेषजी। शिवा रुद्रस्य भेषजी तया
 नो मृड जीवसे॥ इमां रुद्राय तवसे कपर्दिने क्षयद्वीराय
 प्रभरामहे मतिम्॥ यथा नः शमसद्विपदे चतुष्पदे विश्वं
 पुष्टं ग्रामे अस्मिन्ननातुरम्॥ मृडा नो रुद्रोत नो मयस्कृधि
 क्षयद्वीराय नमसा विधेम ते। यच्छं च योश्च मनुरायजे
 पिता तदश्याम् तवं रुद्र प्रणीतौ॥ मा नो महान्तमुत मा

नो अर्भकं मा न उक्षन्तमुत मा न उक्षितम्। मा नो
 वधीः पितरं मोत मातरं प्रिया मा नस्तनुवो रुद्र रीरिषः॥
 मा नस्तोके तनये मा न आयुषि मा नो गोषु मा नो
 अश्वेषु रीरिषः। वीरान्मा नो रुद्र भामितोऽवधीर्हविष्मन्तो
 नमसा विधेम ते॥ आराते गोघ्न उत पूरुषघ्ने क्षयद्वीराय
 सुम्रमस्मे ते अस्तु। रक्षा च नो अधि च देव ब्रूहधा
 च नः शर्म यच्छ द्विबर्हाः॥ स्तुहि श्रुतं गर्तसदं युवानं
 मृगं न भीममुपहतुमुग्रम्। मृडा जरित्रे रुद्र स्तवानो
 अन्यन्ते अस्मन्निवपन्तु सेनाः॥ परिणो रुद्रस्य हेतिर्वृणक्तु
 परि त्वेषस्य दुर्मतिरघायोः। अव स्थिरा मघवद्व्यस्तनुष्व
 मीद्वस्तोकाय तनयाय मृडय॥ मीदुष्टम् शिवतम शिवो नः
 सुमना भव। परमे वृक्ष आयुधं निधाय कृत्तिं वसान आ
 चर पिनाकं बिभ्रदा गहि॥ विकिरिद् विलोहित नमस्ते
 अस्तु भगवः। यास्ते सहस्रं हेतयोऽन्यमस्मन्निवपन्तु
 ताः॥ सहस्राणि सहस्रधा बाहुवोस्तव हेतयः। तासामीशानो
 भगवः पराचीना मुखा कृधि॥ प्रदक्षिणं कृत्वा॥



॥ नमस्काराः ॥

सहस्राणि सहस्रशो ये रुद्रा अधि भूम्याम्। तेषां
 सहस्रयोजनेऽवधन्वानि तन्मसि। श्री महादेवादिभ्यो

नमः॥१॥

अ॒स्मिन् म॑ह॒त्यर्ण॑वे॒ऽन्तरि॑क्षे भ॒वा अ॒धि। तेषां॑ सहस्रयोज॒ने-
ऽव॒धन्वा॑नि तन्मसि। श्री महादे॒वादि॒भ्यो नमः॥२॥

नील॑ग्री॒वाः शि॒ति॒कण्ठाः॑ श॒र्वा अ॒धः, क्ष॑माच॒राः। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो
नमः॥३॥

नील॑ग्री॒वाः शि॒ति॒कण्ठा॑ दि॒वः रु॒द्रा उप॑श्रिताः। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो
नमः॥४॥

ये वृ॒क्षेष्ु स॒स्पिञ्ज॑रा नील॑ग्री॒वा विलो॑हिताः। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो
नमः॥५॥

ये भू॒ताना॑मधिपतयो वि॒शि॒खासः॑ क॒पर्दि॑नः। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो
नमः॥६॥

ये अ॒न्त्रेषु वि॒विध्य॑न्ति पात्रेषु पिब॑न्तो ज॒नान्। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो
नमः॥७॥

ये प॒थां प॑थि॒रक्ष॑य ऐ॒ल॒बृ॒दा य॒व्युधः॑। तेषां॑ सहस्रयोज॒ने-
ऽव॒धन्वा॑नि तन्मसि। श्री महादे॒वादि॒भ्यो नमः॥८॥

ये ती॒र्थानि॑ प्र॒चर॑न्ति सृ॒काव॑न्तो निष॒ङ्गिणः॑। तेषां॑
सहस्रयोज॒नेऽव॒धन्वा॑नि तन्मसि। श्री महादे॒वादि॒भ्यो

नमः॥९॥

य ए॒ताव॑न्तश्च॒ भूया॑ः॒सश्च॒ दि॒शो रु॒द्रा वि॑त॒स्थिरे॒। ते॒षां॑
सह॒स्रयो॑ज॒नेऽव॒धन्वा॑नि तन्म॒सि। श्री महा॑दे॒वादि॒भ्यो
नमः॥१०॥

नमो॑ रु॒द्रेभ्यो॑ ये पृ॒थि॒व्यां ये॒षाम॑न्नमिष॑व॒स्तेभ्यो॑ द॒श प्रा॒चीर्द॑श
दक्षि॒णा द॑श प्र॒तीची॑र्द॒शोदी॑चीर्द॒शोर्ध्वा॑स्तेभ्यो॑ नम॒स्ते नो॑
मृड॑यन्तु ते यं द्वि॒ष्मो यश्च॑ नो॒ द्वेष्टि॑ तं वो॒ जम्भे॑ दधामि।
श्री महा॑दे॒वादि॒भ्यो नमः॥११॥

नमो॑ रु॒द्रेभ्यो॑ येऽन्तरि॑क्षे॒ येषां॑ वा॒त इ॒षव॑स्तेभ्यो॑ द॒श
प्रा॒चीर्द॑श दक्षि॒णा द॑श प्र॒तीची॑र्द॒शोदी॑चीर्द॒शोर्ध्वा॑स्तेभ्यो॑
नम॒स्ते नो॑ मृड॑यन्तु ते यं द्वि॒ष्मो यश्च॑ नो॒ द्वेष्टि॑ तं वो॒ जम्भे॑
दधामि। श्री महा॑दे॒वादि॒भ्यो नमः॥१२॥

नमो॑ रु॒द्रेभ्यो॑ ये दि॒वि येषां॑ व॒रु॒षमि॑ष॑व॒स्तेभ्यो॑ द॒श प्रा॒चीर्द॑श
दक्षि॒णा द॑श प्र॒तीची॑र्द॒शोदी॑चीर्द॒शोर्ध्वा॑स्तेभ्यो॑ नम॒स्ते नो॑
मृड॑यन्तु ते यं द्वि॒ष्मो यश्च॑ नो॒ द्वेष्टि॑ तं वो॒ जम्भे॑ दधामि।
श्री महा॑दे॒वादि॒भ्यो नमः॥१३॥

नमस्कारान् कृत्वा॥



॥ चमकानुवाकैः प्रार्थना ॥

अ॒ग्रावि॑ष्णू स॒जोष॑से॒मा वर्ध॑न्तु वा॒ गिरः॑। द्यु॒म्रेर्वा॑जे॒भिरा॑-
ग॑तम्॥ वा॒जश्च॑ मे प्र॒स॒वश्च॑ मे प्र॒य॑तिश्च मे प्र॒सि॑तिश्च मे

धी॒तिश्च॑ मे॒ ऋतु॑श्च मे॒ स्वर॑श्च मे॒ श्लोक॑श्च मे॒ श्राव॑श्च मे॒ श्रुति॑श्च
मे॒ ज्योति॑श्च मे॒ सुव॑श्च मे॒ प्राण॑श्च मे॒ऽपान॑श्च मे॒ व्या॒नश्च॑
मे॒ऽसु॑श्च मे॒ चित्तं॑ च॒ म॒ आधी॑तं च॒ मे॒ वाक्क॑ मे॒ मन॑श्च मे॒
चक्षु॑श्च मे॒ श्रोत्रं॑ च॒ मे॒ दक्ष॑श्च मे॒ बलं॑ च॒ म॒ ओज॑श्च मे॒ सह॑श्च
म॒ आयु॑श्च मे॒ ज॒रा च॑ म॒ आ॒त्मा च॑ मे॒ त॒नूश्च॑ मे॒ शर्म॑ च
मे॒ वर्म॑ च॒ मे॒ऽङ्गानि॑ च॒ मे॒ऽस्थानि॑ च॒ मे॒ परू॑रु॒षि च॑ मे॒
शरी॑राणि च॒ मे॥१॥

ज्यैष्ठ्यं॑ च॒ म॒ आधि॑पत्यं च॒ मे॒ म॒न्युश्च॑ मे॒ भाम॑श्च मे॒ऽम॑श्च
मे॒ऽम्भ॑श्च मे॒ जे॒मा च॑ मे॒ महि॑मा च॒ मे॒ वरि॑मा च॒ मे॒ प्रथि॑मा
च॒ मे॒ व॒र्ष्मा च॑ मे॒ द्राघु॑या च॒ मे॒ वृद्धं॑ च॒ मे॒ वृद्धि॑श्च मे॒ स॒त्यं
च॒ मे॒ श्रद्धा॑ च॒ मे॒ जग॑च्च मे॒ धनं॑ च॒ मे॒ वश॑श्च मे॒ त्विषि॑श्च
मे॒ क्री॒डा च॑ मे॒ मोद॑श्च मे॒ जा॒तं च॑ मे॒ जनि॑ष्यमा॒णं च॑ मे॒
सू॒क्तं च॑ मे॒ सुकृ॑तं च॒ मे॒ वि॒त्तं च॑ मे॒ वेद्यं॑ च॒ मे॒ भू॒तं च॑ मे॒
भवि॑ष्यच्च॒ मे॒ सु॒गं च॑ मे॒ सु॒पथं॑ च॒ म॒ ऋ॒द्धं च॑ म॒ ऋद्धि॑श्च मे॒
क्लृ॒प्तं च॑ मे॒ क्लृ॑प्तिश्च मे॒ म॒तिश्च॑ मे॒ सु॒म॒तिश्च॑ मे॥२॥

शं च॒ मे॒ मय॑श्च मे॒ प्रि॒यं च॑ मे॒ऽनु॒का॒मश्च॑ मे॒ का॒मश्च॑ मे॒
सौम॑न॒सश्च॑ मे॒ भ॒द्रं च॑ मे॒ श्रेय॑श्च मे॒ वस्य॑श्च मे॒ यश॑श्च मे॒
भग॑श्च मे॒ द्रवि॑णं च॒ मे॒ य॒न्ता च॑ मे॒ ध॒र्ता च॑ मे॒ क्षेम॑श्च मे॒
धृ॒तिश्च॑ मे॒ वि॒श्वं च॑ मे॒ मह॑श्च मे॒ सं॒विच्च॑ मे॒ ज्ञा॒त्रं च॑ मे॒ सू॒श्च मे॒
प्र॒सू॒श्च मे॒ सी॒रं च॑ मे॒ ल॒यश्च॑ म॒ ऋ॒तं च॑ मे॒ऽमृ॒तं च॑ मे॒ऽय॒क्ष्मं
च॒ मे॒ऽना॑मयच्च मे॒ जी॒वातु॑श्च मे॒ दी॒र्घायु॑त्वं च॒ मे॒ऽन॒मि॒त्रं च॑

मेऽभयं च मे सुगं च मे शयनं च मे सूषा च मे सुदिनं च मे॥३॥

ऊर्कं मे सूनृतां च मे पयंश्च मे रसंश्च मे घृतं च मे मधुं च मे सग्धिंश्च मे सपीतिश्च मे कृषिंश्च मे वृष्टिंश्च मे जैत्रं च मे औद्भिद्यं च मे रयिंश्च मे रायंश्च मे पुष्टं च मे पुष्टिंश्च मे विभुं च मे प्रभुं च मे बहुं च मे भूयंश्च मे पूर्णं च मे पूर्णतरं च मेऽक्षितिंश्च मे कूयंवाश्च मेऽन्नं च मेऽक्षुच्च मे ब्रीहयंश्च मे यवांश्च मे माषांश्च मे तिलांश्च मे मुद्गांश्च मे खल्वांश्च मे गोधूमांश्च मे मसुरांश्च मे प्रियङ्गवश्च मेऽणवश्च मे श्यामाकांश्च मे नीवारांश्च मे॥४॥

अश्मां च मे मृत्तिकां च मे गिरयंश्च मे पर्वताश्च मे सिकताश्च मे वनस्पतयश्च मे हिरण्यं च मेऽयंश्च मे सीसं च मे त्रपुंश्च मे श्यामं च मे लोहं च मेऽग्निंश्च मे आपंश्च मे वीरुधंश्च मे ओषधयश्च मे कृष्टपच्यं च मेऽकृष्टपच्यं च मे ग्राम्याश्च मे पशवं आरण्याश्च यज्ञेन कल्पन्तां वित्तं च मे वित्तिंश्च मे भूतं च मे भूतिंश्च मे वसुं च मे वसतिंश्च मे कर्म च मे शक्तिंश्च मेऽर्थंश्च मे एमंश्च मे इतिंश्च मे गतिंश्च मे॥५॥

अग्निंश्च मे इन्द्रंश्च मे सोमंश्च मे इन्द्रंश्च मे सविता च मे इन्द्रंश्च मे सरस्वती च मे इन्द्रंश्च मे पूषा च मे इन्द्रंश्च मे बृहस्पतिंश्च मे इन्द्रंश्च मे मित्रंश्च मे इन्द्रंश्च मे वरुणश्च मे इन्द्रंश्च मे त्वष्टा च मे इन्द्रंश्च मे धाता च मे इन्द्रंश्च मे

विष्णुश्च म॒ इन्द्रश्च मे॒ऽश्विनौ च म॒ इन्द्रश्च मे म॒रुतश्च म॒
इन्द्रश्च मे॒ विश्वे च मे दे॒वा इन्द्रश्च मे पृथि॒वी च म॒ इन्द्रश्च
मे॒ऽन्तरिक्षं च म॒ इन्द्रश्च मे॒ द्यौश्च म॒ इन्द्रश्च मे दि॒शश्च म॒
इन्द्रश्च मे मूर्धा च म॒ इन्द्रश्च मे प्र॒जाप॑तिश्च म॒ इन्द्रश्च मे॥६॥

अ॒॒शुश्च मे र॒श्मिश्च मे॒ऽदा॑भ्यश्च मे॒ऽधि॑पतिश्च म॒ उपा॒॒शुश्च
मे॒ऽन्तर्या॑मश्च म॒ ऐन्द्र॑वाय॒वश्च मे मै॒त्राव॑रुणश्च म॒ आ॒श्विनश्च
मे प्र॒तिप्र॑स्था॒नश्च मे शु॒क्रश्च मे म॒न्थी च म॒ आग्र॑य॒णश्च मे
वैश्व॑दे॒वश्च मे ध्रु॒वश्च मे वैश्वान॑रश्च म॒ ऋ॒तुग्र॑हाश्च मे॒ऽति॑ग्रा॒ह्याश्च
म॒ ऐन्द्रा॑ग्रश्च मे वैश्व॑दे॒वश्च मे म॒रुत्व॑तीयाश्च मे मा॒हेन्द्रश्च
म॒ आ॒दि॒त्यश्च मे सा॒वि॒त्रश्च मे सा॒रस्व॑तश्च मे पौ॒ष्णश्च मे
पा॒त्नीव॑तश्च मे हा॒रि॒यो॒ज॒नश्च मे॥७॥

इ॒ध्मश्च मे ब॒र्हिश्च मे वे॒दिश्च मे धि॒ष्णि॒याश्च मे स्रु॑चश्च मे
चम॑साश्च मे ग्रा॒वा॒णश्च मे स्वर॑वश्च म॒ उप॒र॒वाश्च मे॒ऽधि॑ष॒व॒णे च
मे द्रो॒णक॑ल॒शश्च मे वा॒य॒व्या॒नि च मे पू॒त॒भृ॒च्च म॒ आ॒ध॒व॒नीय॑श्च
म॒ आ॒ग्नी॑ध्रं च मे ह॒वि॒र्धा॒नं च मे गृ॒हाश्च मे स॒दश्च मे
पु॒रो॒डा॒शाश्च मे प॒च॒ताश्च मे॒ऽव॒भृ॒थश्च मे स्व॑गाका॒रश्च मे॥८॥

अ॒ग्निश्च मे घ॒र्मश्च मे॒ऽर्कश्च मे सूर्य॑श्च मे प्रा॒णश्च मे॒ऽश्वमे॑धश्च मे
पृथि॒वी च मे॒ऽदि॑तिश्च मे दि॒तिश्च मे द्यौश्च मे श॒क्र॒री॒र॒ङ्गुल॑यो
दि॒शश्च मे य॒ज्ञेन॑ क॒ल्प॒न्ता॒मृ॒क्क मे सा॒मं च मे स्तो॑मश्च
मे य॒जुश्च मे दी॒क्षा च मे त॑पश्च म॒ ऋ॒तुश्च मे व्र॑तं च
मे॒ऽहो॒रा॒त्रयो॑र्वृ॒ष्ट्या बृ॑ह॒द्रथ॑न्त॒रे च मे य॒ज्ञेन॑ क॒ल्पे॒ताम्॥९॥

गर्भा॑श्च मे व॒त्साश्च॑ मे त्र्यवि॑श्च मे त्र्य॒वी च॑ मे दि॒त्य॒वाच्च॑
 मे दि॒त्यौही॑ च॑ मे पश्चा॑विश्च मे पश्चा॒वी च॑ मे त्रि॒व॒त्सश्च॑ मे
 त्रि॒व॒त्सा च॑ मे तु॒र्य॒वाच्च॑ मे तु॒र्यौही॑ च॑ मे प॒ष्ठ॒वाच्च॑ मे प॒ष्ठौही॑ च॑
 म उ॒क्षा च॑ मे व॒शा च॑ म ऋष॑भश्च मे वे॒हच्च॑ मेऽनु॒ङ्गां च॑ मे धे॒नुश्च॑
 म आ॒यु॒र्य॒ज्ञेन॑ कल्पतां प्रा॒णो य॒ज्ञेन॑ कल्पतामपा॒नो य॒ज्ञेन॑
 कल्पतां व्या॒नो य॒ज्ञेन॑ कल्पतां चक्षु॑र्य॒ज्ञेन॑ कल्पतां॑ श्रोत्रं
 य॒ज्ञेन॑ कल्पतां मनो॑ य॒ज्ञेन॑ कल्पतां वा॒ग्य॒ज्ञेन॑ कल्पतामा॒त्मा
 य॒ज्ञेन॑ कल्पतां य॒ज्ञो य॒ज्ञेन॑ कल्पताम्॥१०॥

एका॑ च मे ति॒स्रश्च॑ मे प॒ञ्च च॑ मे स॒प्त च॑ मे न॒व च॑ म
 एका॑दश च मे त्रयो॑दश च मे प॒ञ्चद॑श च मे स॒प्तद॑श च
 मे न॒वद॑श च म एक॑विंशतिश्च मे त्रयो॑विंशतिश्च मे
 प॒ञ्चविं॑शतिश्च मे स॒प्तविं॑शतिश्च मे न॒वविं॑शतिश्च म
 एक॑त्रिंशच्च मे त्रय॑स्त्रिंशच्च मे च॒त॒स्रश्च॑ मेऽष्टौ च॑ मे
 द्वा॒द॒श च॑ मे षोड॑श च मे विं॒शतिश्च॑ मे च॒तुर्विं॑शतिश्च
 मेऽष्टा॑विंशतिश्च मे द्वा॒त्रिं॑शच्च मे ष॒ट्त्रिं॑शच्च मे
 च॒त्वारिं॑शच्च मे च॒तुश्च॑त्वारिंशच्च मेऽष्टा॑च॒त्वारिं॑शच्च
 मे वा॒ज॑श्च प्र॒स॒वश्चा॑पि॒जश्च॑ क्र॒तुश्च॑ सु॒वश्च॑ मूर्धा च॑
 व्य॒श्रि॒यश्चान्त्या॑य॒नश्चान्त्य॑श्च भौ॒व॒नश्च॑ भु॒व॒नश्चाधि॑पतिश्च॥११॥
 महा॑दे॒वादि॒भ्यो नमः॥ सम॑स्तोपचारान् समर्पयामि॥

इडा॑ दे॒व॒हूर्म॑नु॒र्य॒ज्ञनी॑र्ब॒हृस्प॑तिरुक्थाम॒दानि॑ श॒सि॒ष॒द्वि॒श्वे॒दे॒वाः
 सू॒क्त॒वाचः॑ पृथि॑वि मा॒त॒र्मा मां हि॑सी॒र्मधु॑ म॒नि॒ष्ये मधु॑

जनिष्ये मधुं वक्ष्यामि मधुं वदिष्यामि मधुमतीं देवेभ्यो
वाचमुद्यासं शुश्रूषेण्यः मनुष्येभ्यस्तं मां देवा अं वन्तु शोभायै
पितरोऽनुमदन्तु॥

॥ ॐ शान्तिः शान्तिः शान्तिः ॥



अघोरेभ्योऽथ घोरेभ्यो घोरघोरंतरेभ्यः।

सर्वेभ्यः सर्वशर्वेभ्यो नमस्ते अस्तु रुद्ररूपेभ्यः॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणो-
ऽधिपतिर्ब्रह्मा शिवो मे अस्तु सदाशिवोम्॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥ (दशवारं जपेत्।)

महादेवादिभ्यो नमः॥ समस्तोपचारान् समर्पयामि॥



॥ प्रार्थना ॥



॥ श्रीरुद्रजपः ॥

अस्य श्री रुद्राध्याय-प्रश्न-महामन्त्रस्य। अघोर ऋषिः।

अनुष्टुप् छन्दः। सङ्कर्षणमूर्तिस्वरूपो योऽसावादित्यः

परमपुरुषः स एष रुद्रो देवता॥

नमः शिवायेति बीजम्। शिवतरायेति शक्तिः।
 महादेवायेति कीलकम्।
 श्री साम्बसदाशिवप्रसादसिद्ध्यर्थे जपे विनियोगः॥

॥करन्यासः॥

ॐ अग्निहोत्रात्मने अङ्गुष्ठाभ्यां नमः।
 दर्शपूर्णमासात्मने तर्जनीभ्यां नमः।
 चातुर्मास्यात्मने मध्यमाभ्यां नमः।
 निरूढपशुबन्धात्मने अनामिकाभ्यां नमः।
 ज्योतिष्टोमात्मने कनिष्ठिकाभ्यां नमः।
 सर्वक्रत्वात्मने करतलकरपृष्ठाभ्यां नमः।

॥अङ्गन्यासः॥

अग्निहोत्रात्मने हृदयाय नमः।
 दर्शपूर्णमासात्मने शिरसे स्वाहा।
 चातुर्मास्यात्मने शिखायै वषट्।
 निरूढपशुबन्धात्मने कवचाय हुं।
 ज्योतिष्टोमात्मने नेत्रत्रयाय वौषट्।
 सर्वक्रत्वात्मने अस्त्राय फट्।
 भूर्भुवस्सुवरोमिति दिग्बन्धः।

॥ ध्यानम् ॥

आपाताल-नभः-स्थलान्त-भुवन-ब्रह्माण्डमाविस्फुरत्
 ज्योतिः स्फाटिक-लिङ्ग-मौलि-विलसत्-पूर्णेन्दु-वान्तामृतैः।
 अस्तोकाप्लुतमेकमीशमनिशं रुद्रानुवाकान् जपन्
 ध्यायेदीप्सितसिद्धये ध्रुवपदं विप्रोऽभिषिञ्चेच्छिवम्॥
 ब्रह्माण्ड-व्याप्त-देहा भसित-हिमरुचा भासमाना भुजङ्गैः
 कण्ठे कालाः कपर्दा-कलित-शशि-कलाश्चण्ड-कोदण्ड-हस्ताः।
 त्र्यक्षा रुद्राक्षमालाः प्रकटित-विभवाः शाम्भवा मूर्तिभेदाः
 रुद्राः श्रीरुद्रसूक्त-प्रकटित-विभवा नः प्रयच्छन्तु सौख्यम्॥

॥ पञ्चपूजा ॥

लं पृथिव्यात्मने गन्धं समर्पयामि।
 हं आकाशात्मने पूष्पैः पूजयामि।
 यं वाय्वात्मने धूपमाग्रापयामि।
 रं अग्न्यात्मने दीपं दर्शयामि।
 वं अमृतात्मने अमृतं महानैवेद्यं निवेदयामि।
 सं सर्वात्मने सर्वोपचारपूजां समर्पयामि।
 ॐ गुणानां त्वा गुणपतिं हवामहे कविं कवीनामुप-
 मश्रवस्तमम्।
 ज्येष्ठराजं ब्रह्मणां ब्रह्मणस्पत आ नः शृण्वन्नूतिभिः सीद-
 सादनम्॥
 ॐ महागणपतये नमः॥
 शं च मे मयश्च मे प्रियं च मेऽनुकामश्च मे कामश्च मे

सौमन॒सश्च॑ मे भ॒द्रं च॑ मे श्रेय॑श्च मे वस्य॑श्च मे यश॑श्च मे
 भग॑श्च मे द्रवि॑णं च मे यु॒न्ता च॑ मे ध॒र्ता च॑ मे क्षेम॑श्च मे
 धृति॑श्च मे वि॒श्वं च॑ मे मह॑श्च मे संवि॑च्च मे ज्ञा॒त्रं च॑ मे सू॒श्च मे
 प्र॒सू॒श्च मे सी॒रं च॑ मे ल॒यश्च॑ म ऋ॒तं च॑ मेऽमृ॑तं च मेऽय॒क्ष्मं च॑
 मेऽना॑मयच्च मे जी॒वातु॑श्च मे दी॒र्घायु॑त्वं च॑ मेऽनमि॑त्रं च॑ मेऽभय॑ं
 च मे सु॒गं च॑ मे शय॑नं च मे सू॒षा च॑ मे सु॒दिनं॑ च मे॥३॥

॥ॐ शान्तिः॒ शान्तिः॒ शान्तिः॑॥



॥ रुद्रप्रश्नः ॥

ॐ नमो भगवते॑ रुद्राय॥

नम॑स्ते रुद्र म॒न्यव॑ उ॒तो त॒ इष॑वे नमः। नम॑स्ते अस्तु
 धन्व॑ने बा॒हुभ्या॑मु॒त ते॒ नमः॥ या त॒ इषुः॑ शि॒वत॑मा शि॒वं
 ब॒भूव॑ ते ध॒नुः। शि॒वा श॑र॒व्या या तव॑ तया॑ नो रुद्र मृडय॥
 या ते॑ रुद्र शि॒वा त॒नूर॑घो॒राऽपा॑पकाशिनी। तया॑ नस्त॒नुवा॒
 शन्त॑मया॒ गिरि॑शन्ताभिचा॑कशीहि॥ यामिषु॑ गिरिशन्त॒ हस्ते॑
 बिभ॑र्ष्यस्त॒वे। शि॒वा गि॑रि॒त्र तां कुरु॑ मा हि॒ंसीः पु॑रुषं
 जग॑त्॥ शि॒वेन॒ वच॑सा त्वा॒ गिरि॑शाच्छा॒वदाम॑सि। यथा॑
 नः॒ सर्व॑मि॒ज्जग॑दय॒क्ष्मं सु॒मना॒ अस॑त्॥ अ॒ध्य॒वोच॑दधि॒वक्ता॑
 प्र॒थ॒मो दै॒व्यो भि॒षक्। अ॒हींश्च॑ सर्वा॑ञ्ज॒म्भय॑न्त्सर्वा॑श्च
 यातु॑धा॒न्यः॥ अ॒सौ यस्ता॒म्रो अ॑रु॒ण उ॒त ब॒भ्रुः सु॑म॒ङ्गलः॑।
 ये चे॒मां रु॒द्रा अ॒भितो॑ दि॒क्षु श्रि॒ताः स॑हस्र॒शोऽवै॑षां॒ हेडं॑

ईमहे॥ अ॒सौ योऽव॒सर्प॑ति॒ नील॑ग्रीवो॒ विलो॑हितः। उ॒तैनं॑
 गो॒पा अ॑दृ॒शन्न॑दृ॒शन्नुद॑हार्यः॥ उ॒तैनं॑ वि॒श्वा भू॑तानि॒ स दृ॒ष्टो
 मृ॑डयाति नः। नमो॑ अस्तु॒ नील॑ग्रीवाय॒ सहस्रा॑क्षाय॒ मी॒दुषे॑॥
 अथो॒ ये अ॑स्य॒ सत्वा॑नोऽहं॒ तेभ्यो॑ऽकरं॒ नमः॑। प्र मु॑श्च
 धन्व॑न॒स्त्वमु॑भयो॒रार्ति॑योज्याम्॥ याश्च॑ ते॒ हस्त॑ इष॒वः परा॑
 ता भ॑गवो वप। अ॒व॒तत्य॑ धनु॒स्त्व॑ सह॒स्राक्ष॑ शतै॒षुधे॑॥
 नि॒शीर्य॑ श॒ल्यानां॑ मु॒खा शि॒वो नः॑ सु॒मना॑ भव। विज्यं
 धनुः॑ क॒पर्दि॑नो॒ विश॑ल्यो॒ बाण॑वा॑ उ॒त॥ अने॑शन्न॒स्येष॑व
 आ॒भुर॑स्य निष॒ङ्गथिः॑। या ते॑ हे॒तिर्मी॑दुष्टम्॒ हस्ते॑ ब॒भूव॑
 ते॒ धनुः॑॥ तया॑ऽस्मान् वि॒श्वत॑स्त्वम॒यक्ष्मया॑ परि॒भुज॑।
 नम॑स्ते अ॒स्त्वायु॑धा॒याना॑तताय धृ॒ष्णवै॑॥ उ॒भाभ्या॑मु॒त ते॒
 नमो॑ बा॒हुभ्या॑ तव॒ धन्व॑ने। परि॑ ते॒ धन्व॑नो हे॒तिर॒स्मान्वृ॑णक्तु
 वि॒श्वतः॑॥ अथो॒ य इ॑षु॒धिस्तव॑ऽऽ॒रे अ॒स्मन्नि॑ धेहि॒ तम्॥१॥
 [नम॑स्ते अस्तु॒ भगव॑न् वि॒श्वेश्व॑राय॒ महा॑दे॒वाय॑ त्र्यम्ब॒काय॑
 त्रिपु॑रान्त॒काय॑ त्रिका[ला]॒ग्निका॑लाय॒ काला॑ग्निरु॒द्राय॑
 नील॑क॒ण्ठाय॑ मृ॒त्युञ्ज॑याय॒ सर्वेश्व॑राय॒ सदा॑शि॒वाय॑
 श्रीम॑न्महादे॒वाय॑ नमः॥]

नमो॒ हिर॑ण्यबा॒हवे॑ सेना॒न्ये दि॒शां च॑ पत॑ये नमो॒ नमो॑ वृ॒क्षेभ्यो॑
 हरि॑केशेभ्यः पशू॒नां पत॑ये नमो॒ नमः॑ स॒स्मिञ्ज॑राय॒ त्विषी॑मते
 पथी॒नां पत॑ये नमो॒ नमो॑ बभ्रु॒शाय॑ वि॒व्याधि॑नेऽन्ना॒नां पत॑ये

नमो॒ नमो॒ हरि॑केशायोपवी॒तिने॑ पु॒ष्टानां॑ पत॑ये नमो॒ नमो॑
 भुव॑स्य हे॒त्यै जग॑तां पत॑ये नमो॒ नमो॑ रु॒द्राया॑तताविने॒
 क्षे॒त्राणां॑ पत॑ये नमो॒ नमः॑ सू॒ताया॑हन्त्याय॒ वना॑नां पत॑ये
 नमो॒ नमो॒ रोहि॑ताय स्थ॒पत॑ये वृ॒क्षाणां॑ पत॑ये नमो॒ नमो॑
 म॒न्त्रिणै॑ वाणि॒जाय॒ कक्षा॑णां पत॑ये नमो॒ नमो॑ भुव॒न्तये॑
 वारि॑वस्कृ॒तायौष॑धीनां पत॑ये नमो॒ नमः॑ उ॒च्चैर्घो॑षायाक्रन्दय॑ते
 प॒त्तीनां॑ पत॑ये नमो॒ नमः॑ कृ॒त्स्नवी॑ताय॒ धाव॑ते स॒त्त्वेनां॑ पत॑ये
 नमः॑ ॥ २ ॥

नमः॑ सह॑मानाय निव्या॒धिन॑ आ॒व्याधि॑नीनां पत॑ये नमो॒ नमः॑
 ककु॑भाय निष॒ङ्गिणै॑ स्ते॒नानां॑ पत॑ये नमो॒ नमो॑ निष॒ङ्गिण॑
 इषु॑धिमते॒ तस्क॑राणां पत॑ये नमो॒ नमो॑ व॒ञ्चते॑ परि॒वञ्च॑ते
 स्ताय॑नां पत॑ये नमो॒ नमो॑ नि॒चेर॑वे परि॒चरा॑यार॒ण्यानां॑ पत॑ये
 नमो॒ नमः॑ सृ॒कावि॒भ्यो जि॒घांस॑द्भ्यो मु॒ष्णतां॑ पत॑ये नमो॒
 नमो॑ऽसि॒मद्भ्यो॒ नक्तं॑ चर॑द्भ्यः प्रकृ॒न्तानां॑ पत॑ये नमो॒ नमः॑
 उ॒ष्णीषि॑णै॒ गिरि॑च॒राय॑ कुलु॒श्चानां॑ पत॑ये नमो॒ नमः॑ इषु॑मद्भ्यो
 धन्वा॑वि॒भ्यश्च॒ वो नमो॒ नमः॑ आ॒तन्वा॑नेभ्यः प्र॒ति॒दधा॑नेभ्यश्च॒ वो
 नमो॒ नमः॑ आ॒यच्छ॑द्भ्यो वि॒सृज॑द्भ्यश्च॒ वो नमो॒ नमो॑ऽस्य॑द्भ्यो
 वि॒ध्य॑द्भ्यश्च॒ वो नमो॒ नमः॑ आ॒सी॒नेभ्यः॑ श॒याने॑भ्यश्च॒ वो नमो॒
 नमः॑ स्व॒पद्भ्यो॒ जाग्र॑द्भ्यश्च॒ वो नमो॒ नमः॑ स्ति॒ष्ठद्भ्यो॒ धाव॑द्भ्यश्च॒
 वो नमो॒ नमः॑ स॒भाभ्यः॑ स॒भाप॑तिभ्यश्च॒ वो नमो॒ नमो॑
 अ॒श्वेभ्यो॑ऽश्व॒पति॑भ्यश्च॒ वो नमः॑ ॥ ३ ॥

नमो॑ आव्या॒धिनी॑भ्यो वि॒विध्य॑न्तीभ्यश्च वो॒ नमो॑ नमो॒
 उ॒गणा॑भ्यस्तृ॒हती॑भ्यश्च वो॒ नमो॑ नमो॑ गृ॒त्सेभ्यो॑
 गृ॒त्सप॑तिभ्यश्च वो॒ नमो॑ नमो॑ ब्रा॒तेभ्यो॑ ब्रा॒तप॑तिभ्यश्च
 वो॒ नमो॑ नमो॑ गु॒णेभ्यो॑ गु॒णप॑तिभ्यश्च वो॒ नमो॑ नमो॑
 वि॒रूपे॑भ्यो वि॒श्वरूपे॑भ्यश्च वो॒ नमो॑ नमो॑ म॒हद्भ्यः॑, क्षु॒ल्लके॑भ्यश्च
 वो॒ नमो॑ नमो॑ र॒थिभ्यो॑ऽर॒थेभ्य॑श्च वो॒ नमो॑ नमो॑ र॒थेभ्यो॑
 र॒थप॑तिभ्यश्च वो॒ नमो॑ नमः॑ सेना॑भ्यः सेना॑निभ्यश्च वो॒
 नमो॑ नमः॑, क्ष॒त्तृभ्यः॑ सङ्ग॒हीतृ॑भ्यश्च वो॒ नमो॑ नमस्तक्ष॑भ्यो
 रथका॑रेभ्यश्च वो॒ नमो॑ नमः॑ कुला॑लेभ्यः क॒मरि॑भ्यश्च वो॒
 नमो॑ नमः॑ पु॒ञ्जिष्टे॑भ्यो निषा॑देभ्यश्च वो॒ नमो॑ नमो॑ इषु॑कृद्भ्यो
 धन्व॑कृद्भ्यश्च वो॒ नमो॑ नमो॑ मृ॒गयु॑भ्यः श्व॒निभ्य॑श्च वो॒ नमो॑
 नमः॑ श्व॒भ्यः श्वप॑तिभ्यश्च वो॒ नमः॑ ॥४॥

नमो॑ भ॒वाय॑ च रु॒द्राय॑ च॒ नमः॑ श॒र्वाय॑ च पशु॑पतये च॒ नमो॑
 नील॑ग्रीवाय च शि॒तिका॑ण्ठाय च॒ नमः॑ कप॑र्दिने च॒ व्यु॑प्तकेशाय
 च॒ नमः॑ सह॒स्राक्षाय॑ च श॒तध॑न्वने च॒ नमो॑ गि॒रिशा॑य च
 शि॒पिवि॑ष्टाय च॒ नमो॑ मी॒ढुष्टे॑माय॒ चेषु॑मते च॒ नमो॑ ह॒स्वाय॑
 च वा॒मना॑य च॒ नमो॑ बृ॒हते॑ च॒ वर्षा॑यसे च॒ नमो॑ वृ॒द्धाय॑
 च सं॒वृध्व॑ने च॒ नमो॑ अ॒ग्रिया॑य च प्रथ॒माय॑ च॒ नमो॑ आ॒शवे॑
 चाजि॑राय च॒ नमः॑ शी॒घ्रिया॑य च॒ शी॒भ्याय॑ च॒ नमो॑ ऊ॒र्म्याय॑
 चाव॑स्वन्याय च॒ नमः॑ स्रो॒तस्या॑य च॒ द्वी॒प्याय॑ च॥५॥

नमो॑ ज्ये॒ष्ठाय॑ च क॒निष्ठा॑य च॒ नमः॑ पूर्॒वजा॑य चाप॒रजा॑य च॒

नमो॑ मध्य॒माय॑ चाप॒गल्भाय॑ च॒ नमो॑ जघ॒न्याय॑ च॒ बुध्नियाय॑
 च॒ नमः॑ सो॒भ्याय॑ च॒ प्रतिस॒र्याय॑ च॒ नमो॑ याम्या॑य च॒ क्षेम्या॑य
 च॒ नमः॑ उर्व॒र्याय॑ च॒ खल्या॑य च॒ नमः॑ श्लो॒क्याय॑ चावसा॒न्याय॑
 च॒ नमो॑ व॒न्याय॑ च॒ कक्ष्या॑य च॒ नमः॑ श्र॒वाय॑ च॒ प्रतिश्र॒वाय॑
 च॒ नमः॑ आ॒शुषे॑णाय॒ चाशु॑र॒थाय॑ च॒ नमः॑ शू॒राय॑ चावभि॒न्दते॑
 च॒ नमो॑ वर्मि॒णे च॒ वरू॒थिने॑ च॒ नमो॑ बि॒ल्मिने॑ च॒ कव॒चिने॑
 च॒ नमः॑ श्रु॒ताय॑ च॒ श्रुत॑से॒नाय॑ च॥६॥

नमो॑ दुन्दु॒भ्याय॑ चऽऽह॒न्याय॑ च॒ नमो॑ धृ॒ष्णवे॑ च॒ प्रमृ॑शाय॒
 च॒ नमो॑ दू॒ताय॑ च॒ प्रहि॑ताय॒ च॒ नमो॑ निष॒ङ्गिणे॑ चेषु॒धिम॑ते॒ च॒
 नम॑स्ती॒क्ष्णेष॑वे चऽऽयु॒धिने॑ च॒ नमः॑ स्वायु॒धाय॑ च॒ सुध॑न्वे॒
 च॒ नमः॑ सु॒त्याय॑ च॒ पथ्या॑य च॒ नमः॑ का॒ट्याय॑ च॒ नी॒प्याय॑
 च॒ नमः॑ सू॒द्याय॑ च॒ सर॒स्याय॑ च॒ नमो॑ ना॒द्याय॑ च॒ वैश॑न्ताय॒
 च॒ नमः॑ कू॒प्याय॑ चाव॒ट्याय॑ च॒ नमो॑ वर्ष्या॑य चाव॒र्ष्याय॑ च॒
 नमो॑ मे॒घ्याय॑ च॒ विद्यु॑त्याय॒ च॒ नमः॑ ई॒ध्रिया॑य चऽऽत॒प्याय॑ च॒
 नमो॑ वा॒त्याय॑ च॒ रेष्मि॑याय॒ च॒ नमो॑ वास्त॒व्याय॑ च॒ वास्तु॑पाय॒
 च॥७॥

नमः॑ सोमा॑य च॒ रु॒द्राय॑ च॒ नम॑स्ता॒म्राय॑ चा॒रु॒णाय॑ च॒ नमः॑
 श॒ङ्गाय॑ च॒ पशु॑प॒तये॑ च॒ नमः॑ उ॒ग्राय॑ च॒ भी॒माय॑ च॒ नमो॑
 अ॒ग्रेव॑धाय॒ च॒ दू॒रेव॑धाय॒ च॒ नमो॑ ह॒त्रे च॒ ह॒नीय॑से च॒ नमो॑
 वृ॒क्षेभ्यो॑ ह॒रि॒केशे॑भ्यो॒ नम॑स्ता॒राय॒ नमः॑ श॒म्भवे॑ च॒ मयो॑भवे॒ च॒
 नमः॑ शङ्क॒राय॑ च॒ मय॑स्क॒राय॑ च॒ नमः॑ शि॒वाय॑ च॒ शि॒वत॑राय॒

च नमस्तीर्थाय च कूल्याय च नमः पार्याय चावार्याय च
 नमः प्रतरणाय चोत्तरणाय च नमः आतार्याय चऽऽलाद्याय
 च नमः शष्याय च फेन्याय च नमः सिकत्याय च प्रवाह्याय
 च॥८॥

नमः इरिण्याय च प्रपथ्याय च नमः किंशिलाय च क्षयणाय
 च नमः कपर्दिने च पुलस्तये च नमो गोष्ठ्याय च गृह्याय
 च नमस्तल्प्याय च गेह्याय च नमः काट्याय च गह्वरेष्ठाय
 च नमो हृदय्याय च निवेष्याय च नमः पांसुव्याय च
 रजस्याय च नमः शुष्क्याय च हरित्याय च नमो लोप्याय
 चोलप्याय च नमः ऊर्व्याय च सूर्म्याय च नमः पुण्याय च
 पर्णशृङ्गाय च नमोऽपगुरमाणाय चाभिघ्नते च नमः आख्विदते
 च प्रख्विदते च नमो वः किरिकेभ्यो देवानां हृदयेभ्यो
 नमो विक्षीणकेभ्यो नमो विचिन्वत्केभ्यो नमः आनिर्हृतेभ्यो
 नमः आमीवत्केभ्यः॥९॥

द्रापे अन्धसस्पते दरिद्रनीललोहित। एषां पुरुषाणामेषां
 पशूनां मा भेर्माऽरो मो एषां किं चनऽऽममत्॥ या ते रुद्र
 शिवा तनूः शिवा विश्वाहंभेषजी। शिवा रुद्रस्य भेषजी तया
 नो मृड जीवसे॥ इमां रुद्राय तवसे कपर्दिने क्षयद्वीराय
 प्रभरामहे मतिम्॥ यथा नः शमसद्विपदे चतुष्पदे विश्वं
 पुष्टं ग्रामे अस्मिन्ननातुरम्॥ मृडा नो रुद्रोत नो मयस्कृधि
 क्षयद्वीराय नमसा विधेम ते। यच्छं च योश्च मनुरायजे

पिता तदश्याम् तव रुद्र प्रणीतौ॥ मा नो महान्तमुत मा
 नो अर्भकं मा न उक्षन्तमुत मा न उक्षितम्। मा नो
 वधीः पितरं मोत मातरं प्रिया मा नस्तनुवो रुद्र रीरिषः॥
 मा नस्तोके तनये मा न आयुषि मा नो गोषु मा नो
 अश्वेषु रीरिषः। वीरान्मा नो रुद्र भामितो वधीर्हविष्मन्तो
 नमसा विधेम ते॥ आरात्ते गोघ्न उत पूरुषघ्ने क्षयद्वीराय
 सुम्रमस्मे ते अस्तु। रक्षा च नो अधि च देव ब्रूहधा
 च नः शर्म यच्छ द्विबर्हाः॥ स्तुहि श्रुतं गर्तसदं युवानं
 मृगं न भीममुपहृत्तुमुग्रम्। मृडा जरित्रे रुद्र स्तवानो अन्य
 ते अस्मन्नि वपन्तु सेनाः॥ परिणो रुद्रस्य हेतिर्वृणक्तु
 परि त्वेषस्य दुर्मतिरघायोः। अव स्थिरा मघवद्व्यस्तनुष्व
 मीढ्वस्तोकाय तनयाय मृडय॥ मीढुष्टम शिवतम शिवो नः
 सुमना भव। परमे वृक्ष आयुधं निधाय कृत्तिं वसान् आ
 चर पिनाकं बिभ्रदा गहि॥ विकिरिद् विलोहित नमस्ते
 अस्तु भगवः। यास्ते सहस्रं हेतयोऽन्यमस्मन्नि वपन्तु
 ताः॥ सहस्राणि सहस्रधा बाहुवोस्तव हेतयः। तासामीशानो
 भगवः पराचीना मुखा कृधि॥१०॥

सहस्राणि सहस्रशो ये रुद्रा अधि भूम्याम्। तेषां
 सहस्रयोजनेऽव धन्वानि तन्मसि॥ अस्मिन् महत्यर्णवे-
 ऽन्तरिक्षे भवा अधि॥ नीलग्रीवाः शितिकण्ठाः शर्वा
 अधः, क्षमाचराः॥ नीलग्रीवाः शितिकण्ठा दिवः रुद्रा

उपश्रिताः॥ ये वृक्षेषु सस्मिञ्जरा नीलग्रीवा विलोहिताः॥
 ये भूतानामधिपतयो विशिखासः कपर्दिनः॥ ये अत्रेषु
 विविध्यन्ति पात्रेषु पिबन्तो जनान्॥ ये पथां पथिरक्षय
 ऐलबृदा यव्युधः॥ ये तीर्थानि प्रचरन्ति सूकावन्तो
 निषङ्गिणः॥ य एतावन्तश्च भूयांसश्च दिशो रुद्रा
 वितस्थिरे॥ तेषां सहस्रयोजनेऽव धन्वानि तन्मसि॥
 नमो रुद्रेभ्यो ये पृथिव्यां येऽन्तरिक्षे ये दिवि येषामन्नं
 वातो वरुणमिषवस्तेभ्यो दश प्राचीर्दश दक्षिणा दश
 प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं
 द्विष्मो यश्च नो द्वेष्टि तं वो जम्भे दधामि॥११॥

[त्र्यम्बकं यजामहे सुगन्धिं पुष्टिवर्धनम्। उर्वारुकमिव
 बन्धनान्मृत्योर्मुक्षीय माऽमृतात्॥ यो रुद्रो अग्नौ यो अप्सु
 य ओषधीषु यो रुद्रो विश्वा भुवनाऽऽविवेश तस्मै रुद्राय
 नमो अस्तु॥ तमुष्टुहि यः स्विषुः सुधन्वा यो विश्वस्य
 क्षयति भेषजस्य।

(ऋक्) यक्ष्वामहे सौमनसाय रुद्रं नमोभिर्देवमसुरं दुवस्य॥
 अयं मे हस्तो भगवानयं मे भगवत्तरः। अयं मे विश्वभेषजोऽयं
 शिवाभिर्मर्शनः॥

ये ते सहस्रमयुतं पाशा मृत्यो मर्त्याय हन्तवे। तान् यज्ञस्य
 मायया सर्वानव यजामहे। मृत्यवे स्वाहा मृत्यवे स्वाहा॥
 ओं नमो भगवते रुद्राय विष्णवे मृत्युर्मे पाहि। प्राणानां

ग्रन्थिरसि रुद्रो मां विशान्तकः। तेनान्नेनाप्यायस्व॥ नमो
रुद्राय विष्णवे मृत्युर्मे पाहि॥]

॥ॐ शान्तिः शान्तिः शान्तिः॥



॥ चमकप्रश्नः ॥

अग्राविष्णू सजोषसेमा वर्धन्तु वां गिरः। द्युमैर्वाजैभिरा-
गतम्॥ वाजंश्च मे प्रसवश्च मे प्रयतिश्च मे प्रसितिश्च मे
धीतिश्च मे क्रतुश्च मे स्वरश्च मे श्लोकश्च मे श्रावश्च मे श्रुतिश्च
मे ज्योतिश्च मे सुवश्च मे प्राणश्च मेऽपानश्च मे व्यानश्च
मेऽसुश्च मे चित्तं च म आधीतं च मे वाक्च मे मनश्च मे
चक्षुश्च मे श्रोत्रं च मे दक्षश्च मे बलं च म ओजश्च मे सहश्च
म आयुश्च मे जरा च म आत्मा च मे तनूश्च मे शर्म च
मे वर्म च मेऽङ्गानि च मेऽस्थानि च मे परूषि च मे
शरीराणि च मे॥

यो देवानां प्रथमं पुरस्ताद्विधाधियो रुद्रो महर्षिः।

हिरण्यगर्भं पश्यत जायमानं स नो देवः शुभया स्मृत्याः
संयुनक्तु॥

अनेन प्रथम-वार-जपेन भगवान् सर्वात्मकः महादेवः सुप्रीतः
सुप्रसन्नो वरदो भवतु॥१॥

ज्यैष्ठ्यं च म आधिपत्यं च मे मन्युश्च मे भामश्च मेऽमश्च
मेऽम्भश्च मे जेमा च मे महिमा च मे वरिमा च मे प्रथिमा

च॑ मे व॒र्ष्मा च॑ मे द्राघु॒या च॑ मे वृ॒द्धं च॑ मे वृ॒द्धिश्च॑ मे स॒त्यं
 च॑ मे श्र॒द्धा च॑ मे जग॑च्च मे धनं॑ च मे व॒शश्च॑ मे त्विषि॑श्च
 मे क्री॒डा च॑ मे मोद॑श्च मे जा॒तं च॑ मे जनि॑ष्यमाणं च मे
 सू॒क्तं च॑ मे सु॒कृतं॑ च॑ मे वि॒त्तं च॑ मे वे॒द्यं च॑ मे भू॒तं च॑ मे
 भवि॑ष्यच्च मे सु॒गं च॑ मे सु॒पथं॑ च म ऋ॒द्धं च॑ म ऋ॒द्धिश्च॑ मे
 क्लृ॒प्तं च॑ मे क्लृ॑प्तिश्च मे म॒तिश्च॑ मे सु॒म॒तिश्च॑ मे॥

यस्मा॒त्परं॑ नाप॑रमस्ति किञ्चि॒द्यस्मान्ना॒णीयो॑ न ज्यायो॑स्ति
 कश्चित्॑।

वृ॒क्ष इ॒व स्तब्धो॑ दि॒वि तिष्ठ॑त्येक॒स्तेने॒दं पूर्णं॑ पुरु॒षेण॑ सर्वम्॥
 अनेन॑ द्वितीय-वार-जपेन भगवान् सर्वात्मकः शिवः सुप्रीतः
 सुप्रसन्नो वरदो भवतु॥२॥

शं च॑ मे म॒यश्च॑ मे प्रि॒यं च॑ मेऽनु॒का॒मश्च॑ मे का॒मश्च॑ मे
 सौम॑न॒सश्च॑ मे भ॒द्रं च॑ मे श्रे॒यश्च॑ मे व॒स्यश्च॑ मे य॒शश्च॑ मे
 भग॑श्च मे द्रवि॑णं च मे य॒न्ता च॑ मे ध॒र्ता च॑ मे क्षे॒मश्च॑ मे
 धृ॒तिश्च॑ मे वि॒श्वं च॑ मे म॒हंश्च॑ मे सं॒विच्च॑ मे ज्ञा॒त्रं च॑ मे सू॒श्च॑ मे
 प्र॒सू॒श्च॑ मे सी॒रं च॑ मे ल॒यश्च॑ म ऋ॒तं च॑ मेऽमृ॒तं च॑ मेऽय॒क्ष्मं
 च॑ मेऽना॑मयच्च मे जी॒वातु॑श्च मे दी॒र्घायु॑त्वं च॑ मेऽन॑मि॒त्रं च॑
 मेऽभ॑यं च मे सु॒गं च॑ मे श॒यनं॑ च मे सू॒षा च॑ मे सु॒दिनं॑ च
 मे॥

न कर्म॑णा न प्र॒जया॑ धने॑न त्यागे॑नैके अमृ॒तत्व॑मा॒न॒शुः।
 परे॑ण नाकं निहि॑तं गुहा॑यां वि॒भ्राज॑दे॒तद्य॑तयो वि॒शन्ति॑॥

अनेन तृतीय-वार-जपेन भगवान् सर्वात्मकः श्री रुद्रः सुप्रीतः
सुप्रसन्नो वरदो भवतु॥३॥

ऊर्क् मे सूनृतां च मे पयश्च मे रसश्च मे घृतं च मे मधुं च
मे सग्धिश्च मे सपीतिश्च मे कृषिश्च मे वृष्टिश्च मे जैत्रं च
मे औद्भिद्यं च मे रयिश्च मे रायश्च मे पुष्टं च मे पुष्टिश्च मे
विभुं च मे प्रभुं च मे बहुं च मे भूयश्च मे पूर्णं च मे पूर्णतरं
च मेऽक्षितिश्च मे कूयवाश्च मेऽन्नं च मेऽक्षुच्च मे ब्रीहयश्च
मे यवांश्च मे माषांश्च मे तिलांश्च मे मुद्गाश्च मे खल्वांश्च मे
गोधूमांश्च मे मसुरांश्च मे प्रियङ्गवश्च मेऽणवश्च मे श्यामकांश्च
मे नीवारांश्च मे॥

वेदान्तविज्ञानसुनिश्चितार्थाः सन्न्यासयोगाद्यतयः शुद्धसत्त्वाः।

ते ब्रह्मलोके तु परान्तकाले परामृतात्परिमुच्यन्ति सर्वे॥

अनेन चतुर्थ-वार-जपेन भगवान् सर्वात्मकः शङ्करः सुप्रीतः
सुप्रसन्नो वरदो भवतु॥४॥

अश्मां च मे मृत्तिकां च मे गिरयश्च मे पर्वताश्च मे सिकताश्च
मे वनस्पतयश्च मे हिरण्यं च मेऽयश्च मे सीसं च मे त्रपुंश्च
मे श्यामं च मे लोहं च मेऽग्निश्च मे आपंश्च मे वीरुधंश्च
मे ओषधयश्च मे कृष्टपच्यं च मेऽकृष्टपच्यं च मे ग्राम्याश्च
मे पशवं आरण्याश्च यज्ञेन कल्पन्तां वित्तं च मे वित्तिश्च मे
भूतं च मे भूतिश्च मे वसुं च मे वसतिश्च मे कर्म च मे

शक्तिश्च मेऽर्थश्च म एमश्च म इतिश्च मे गतिश्च मे॥
 दहं विपापं परमेऽश्मभूतं यत्पुण्डरीकं पुरमध्यसंस्थम्।
 तत्रापि दहं गुगनं विशोकस्तस्मिन् यदन्तस्तदुपासितव्यम्॥
 अनेन पञ्चम-वार-जपेन भगवान् सर्वात्मकः नीललोहितः
 सुप्रीतः सुप्रसन्नो वरदो भवतु॥५॥

अग्निश्च म इन्द्रश्च मे सोमश्च म इन्द्रश्च मे सविता च म
 इन्द्रश्च मे सरस्वती च म इन्द्रश्च मे पूषा च म इन्द्रश्च मे
 बृहस्पतिश्च म इन्द्रश्च मे मित्रश्च म इन्द्रश्च मे वरुणश्च म
 इन्द्रश्च मे त्वष्टा च म इन्द्रश्च मे धाता च म इन्द्रश्च मे
 विष्णुश्च म इन्द्रश्च मेऽश्विनौ च म इन्द्रश्च मे मरुतश्च म
 इन्द्रश्च मे विश्वे च मे देवा इन्द्रश्च मे पृथिवी च म इन्द्रश्च
 मेऽन्तरिक्षं च म इन्द्रश्च मे द्यौश्च म इन्द्रश्च मे दिशश्च म
 इन्द्रश्च मे मूर्धा च म इन्द्रश्च मे प्रजापतिश्च म इन्द्रश्च मे॥
 यो वेदादौ स्वरः प्रोक्तो वेदान्ते च प्रतिष्ठितः।

तस्य प्रकृतिलीनस्य यः परः स महेश्वरः॥

अनेन षष्ठम-वार-जपेन भगवान् सर्वात्मकः ईशानः सुप्रीतः
 सुप्रसन्नो वरदो भवतु॥६॥

अंशुश्च मे रश्मिश्च मेऽदाभ्यश्च मेऽधिपतिश्च म उपांशुश्च
 मेऽन्तर्यामश्च म ऐन्द्रवायवश्च मे मैत्रावरुणश्च म आश्विनश्च
 मे प्रतिप्रस्थानश्च मे शुक्रश्च मे मन्थी च म आग्रयणश्च मे
 वैश्वदेवश्च मे ध्रुवश्च मे वैश्वानरश्च म ऋतुग्रहाश्च मेऽतिग्राह्याश्च

म ऐन्द्राग्रश्च मे वैश्वदेवश्च मे मरुत्वतीयाश्च मे माहेन्द्रश्च
म आदित्यश्च मे सावित्रश्च मे सारस्वतश्च मे पौष्णश्च मे
पालीवतश्च मे हारियोजनश्च मे॥

सद्योजातं प्रपद्यामि सद्योजाताय वै नमो नमः।

भवे भवे नाति भवे भवस्व माम्। भवोद्धवाय नमः॥

अनेन सप्तम-वार-जपेन भगवान् सर्वात्मकः विजयः सुप्रीतः
सुप्रसन्नो वरदो भवतु॥७॥

इध्मश्च मे बर्हिश्च मे वेदिश्च मे धिष्ण्याश्च मे स्रुचश्च मे
चमसाश्च मे ग्रावाणश्च मे स्वरवश्च म उपरवाश्च मेऽधिषवणे च
मे द्रोणकलशश्च मे वायव्यानि च मे पूतभृच्च म आधवनीयश्च
म आग्नीध्रं च मे हविर्धानं च मे गृहाश्च मे सदश्च मे
पुरोडाशाश्च मे पचताश्च मेऽवभृथश्च मे स्वगाकारश्च मे॥

वामदेवाय नमो ज्येष्ठाय नमः श्रेष्ठाय नमो रुद्राय नमः
कालाय नमः कलविकरणाय नमो बलविकरणाय नमो
बलाय नमो बलप्रमथनाय नमः सर्वभूतदमनाय नमो
मनोन्मनाय नमः॥

अनेन अष्टम-वार-जपेन भगवान् सर्वात्मकः भीमः सुप्रीतः
सुप्रसन्नो वरदो भवतु॥८॥

अग्निश्च मे घर्मश्च मेऽर्कश्च मे सूर्यश्च मे प्राणश्च मेऽश्वमेधश्च मे
पृथिवी च मेऽदितिश्च मे दितिश्च मे द्यौश्च मे शक्ररीरङ्गुलयो
दिशश्च मे यज्ञेन कल्पन्तामृक् मे सामं च मे स्तोमंश्च

मे॒ यजु॑श्च मे॒ दी॒क्षा च॑ मे॒ तप॑श्च म ऋ॒तुश्च॑ मे॒ व्र॒तं च॑
मे॒ऽहो॒रा॒त्रयो॑र्वृ॒ष्ट्या बृ॑ह॒द्रथ॑न्त॒रे च॑ मे॒ य॒ज्ञेन॑ कल्पेताम्॥

अ॒घोरे॑भ्योऽथ॒ घोरे॑भ्यो॒ घो॒र॒घो॒र॒तरे॑भ्यः।

सर्वे॑भ्यः सर्व॑शर्वे॑भ्यो॒ नम॑स्ते अस्तु रु॒द्ररू॒पेभ्यः॥

अनेन नवम-वार-जपेन भगवान् सर्वात्मकः देवदेवः सुप्रीतः
सुप्रसन्नो वरदो भवतु॥९॥

गर्भा॑श्च मे॒ व॒त्साश्च॑ मे॒ त्र्यवि॑श्च मे॒ त्र्य॒वी च॑ मे॒ दि॒त्य॒वाच्च॑
मे॒ दि॒त्यौ॒ही च॑ मे॒ पश्चा॑विश्च मे॒ पश्चा॒वी च॑ मे॒ त्रि॒व॒त्सश्च॑ मे॒
त्रि॒व॒त्सा च॑ मे॒ तु॒र्य॒वाच्च॑ मे॒ तु॒र्यौ॒ही च॑ मे॒ प॒ष्ठ॒वाच्च॑ मे॒ प॒ष्ठौ॒ही च॑
म॒ उ॒क्षा च॑ मे॒ व॒शा च॑ म॒ ऋ॒षभ॑श्च मे॒ वे॒हच्च॑ मे॒ऽनु॒ङ्गा च॑ मे॒ धे॒नुश्च॑
म॒ आ॒यु॒र्य॒ज्ञेन॑ कल्पतां प्रा॒णो य॒ज्ञेन॑ कल्पतामपा॒नो य॒ज्ञेन॑
कल्पतां व्या॒नो य॒ज्ञेन॑ कल्पतां चक्षु॑र्य॒ज्ञेन॑ कल्पतां॒ऽश्रो॒त्रं
य॒ज्ञेन॑ कल्पतां॒ मनो॑ य॒ज्ञेन॑ कल्पतां॒ वा॒ग्य॒ज्ञेन॑ कल्पतामा॒त्मा
य॒ज्ञेन॑ कल्पतां॒ य॒ज्ञो य॒ज्ञेन॑ कल्पताम्॥

तत्पु॑रुषाय वि॒द्महे॑ महादे॒वाय॑ धीमहि। तन्नो॑ रु॒द्रः प्र॒चो॒दया॑त्॥

अनेन दशम-वार-जपेन भगवान् सर्वात्मकः भवोद्भवः सुप्रीतः
सुप्रसन्नो वरदो भवतु॥१०॥

एका॑ च मे॒ ति॒स्रश्च॑ मे॒ पश्च॑ च मे॒ स॒प्त च॑ मे॒ नव॑ च म॒
एका॑दश च मे॒ त्रयो॑दश च मे॒ पश्च॑दश च मे॒ स॒प्तद॑श च
मे॒ नव॑दश च म॒ एक॑विं॒शतिश्च॑ मे॒ त्रयो॑विं॒शतिश्च॑ मे॒
पश्च॑विं॒शतिश्च॑ मे॒ स॒प्तविं॑शतिश्च मे॒ नव॑विं॒शतिश्च॑ म॒

एकत्रिंशच्च मे त्रयस्त्रिंशच्च मे चतस्रश्च मेऽष्टौ च मे
 द्वादश च मे षोडश च मे विंशतिश्च मे चतुर्विंशतिश्च
 मेऽष्टाविंशतिश्च मे द्वात्रिंशच्च मे षट्त्रिंशच्च मे
 चत्वारिंशच्च मे चतुश्चत्वारिंशच्च मेऽष्टाचत्वारिंशच्च
 मे वाजश्च प्रसवश्चापिजश्च क्रतुश्च सुवश्च मूर्धा च
 व्यश्रियश्चान्त्यायनश्चान्त्यश्च भौवनश्च भुवनश्चाधिपतिश्च॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणो-
 ऽधिपतिर्ब्रह्मा शिवो मे अस्तु सदाशिवोम्॥

अनेन एकादश-वार-जपेन भगवान् सर्वात्मकः
 आदित्यात्मकः श्री रुद्रः सुप्रीतः सुप्रसन्नो वरदो भवतु॥११॥

[इडा देवहर्मनुर्यज्ञनीर्बृहस्पतिरुक्थामदानि शसिषद्विश्वे-
 देवाः सूक्तवाचः पृथिवि मातर्मा मा हिंसीर्मधु मनिष्ये
 मधु जनिष्ये मधु वक्ष्यामि मधु वदिष्यामि मधुमतीं देवेभ्यो
 वाचमुद्यासं शुश्रूषेण्यां मनुष्येभ्यस्तं मा देवा अं वन्तु
 शोभायै पितरोऽनुमदन्तु॥]

॥ॐ शान्तिः शान्तिः शान्तिः॥



॥ रुद्रपदपाठः ॥

ॐ। गुणानाम्। त्वा। गुणपतिमिति गुण-पतिम्। हवामहे।
 कविम्। कवीनाम्। उपमश्रवस्तममित्युपमश्रवः-तमम्॥
 ज्येष्ठराजमिति ज्येष्ठ-राजम्। ब्रह्मणाम्। ब्रह्मणः। पते।

एति॑। नः॑। शृ॒ण्वन्। ऊ॒तिभि॑रित्यूति॒-भिः॑। सी॒द। सा॒द॑नम्॥
 नमः॑। ते॒। रु॒द्र। म॒न्यवे॑। उ॒तो इति॑। ते॒। इष॑वे। नमः॑॥
 नमः॑। ते॒। अ॒स्तु। ध॒न्व॑ने। बा॒हुभ्या॑मिति॑ बा॒हु-भ्या॑म्।
 उ॒त। ते॒। नमः॑॥ या॒। ते॒। इषुः॑। शि॒वत॑मेति॑ शि॒व-त॑मा।
 शि॒वम्। ब॒भूव॑। ते॒। ध॒नुः॑॥ शि॒वा। श॒र॒व्या॑। या॒। तव॑।
 तया॑। नः॑। रु॒द्र। मृ॒डय॑॥ या॒। ते॒। रु॒द्र। शि॒वा। त॒नूः।
 अघो॑रा। अपा॑पकाशिनीत्यपा॑प-काशिनी॑॥ तया॑। नः॑। त॒नुवा॑।
 श॒न्त॑मयेति॑ श॒म-त॑मया॒। गि॒रि॑श॒न्तेति॑ गि॒रि-श॒न्त॑। अ॒भीति॑।
 चा॒क॒शी॒हि॑॥ या॒म्। इषु॑म्। गि॒रि॑श॒न्तेति॑ गि॒रि-श॒न्त॑। ह॒स्ते॑।
 (१)

बि॒भर्षि॑। अस्त॑वे॥ शि॒वाम्। गि॒रि॒त्रेति॑ गि॒रि-त्र॑। ताम्।
 कुरु॑। मा॒। हि॒॒सीः। पु॒रुष॑म्। जग॑त्॥ शि॒वेन॑। वच॑सा।
 त्वा॒। गि॒रि॑श॒। अ॒च्छा॑। व॒दाम॑सि॥ यथा॑। नः॑। सर्व॑म्। इत्।
 जग॑त्। अ॒य॒क्ष्मम्। सु॒मना॒ इति॑ सु॒-मना॑ः। अस॑त्॥ अधी॑ति।
 अ॒वोच॑त्। अ॒धि॒व॒क्तेत्य॑धि॒-व॒क्ता॑। प्र॒थ॒मः। दै॒व्यः। भि॒षक्॥
 अही॑न्। च॒। सर्वा॑न्। ज॒म्भ॒यन्। सर्वा॑ः। च॒। या॒तु॒धा॒न्य॑ इति॑
 या॒तु-धा॒न्यः॥ असौ॑। यः। ताम्रः॑। अ॒रु॒णः। उ॒त। ब॒भ्रुः।
 सु॒म॒ङ्ग॒ल॒ इति॑ सु॒-म॒ङ्ग॒लः॥ ये॒। च॒। इ॒माम्। रु॒द्राः। अ॒भि॒तः।
 दि॒क्षु॑। (२)

श्रि॒ताः। स॒ह॒स्र॒श इति॑ सह॒स्र-शः॑। अवे॑ति। ए॒षाम्। हे॒डः।
 ई॒म॒हे॑॥ असौ॑। यः। अ॒व॒स॒र्प॒तीत्य॑व॒-स॒र्प॒ति॑। नील॑ग्रीव॒ इति॑

नील-ग्रीवः। विलोहित इति वि-लोहितः॥ उत। एनम्। गोपा
इति गो-पाः। अदृशन्। अदृशन्। उदहार्य इत्युद-हार्यः॥ उत।
एनम्। विश्वा। भूतानि। सः। दृष्टः। मृडयाति। नः॥ नमः।
अस्तु। नीलग्रीवायेति नील-ग्रीवाय। सहस्राक्षायेति सहस्र-
अक्षाय। मीढुषे॥ अथो इति। ये। अस्य। सत्त्वाः। अहम्।
तेभ्यः। अकरम्। नमः॥ प्रेति। मुञ्च। धन्वनः। त्वम्। उभयोः।

आर्त्त्रियोः। ज्याम्॥ याः। च। ते। हस्ते। इषवः। (३)
परेति। ताः। भगव इति भग-वः। वप॥ अवतत्येत्यव-तत्य।
धनुः। त्वम्। सहस्राक्षेति सहस्र-अक्ष। शतेषुध इति शत-
इषुधे॥ निशीर्येति नि-शीर्य। शल्यानाम्। मुखा। शिवः। नः।
सुमना इति सु-मनाः। भव॥ विज्यमिति वि-ज्यम्। धनुः।
कपर्दिनः। विशल्य इति वि-शल्यः। बाणवानिति बाण-वान्।
उत॥ अनेशन्। अस्य। इषवः। आभुः। अस्य। निषङ्गथिः॥
या। ते। हेतिः। मीढुष्टमेति मीढुः-तम्। हस्ते। बभूव। ते।
धनुः॥ तया। अस्मान्। विश्वतः। त्वम्। अयक्ष्मया। परीति।
भुज॥ नमः। ते। अस्तु। आयुधाय। अनाततायेत्यना-तताय।
धृष्णवे॥ उभाभ्याम्। उत। ते। नमः। बाहुभ्यामिति बाहु-
भ्याम्। तव। धन्वने॥ परीति। ते। धन्वनः। हेतिः। अस्मान्।
वृणक्तु। विश्वतः॥ अथो इति। यः। इषुधिरितीषु-धिः। तव।
आरे। अस्मत्। नीति। धेहि। तम्॥ (४)

नमः। हिरण्यबाहव इति हिरण्य-बाहवे। सेनान्य इति

सेना-न्ये। दिशाम्। च। पतये। नमः। नमः। वृक्षेभ्यः।
 हरिकेशेभ्य इति हरि-केशेभ्यः। पशूनाम्। पतये। नमः।
 नमः। सस्मिञ्जराय। त्विषीमत् इति त्विषी-मत्ते। पृथीनाम्।
 पतये। नमः। नमः। बभ्रुशाय। विव्याधिन् इति वि-व्याधिने।
 अन्नानाम्। पतये। नमः। नमः। हरिकेशायेति हरि-केशाय।
 उपवीतिन् इत्युप-वीतिने। पुष्टानाम्। पतये। नमः। नमः।
 भवस्य। हेत्यै। जगताम्। पतये। नमः। नमः। रुद्राय।
 आतताविन् इत्या-तताविने। क्षेत्राणाम्। पतये। नमः। नमः।
 सूताय। अहन्त्याय। वनानाम्। पतये। नमः। नमः। (५)
 रोहिताय। स्थपतये। वृक्षाणाम्। पतये। नमः। नमः। मन्त्रिणे।
 वाणिजाय। कक्षाणाम्। पतये। नमः। नमः। भुवन्तये।
 वारिवस्कृतायेति वारिवः-कृताय। ओषधीनाम्। पतये।
 नमः। नमः। उच्चैर्घोषायेत्युच्चैः-घोषाय। आक्रन्दयत् इत्या-
 क्रन्दयते। पत्तीनाम्। पतये। नमः। नमः। कृत्स्नवीतायेति
 कृत्स्न-वीताय। धावते। सत्त्वनाम्। पतये। नमः॥ (६)
 नमः। सहमानाय। निव्याधिन् इति नि-व्याधिने।
 आव्याधिनीनामित्या-व्याधिनीनाम्। पतये। नमः। नमः।
 ककुभाय। निषङ्गिण इति नि-सङ्गिने। स्तेनानाम्। पतये।
 नमः। नमः। निषङ्गिण इति नि-सङ्गिने। इषुधिमत इतीषुधि-
 मते। तस्कराणाम्। पतये। नमः। नमः। वञ्चते। परिवञ्चते
 इति परि-वञ्चते। स्तायूनाम्। पतये। नमः। नमः। निचेरव

इति॑ नि-चे॒रवे॑। परि॒च॒रायेति॑ परि-च॒राय॑। अर॑ण्यानाम्।
 पत॑ये। नमः॑। नमः॑। सू॒का॒वि॒भ्य इति॑ सू॒का॒वि॒भ्यः॑।
 जिघा॑स॒ञ्च इति॑ जिघा॑स॒त्-भ्यः॑। मु॒ष्ण॒ताम्। पत॑ये।
 नमः॑। नमः॑। अ॒सि॒म॒ञ्च इत्य॑सि॒म॒त्-भ्यः॑। न॒क्तम्। चर॑ञ्च
 इति॑ चर॑त्-भ्यः॑। प्र॒कृ॒न्ता॒नामिति॑ प्र-कृ॒न्ता॒नाम्। पत॑ये। नमः॑।
 नमः॑। उ॒ष्णी॒षिणै॑। गि॒रि॒च॒रायेति॑ गि॒रि॒च॒राय॑। कु॒लु॒श्चाना॑म्।
 पत॑ये। नमः॑। नमः॑। (७)

इ॒षु॒म॒ञ्च इती॑षु॒म॒त्-भ्यः॑। ध॒न्वा॒वि॒भ्य इति॑ ध॒न्वा॒वि॒भ्यः॑।
 च॒। वः॒। नमः॑। नमः॑। आ॒त॒न्वा॒ने॒भ्य इत्या॑-त॒न्वा॒ने॒भ्यः॑।
 प्र॒ति॒द॒धा॒ने॒भ्य इति॑ प्र॒ति॒द॒धा॒ने॒भ्यः॑। च॒। वः॒। नमः॑। नमः॑।
 आ॒य॒च्छ॑ञ्च इत्या॑य॒च्छ॑त्-भ्यः॑। वि॒सृ॒ज॒ञ्च इति॑ वि॒सृ॒ज॒त्-भ्यः॑।
 च॒। वः॒। नमः॑। नमः॑। अ॒स्य॑ञ्च इत्य॑स्य॑त्-भ्यः॑। वि॒ध्य॑ञ्च
 इति॑ वि॒ध्य॑त्-भ्यः॑। च॒। वः॒। नमः॑। नमः॑। आ॒सी॒ने॒भ्यः॑।
 श॒या॒ने॒भ्यः॑। च॒। वः॒। नमः॑। नमः॑। स्व॒प॒ञ्च इति॑ स्व॒प॒त्-भ्यः॑।
 जा॒ग्र॑ञ्च इति॑ जा॒ग्र॑त्-भ्यः॑। च॒। वः॒। नमः॑। नमः॑। ति॒ष्ठ॑ञ्च
 इति॑ ति॒ष्ठ॑त्-भ्यः॑। धा॒व॑ञ्च इति॑ धा॒व॑त्-भ्यः॑। च॒। वः॒। नमः॑।
 नमः॑। स॒भा॒भ्यः॑। स॒भा॒प॑ति॒भ्य इति॑ स॒भा॒प॑ति॒भ्यः॑। च॒। वः॒।
 नमः॑। नमः॑। अ॒श्वे॑भ्यः॑। अ॒श्व॑पति॒भ्य इत्य॑श्व॑पति॒भ्यः॑। च॒।
 वः॒। नमः॑॥ (८)

नमः॑। आ॒व्या॒धि॒नी॑भ्य इत्या॑-व्या॒धि॒नी॑भ्यः॑। वि॒वि॒ध्य॑न्ती॒भ्य इति॑ वि-वि॒ध्य॑न्ती॒भ्यः॑। च॒। वः॒। नमः॑। नमः॑। उ॒ग॑णा॒भ्यः॑।
 तृ॒ह॒ती॒भ्यः॑। च॒। वः॒। नमः॑। नमः॑। गृ॒त्से॒भ्यः॑। गृ॒त्स॑प॑ति॒भ्य

इति॑ गृत्स॑पति॒-भ्यः॒। च॒। वः॒। नमः॑। नमः॑। ब्रात॑भ्यः।
 ब्रात॑पति॒भ्य इति॑ ब्रात॑पति॒-भ्यः॒। च॒। वः॒। नमः॑। नमः॑।
 गु॒णेभ्यः॑। गु॒णप॑ति॒भ्य इति॑ गु॒णप॑ति॒-भ्यः॒। च॒। वः॒। नमः॑।
 नमः॑। वि॒रूपे॑भ्यः। वि॒श्वरूपे॑भ्य॒ इति॑ वि॒श्व-रूपे॑भ्यः॒। च॒। वः॒।
 नमः॑। नमः॑। म॒हद्भ्य॒ इति॑ म॒हत्-भ्यः॒। क्षु॒ल्लके॑भ्यः॒। च॒। वः॒।
 नमः॑। नमः॑। र॒थिभ्य॒ इति॑ र॒थि-भ्यः॒। अ॒रथे॑भ्यः॒। च॒। वः॒।
 नमः॑। नमः॑। रथे॑भ्यः॒। (९)

रथ॑पति॒भ्य इति॑ रथ॑पति॒-भ्यः॒। च॒। वः॒। नमः॑। नमः॑। सेना॑भ्यः।
 सेना॑नि॒भ्य इति॑ सेना॑नि॒-भ्यः॒। च॒। वः॒। नमः॑। नमः॑। क्ष॒त्तृभ्य॒
 इति॑ क्ष॒तृ-भ्यः॒। स॒ङ्ग॒हीतृ॑भ्य॒ इति॑ स॒ङ्ग॒हीतृ॑-भ्यः॒। च॒। वः॒। नमः॑।
 नमः॑। तक्ष॑भ्य॒ इति॑ तक्ष॑-भ्यः॒। र॒थका॑रेभ्य॒ इति॑ रथ॑-का॒रेभ्यः॒।
 च॒। वः॒। नमः॑। नमः॑। कु॒ला॒लेभ्यः॑। क॒र्मरि॑भ्यः॒। च॒। वः॒। नमः॑।
 नमः॑। पु॒ञ्जिष्टे॑भ्यः॒। नि॒षादे॑भ्यः॒। च॒। वः॒। नमः॑। नमः॑। इ॒षुकृ॑द्भ्य॒
 इति॑ इ॒षुकृ॑त्-भ्यः॒। ध॒न्व॒कृ॑द्भ्य॒ इति॑ ध॒न्व॒कृ॑त्-भ्यः॒। च॒। वः॒। नमः॑।
 नमः॑। मृ॒ग॒युभ्य॒ इति॑ मृ॒ग॒यु-भ्यः॒। श्व॒निभ्य॒ इति॑ श्व॒नि-भ्यः॒।
 च॒। वः॒। नमः॑। नमः॑। श्व॒भ्य इति॑ श्व॒-भ्यः॒। श्व॑प॒तिभ्य॒ इति॑
 श्व॑प॒ति-भ्यः॒। च॒। वः॒। नमः॑॥ (१०)

नमः॑। भ॒वाय॑। च॒। रु॒द्राय॑। च॒। नमः॑। श॒र्वाय॑। च॒। प॒शुप॑त॒य
 इति॑ प॒शु-प॑त॒ये। च॒। नमः॑। नी॒ल॒ग्री॒वाये॑ति॒ नी॒ल॒-ग्री॒वाय॑।
 च॒। शि॒ति॒क॒ण्ठा॑येति॒ शि॒ति॒-क॒ण्ठा॑य॒। च॒। नमः॑। क॒प॒र्दि॒ने॑।
 च॒। व्यु॑प्त॒केशा॑येति॒ व्यु॑प्त॒-केशा॑य॒। च॒। नमः॑। स॒ह॒स्रा॒क्षाये॑ति॒
 स॒ह॒स्र॒-अ॒क्षा॑य॒। च॒। श॒त॒ध॒न्व॒न॒ इति॑ श॒त॒-ध॒न्व॒ने॒। च॒। नमः॑।

गिरि॒शाय॑। च। शि॒पि॒वि॒ष्टाये॑ति शि॒पि-वि॒ष्टाय॑। च। नमः॑।
मी॒दुष्ट॑मा॒येति॑ मी॒दुः-त॒माय॑। च। इ॒ष्टुम॑त॒ इती॑ष्टु-म॒ते। च।
नमः॑। ह्र॒स्वाय॑। च। वा॒मना॑य। च। नमः॑। बृ॒हते॑। च। वर्षी॑यसे।
च। नमः॑। वृ॒द्धाय॑। च। सं॒वृ॒ध्वन् इति॑ सम्-वृ॒ध्वने॑। च। (११)
नमः॑। अ॒ग्नि॒याय॑। च। प्र॒थ॒माय॑। च। नमः॑। आ॒श्वे॑। च।
अ॒जि॒राय॑। च। नमः॑। शी॒घ्रि॒याय॑। च। शी॒भ्याय॑। च।
नमः॑। ऊ॒र्म्याय॑। च। अ॒व॒स्व॒न्याये॑त्य॒व-स्व॒न्याय॑। च। नमः॑।
स्रो॒त॒स्याय॑। च। द्वी॒प्याय॑। च॥ (१२)

नमः॑। ज्ये॒ष्ठाय॑। च। क॒नि॒ष्ठाय॑। च। नमः॑। पू॒र्वजा॑येति
पू॒र्व-जा॑य। च। अ॒पर॒जाये॑त्य॒पर-जा॑य। च। नमः॑। म॒ध्य॒माय॑।
च। अ॒प॒ग॒ल्भाये॑त्य॒प-ग॒ल्भाय॑। च। नमः॑। ज॒घ॒न्याय॑।
च। बु॒ध्रि॒याय॑। च। नमः॑। सो॒भ्याय॑। च। प्र॒ति॒स॒र्याये॑ति
प्र॒ति-स॒र्याय॑। च। नमः॑। या॒म्याय॑। च। क्षे॒म्याय॑। च।
नमः॑। उ॒र्व॒र्याय॑। च। ख॒ल्याय॑। च। नमः॑। श्लो॒क्याय॑।
च। अ॒व॒सा॒न्याये॑त्य॒व-सा॒न्याय॑। च। नमः॑। व॒न्याय॑। च।
क॒क्ष्याय॑। च। नमः॑। श्र॒वाय॑। च। प्र॒ति॒श्र॒वाये॑ति प्र॒ति-श्र॒वाय॑।
च। (१३)

नमः॑। आ॒शु॒षे॒णाये॑त्या॒शु-से॒नाय॑। च। आ॒शु॒र॒थाये॑त्या॒शु-र॒थाय॑।
च। नमः॑। शू॒राय॑। च। अ॒व॒भि॒न्द॒त इत्य॑व॒भि॒न्द॒ते। च। नमः॑।
व॒र्मि॒णे॑। च। व॒रू॒थि॒ने॑। च। नमः॑। बि॒ल्मि॒ने॑। च। क॒व॒चि॒ने॑।
च। नमः॑। श्रु॒ताय॑। च। श्रु॒त॒से॒नाये॑ति श्रु॒त-से॒नाय॑। च॥ (१४)

नमः। दु॒न्दु॒भ्या॑य। च। आ॒ह॒न॒न्या॑येत्या॒-ह॒न॒न्या॑य। च। नमः।
 धृ॒ष्ण॒वे॑। च। प्र॒मृ॒शा॒येति॑ प्र-मृ॒शाय॑। च। नमः। दू॒ताय॑। च।
 प्रहि॑ता॒येति॑ प्र-हि॒ताय॑। च। नमः। नि॒षङ्गि॑ण॒ इति॑ नि-सङ्गि॑ने॒।
 च। इ॒षु॒धि॒मत॑ इती॒षु॒धि॒-मते॑। च। नमः। ती॒क्ष्णेष॑व॒ इति॑
 ती॒क्ष्ण-इ॒ष॒वे॑। च। आ॒यु॒धि॒ने॑। च। नमः। स्वा॒यु॒धा॒येति॑ सु-
 आ॒यु॒धाय॑। च। सु॒ध॒न्व॒न॒ इति॑ सु-ध॒न्व॒ने॑। च। नमः। सु॒त्या॑य।
 च। प॒थ्या॑य। च। नमः। का॒ट्या॑य। च। नी॒प्या॑य। च। नमः।
 सू॒द्या॑य। च। स॒र॒स्या॑य। च। नमः। ना॒द्या॑य। च। वै॒श॒न्ता॑य।
 च। (१५)

नमः। कू॒प्या॑य। च। अ॒व॒ट्या॑य। च। नमः। वर्ष्पा॑य। च।
 अ॒व॒र्ष्पा॑य। च। नमः। मे॒घ्या॑य। च। वि॒द्यु॒त्या॑येति॑ वि-द्यु॒त्या॑य।
 च। नमः। ई॒ध्रिया॑य। च। आ॒त॒प्या॑येत्या॒-त॒प्या॑य। च। नमः।
 वा॒त्या॑य। च। रे॒ष्मिया॑य। च। नमः। वा॒स्त॒व्या॑य। च।
 वा॒स्तु॒पा॒येति॑ वास्तु-पाय॑। च॥ (१६)

नमः। सो॒मा॑य। च। रु॒द्राय॑। च। नमः। ताम्रा॑य। च। अ॒रु॒णाय॑।
 च। नमः। श॒ङ्गा॑य। च। प॒शु॒प॒त॑य॒ इति॑ पशु-प॒त॑ये। च।
 नमः। उ॒ग्रा॑य। च। भी॒मा॑य। च। नमः। अ॒ग्रे॒व॒धा॒येत्य॑ग्रे-व॒धाय॑।
 च। दू॒रे॒व॒धा॒येति॑ दू॒रे॒व॒धाय॑। च। नमः। ह॒त्रे॑। च। ह॒नी॒य॒से॑।
 च। नमः। वृ॒क्षे॒भ्यः॑। हरि॑केशे॒भ्य॒ इति॑ हरि॑-के॒शे॒भ्यः॑। नमः।
 ता॒रा॑य। नमः। श॒म्भ॒व॒ इति॑ शम्-भ॒वे॑। च। म॒यो॒भ॒व॒ इति॑ मयः-
 भ॒वे॑। च। नमः। श॒ङ्क॒रा॒येति॑ शम्-क॒राय॑। च। म॒य॒स्क॒रा॒येति॑

मयः-कराय। च। नमः। शिवाय। च। शिवतरायेति शिव-
तराय। च। (१७)

नमः। तीर्थाय। च। कूल्याय। च। नमः। पार्याय।
च। अवार्याय। च। नमः। प्रतरणायेति प्र-तरणाय।
च। उत्तरणायेत्युत्-तरणाय। च। नमः। आतार्यायेत्या-
तार्याय। च। आलाद्यायेत्या-लाद्याय। च। नमः। शष्याय।
च। फेन्याय। च। नमः। सिकत्याय। च। प्रवाह्यायेति
प्र-वाह्याय। च॥ (१८)

नमः। इरिण्याय। च। प्रपथ्यायेति प्र-पथ्याय। च। नमः।
किंशिलाय। च। क्षयणाय। च। नमः। कपर्दिने। च।
पुलस्तये। च। नमः। गोष्ठायेति गो-स्थाय। च। गृह्याय।
च। नमः। तल्प्याय। च। गेह्याय। च। नमः। काट्याय।
च। गह्वरेष्ठायेति गह्वरे-स्थाय। च। नमः। हृदय्याय। च।
निवेष्यायेति नि-वेष्याय। च। नमः। पांसव्याय। च।
रजस्याय। च। नमः। शुष्क्याय। च। हरित्याय। च। नमः।
लोप्याय। च। उलप्याय। च। (१९)

नमः। ऊर्व्याय। च। सूर्म्याय। च। नमः। पुर्ण्याय। च।
पर्णशद्यायेति पर्ण-शद्याय। च। नमः। अपगुरमाणायेत्यप-
गुरमाणाय। च। अभिघ्नत इत्यभि-घ्नते। च। नमः। आख्विदत
इत्या-ख्विदते। च। प्रख्विदत इति प्र-ख्विदते। च। नमः। वः।
किरिकेभ्यः। देवानाम्। हृदयेभ्यः। नमः। विक्षीणकेभ्य इति

वि-क्षी॒णके॒भ्यः। नमः॑। वि॒चि॒न्व॒त्के॒भ्य इति॑ वि-चि॒न्व॒त्के॒भ्यः।
नमः॑। आ॒नि॒रु॒ह॒ते॒भ्य इत्या॑निः-ह॒ते॒भ्यः। नमः॑। आ॒मी॒व॒त्के॒भ्य
इत्या॑-मी॒व॒त्के॒भ्यः॥ (२०)

द्रा॒पै। अ॒न्ध॒सः। प॒ते। द॒रि॒द्रत्। नि॒ल॒लो॒हि॒तेति॑ नी॒ल॒-लो॒हि॒त्॥
ए॒षाम्। पु॒रु॒षा॒णाम्। ए॒षाम्। प॒शूना॑म्। मा। भेः। मा। अ॒रः।
मो इति॑। ए॒षाम्। किम्। च॒न। आ॒म॒म॒त्॥ या। ते। रु॒द्र।
शि॒वा। त॒नूः। शि॒वा। वि॒श्वा॒ह॒भे॒ष॒जीति॑ वि॒श्वा॒ह॒-भे॒ष॒जी॥
शि॒वा। रु॒द्रस्य॑। भे॒ष॒जी। तया॑। नः। मृ॒डा। जी॒व॒से॑॥ इ॒माम्।
रु॒द्राय॑। त॒व॒से॑। क॒प॒र्दि॒ने॑। क्ष॒य॒द्वी॒रा॒येति॑ क्ष॒य॒त्-वी॒रा॒य।
प्रेति॑। भ॒रा॒म॒हे। म॒तिम्॥ यथा॑। नः। श॒म्। अ॒स॒त्। द्वि॒प॒द
इति॑ द्वि-प॒दे॑। च॒तु॒ष्प॒द इति॑ च॒तुः-प॒दे। वि॒श्वम्। पु॒ष्टम्।
ग्रा॒मे॑। अ॒स्मिन्। (२१)

अ॒ना॒तु॒र॒मि॒त्यना॑-तु॒र॒म्॥ मृ॒डा। नः। रु॒द्र। उ॒ता। नः। म॒यः।
कृ॒धि। क्ष॒य॒द्वी॒रा॒येति॑ क्ष॒य॒त्-वी॒रा॒य। नम॑सा। वि॒धे॒म्। ते॑॥
यत्। श॒म्। च। योः। च। म॒नुः। आ॒य॒ज इत्या॑-य॒जे। पि॒ता।
तत्। अ॒श्या॒म्। तव॑। रु॒द्र। प्र॒णी॒ता॒वि॒ति प्र-नी॒तौ॥ मा। नः।
म॒हान्त॑म्। उ॒ता। मा। नः। अ॒र्भ॒कम्। मा। नः। उ॒क्ष॒न्तम्। उ॒ता।
मा। नः। उ॒क्षि॒तम्॥ मा। नः। व॒धीः। पि॒तर॑म्। मा। उ॒ता।
मा॒तर॑म्। प्रि॒याः। मा। नः। त॒नु॒वः। (२२)

रु॒द्र। री॒रि॒षः॥ मा। नः। तो॒के। तन॑ये। मा। नः। आ॒यु॒षि।
मा। नः। गो॒षु। मा। नः। अ॒श्वेषु॑। री॒रि॒षः॥ वी॒रा॒न्। मा।

नः। रुद्र। भामितः। वधीः। हविष्मन्तः। नमसा। विधेम। ते॥
 आरात्। ते। गोघ्न इति गो-घ्ने। उत। पूरुषघ्न इति पूरुष-घ्ने।
 क्षयद्वीरायेति क्षयत्-वीराय। सुम्नम्। अस्मे इति। ते। अस्तु॥
 रक्षा। च। नः। अधीति। च। देव। ब्रूहि। अधा। च। नः।
 शर्म। यच्छ। द्विबर्हा इति द्वि-बर्हाः॥ स्तुहि। (२३)

श्रुतम्। गर्तसदमिति गर्त-सदम्। युवानम्। मृगम्। न।
 भीमम्। उपहृतुम्। उग्रम्॥ मृडा। जरित्रे। रुद्र। स्तवानः।
 अन्यम्। ते। अस्मत्। नीति। वपन्तु। सेनाः॥ परीति।
 नः। रुद्रस्य। हेतिः। वृणक्तु। परीति। त्वेषस्य। दुर्मतिरिति
 दुः-मतिः। अघायोरित्यघा-योः॥ अवेति। स्थिरा। मघवञ्च
 इति मघवत्-भ्यः। तनुष्व। मीढ्वः। तोकाय। तनयाय।
 मृडय॥ मीढुष्टमेति मीढुः-तम्। शिवंतमेति शिव-तम्।
 शिवः। नः। सुमना इति सु-मनाः। भव॥ परमे। वृक्षे।
 आयुधम्। निधायेति नि-धाय। कृत्तिम्। वसानः। एति।
 चर। पिनाकम्। (२४)

बिभ्रत्। एति। गृहि॥ विकिरिदेति वि-किरिद्। विलोहितेति
 वि-लोहित। नमः। ते। अस्तु। भगव इति भग-वः॥ याः। ते।
 सहस्रम्। हेतयः। अन्यम्। अस्मत्। नीति। वपन्तु। ताः॥
 सहस्राणि। सहस्रधेति सहस्र-धा। बाहुवोः। तव। हेतयः॥
 तासाम्। ईशानः। भगव इति भग-वः। पराचीना। मुखौ।
 कृधि॥ (२५)

सहस्राणि। सहस्रश इति सहस्र-शः। ये। रुद्राः। अधीति।
 भूम्याम्॥ तेषाम्। सहस्रयोजन इति सहस्र-योजने। अवेति।
 धन्वानि। तन्मसि॥ अस्मिन्। महति। अर्णवे। अन्तरिक्षे।
 भवाः। अधि॥ नीलग्रीवा इति नील-ग्रीवाः। शितिकण्ठा
 इति शिति-कण्ठाः। शर्वाः। अधः। क्षमाचराः॥ नीलग्रीवा
 इति नील-ग्रीवाः। शितिकण्ठा इति शिति-कण्ठाः। दिवम्।
 रुद्राः। उपश्रिता इत्युप-श्रिताः॥ ये। वृक्षेषु। सस्मिञ्जराः।
 नीलग्रीवा इति नील-ग्रीवाः। विलोहिता इति वि-लोहिताः॥
 ये। भूतानाम्। अधिपतय इत्यधि-पतयः। विशिखास इति
 वि-शिखासः। कपर्दिनः॥ ये। अन्नैषु। विविध्यन्तीति वि-
 विध्यन्ति। पात्रेषु। पिबतः। जनान्॥ ये। पथाम्। पथिरक्षय
 इति पथि-रक्षयः। ऐलबृदाः। यव्युधः॥ ये। तीर्थानि। (२६)
 प्रचरन्तीति प्र-चरन्ति। सूकावन्त इति सूका-वन्तः। निषङ्गिण
 इति नि-सङ्गिनः॥ ये। एतावन्तः। च। भूयांसः। च। दिशः।
 रुद्राः। वितस्थिर इति वि-तस्थिरे॥ तेषाम्। सहस्रयोजन
 इति सहस्र-योजने। अवेति। धन्वानि। तन्मसि॥ नमः।
 रुद्रेभ्यः। ये। पृथिव्याम्। ये। अन्तरिक्षे। ये। दिवि। येषाम्।
 अन्नम्। वातः। वरुषम्। इषवः। तेभ्यः। दश। प्राचीः। दश।
 दक्षिणा। दश। प्रतीचीः। दश। उदीचीः। दश। ऊर्ध्वाः। तेभ्यः।
 नमः। ते। नः। मृडयन्तु। ते। यम्। द्विष्मः। यः। च। नः।
 द्वेष्टि। तम्। वः। जम्भे। दधामि॥ (२७)

त्र्यम्बकमिति त्रि-अम्बकम्। यजामहे। सुगन्धिमिति सु-
 गन्धिम्। पुष्टिवर्धनमिति पुष्टि-वर्धनम्॥ उर्वारुकम्। इव।
 बन्धनात्। मृत्योः। मुक्षीय। मा। अमृतात्॥ यो। रुद्रः। अग्नौ।
 यः। अप्स्वित्यप्-सु। यः। ओषधीषु। यः। रुद्रः। विश्वा।
 भुवना। आविवेशेत्या-विवेश। तस्मै। रुद्राय। नमः। अस्तु॥
 ॥ॐ शान्तिः शान्तिः शान्तिः॥

॥ मन्त्रपुष्पम् ॥

ॐ भद्रं कर्णेभिः शृणुयाम देवाः। भद्रं पश्येमाक्षभिर्यजत्राः।
 स्थिरैरङ्गैस्तुष्टुवाꣳ संस्तुनूभिः। व्यशेम देवहितं यदायुः।
 स्वस्ति न इन्द्रो वृद्धश्रवाः। स्वस्ति नः पूषा विश्ववेदाः।
 स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु॥
 ॐ शान्तिः शान्तिः शान्तिः॥
 योऽपां पुष्पं वेद। पुष्पवान् प्रजावान् पशुमान् भवति। चन्द्रमा
 वा अपां पुष्पम्। पुष्पवान् प्रजावान् पशुमान् भवति। य
 एवं वेद। योऽपामायतनं वेद। आयतनवान् भवति। अग्निर्वा
 अपामायतनम्। आयतनवान् भवति। योऽग्नेरायतनं वेद॥
 आयतनवान् भवति। आपो वा अग्नेरायतनम्। आयतनवान्
 भवति। य एवं वेद। योऽपामायतनं वेद। आयतनवान्
 भवति। वायुर्वा अपामायतनम्। आयतनवान् भवति। यो
 वायोरायतनं वेद। आयतनवान् भवति॥
 आपो वै वायोरायतनम्। आयतनवान् भवति। य एवं

वेद। योऽपामायतनं वेद। आयतनवान् भवति। असौ वै तपन्नपामायतनम्। आयतनवान् भवति। योऽमुष्य तपत आयतनं वेद। आयतनवान् भवति। आपो वा अमुष्य तपत आयतनम्॥

आयतनवान् भवति। य एवं वेद। योऽपामायतनं वेद। आयतनवान् भवति। चन्द्रमा वा अपामायतनम्। आयतनवान् भवति। यश्चन्द्रमस आयतनं वेद। आयतनवान् भवति। आपो वै चन्द्रमस आयतनम्। आयतनवान् भवति॥ य एवं वेद। योऽपामायतनं वेद। आयतनवान् भवति। नक्षत्राणि वा अपामायतनम्। आयतनवान् भवति। यो नक्षत्राणामायतनं वेद। आयतनवान् भवति। आपो वै नक्षत्राणामायतनम्। आयतनवान् भवति। य एवं वेद॥८२॥ योऽपामायतनं वेद। आयतनवान् भवति। पर्जन्यो वा अपामायतनम्। आयतनवान् भवति। यः पर्जन्यस्यऽऽयतनं वेद। आयतनवान् भवति। आपो वै पर्जन्यस्यऽऽयतनम्। आयतनवान् भवति। य एवं वेद। योऽपामायतनं वेद॥

आयतनवान् भवति। संवत्सरो वा अपामायतनम्। आयतनवान् भवति। यः संवत्सरस्यऽऽयतनं वेद। आयतनवान् भवति। आपो वै संवत्सरस्यऽऽयतनम्। आयतनवान् भवति। य एवं वेद। योऽप्सु नावं प्रतिष्ठितां वेद। प्रत्येव तिष्ठति॥

राजाधिराजाय प्रसह्यसाहिने। नमो वयं वैश्रवणाय
 कुर्महे। स मे कामान्कामकामाय मह्यम्। कामेश्वरो
 वैश्रवणो ददातु। कुबेराय वैश्रवणाय। महाराजाय नमः॥
 ॥ॐ शान्तिः शान्तिः शान्तिः॥

॥ दशशान्तयः ॥

ॐ भद्रं कर्णेभिः शृणुयाम देवाः। भद्रं पश्येमाक्षभिर्यजत्राः।
 स्थिरैरङ्गैस्तुष्टुवाꣳ संस्तुनूभिः। व्यशेम देवहितं यदायुः।
 स्वस्ति न इन्द्रो वृद्धश्रवाः। स्वस्ति नः पूषा विश्ववेदाः।
 स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु॥
 ॐ शान्तिः शान्तिः शान्तिः॥१॥

ॐ नमो ब्रह्मणे नमो अस्त्वग्नये नमः पृथिव्यै नमः
 ओषधीभ्यः। नमो वाचे नमो वाचस्पतये नमो विष्णवे बृहते
 करोमि॥ ॐ शान्तिः शान्तिः शान्तिः॥२॥

नमो वाचे या चौदिता या चानुदिता तस्यै वाचे नमो नमो
 वाचे नमो वाचस्पतये नमः ऋषिभ्यो मन्त्रकृद्भ्यो मन्त्रपतिभ्यो
 मा मामृषयो मन्त्रकृतो मन्त्रपतयः परादुर्माहमृषीन्मन्त्रकृतो
 मन्त्रपतीन्परादां वैश्वदेवीं वाचमुद्यासꣳ शिवामदस्तां जुष्टां
 देवेभ्यः शर्म मे द्यौः शर्म पृथिवी शर्म विश्वमिदं जगत्।
 शर्म चन्द्रश्च सूर्यश्च शर्म ब्रह्मप्रजापती। भूतं वदिष्ये भुवनं

वदिष्ये तेजो वदिष्ये यशो वदिष्ये तपो वदिष्ये ब्रह्म वदिष्ये
 सत्यं वदिष्ये तस्मा अहमिदमुपस्तरणमुपस्तृण उपस्तरणं
 मे प्रजायै पशूनां भूयादुपस्तरणमहं प्रजायै पशूनां भूयासं
 प्राणापानौ मृत्योर्मा पातं प्राणापानौ मा मा हासिष्टं मधु
 मनिष्ये मधु जनिष्ये मधु वक्ष्यामि मधु वदिष्यामि मधुमतीं
 देवेभ्यो वाचमुद्यासः शुश्रूषेण्यां मनुष्येभ्यस्तं मा देवा अवन्तु
 शोभायै पितरोऽनुमदन्तु। ॐ शान्तिः शान्तिः शान्तिः॥३॥

शं नो वातः पवतां मातरिश्वा शं नस्तपतु सूर्यः। अहानिश्
 भवन्तु नः शः रात्रिः प्रतिधीयताम्। शमुषा नो व्युच्छतु
 शमादित्य उदैतु नः। शिवा नः शन्तमा भव सुमृडीका
 सरस्वति। मा ते व्योम सन्दृशि। इडाये वास्त्वसि
 वास्तुमद्वास्तुमन्तो भूयास्म मा वास्तोश्छित्स्मह्यवास्तुः
 स भूयाद्योऽस्मान्द्वेष्टि यं च वयं द्विष्मः। प्रतिष्ठासि
 प्रतिष्ठावन्तो भूयास्म मा प्रतिष्ठायाश्छित्स्मह्यप्रतिष्ठः स
 भूयाद्योऽस्मान्द्वेष्टि यं च वयं द्विष्मः। आ वात वाहि भेषजं
 वि वात वाहि यद्रपः। त्वः हि विश्वभेषजो देवानां दूत
 ईयसे। द्वाविमौ वातौ वात आ सिन्धोरा परावतः॥

दक्ष मे अन्य आवातु परान्यो वातु यद्रपः। यददो वातते
 गृहेऽमृतस्य निधिर्हितः। ततो नो देहि जीवसे ततो
 नो धेहि भेषजम्। ततो नो मह आवह वात आवातु
 भेषजम्। शम्भूर्मयोभूर्नो हृदे प्र ण आयूषि तारिषत्।

इन्द्रस्य गृहोऽसि तं त्वा प्रपद्ये सगुः साश्वः। सह यन्मे
 अस्ति तेन। भूः प्रपद्ये भुवः प्रपद्ये सुवः प्रपद्ये भूर्भुवः
 सुवः प्रपद्ये वायुं प्रपद्येऽनार्तां देवतां प्रपद्येऽश्मानमाखणं
 प्रपद्ये प्रजापतेर्ब्रह्मकोशं ब्रह्म प्रपद्य ओं प्रपद्ये। अन्तरिक्षं
 म उर्वन्तरं बृहदग्रयः पर्वताश्च यया वातः स्वस्त्या
 स्वस्तिमान्तया स्वस्त्या स्वस्तिमानंसानि। प्राणापानौ
 मृत्योर्मा पातं प्राणापानौ मा मा हासिष्टं मयि मेधां मयि
 प्रजां मय्यग्निस्तेजो दधातु मयि मेधां मयि प्रजां मयीन्द्र
 इन्द्रियं दधातु मयि मेधां मयि प्रजां मयि सूर्यो भ्राजो
 दधातु॥

द्युभिरक्तुभिः परिपातमस्मानरिष्टेभिरश्विना सौभंगेभिः। तन्नो
 मित्रो वरुणो मामहन्तामदितिः सिन्धुः पृथिवी उत द्यौः। कया
 नश्चित्र आ भुवदूती सदावृधः सखा। कया शचिष्ठया वृता।
 कस्त्वा सत्यो मदानां म॑हिष्ठो मत्सदन्धसः। दृढाचिदारुजे
 वसु। अभी षु णः सखीनामविता जरितृणाम्। शतं
 भवास्यूतिभिः। वयः सुपर्णा उपसेदुरिन्द्र प्रियमेधा ऋषयो
 नाधमानाः। अप ध्वान्तमूर्णुहि पूरि चक्षुर्मुमुग्ध्यस्मान्निधयेव
 बृद्धान्॥

शं नो देवीरभिष्टय आपो भवन्तु पीतये। शंयोरभिस्रवन्तु
 नः। ईशाना वार्याणां क्षयन्तीश्चरषणीनाम्। अपो याचामि
 भेषजम्। सुमित्रा न आप ओषधयः सन्तु दुर्मित्रास्तस्मै

भूयासुर्योऽस्मान्द्वेष्टि यं च वयं द्विष्मः। आपो हि ष्ठा
मयोभुवस्ता न ऊर्जे दधातन। महे रणाय चक्षसे। यो वः
शिवतमो रसस्तस्य भाजयतेह नः। उशतीरिव मातरः।
तस्मा अरं गमाम वो यस्य क्षयाय जिन्वथ॥

आपो जनयथा च नः। पृथिवी शान्ता साग्निना शान्ता सा
मे शान्ता शुचः शमयतु। अन्तरिक्षः शान्तं तद्वायुना शान्तं
तन्मे शान्तः शुचः शमयतु। द्यौः शान्ता सादित्येन शान्ता
सा मे शान्ता शुचः शमयतु। पृथिवी शान्तिरन्तरिक्षः
शान्तिर्द्यौः शान्तिर्दिशः शान्तिरवान्तरदिशाः शान्तिरग्निः
शान्तिर्वायुः शान्तिरादित्यः शान्तिश्चन्द्रमाः शान्तिर्नक्षत्राणि
शान्तिरापः शान्तिरोषधयः शान्तिर्वनस्पतयः शान्तिर्गौः
शान्तिरजा शान्तिरश्वः शान्तिः पुरुषः शान्तिर्ब्रह्म
शान्तिर्ब्राह्मणः शान्तिः शान्तिरेव शान्तिः शान्तिर्मे अस्तु
शान्तिः। तयाहः शान्त्या सर्वशान्त्या मह्यं द्विपदे चतुष्पदे
च शान्तिं करोमि शान्तिर्मे अस्तु शान्तिः। एह श्रीश्च
हीश्च धृतिश्च तपो मेधा प्रतिष्ठा श्रद्धा सत्यं धर्मश्चैतानि
मोत्तिष्ठन्तमनूत्तिष्ठन्तु मा माः॥ श्रीश्च हीश्च धृतिश्च तपो मेधा
प्रतिष्ठा श्रद्धा सत्यं धर्मश्चैतानि मा मा हांसिषुः। उदायुषा
स्वायुषोदोषधीनाः रसेनोत्पुर्जन्यस्य शुष्मेणोदस्थाममृताः
अनु। तच्चक्षुर्देवहितं पुरस्ताच्छुक्रमुच्चरत्। पश्येम शरदः
शतं जीवेम शरदः शतं नन्दांम शरदः शतं मोदांम

शरदः शतं भवाम शरदः शतं शृणवाम शरदः शतं
 प्रब्रवाम शरदः शतमजीताः स्याम शरदः शतं ज्योक्च
 सूर्यं दृशे। य उदगान्महतोऽर्णवाँद्विभ्राजमानः सरिरस्य
 मध्यात्स मा वृषभो लोहिताक्षः सूर्यो विपश्चिन्मनसा पुनातु।
 ब्रह्मणश्चोतन्यसि ब्रह्मण आणी स्थो ब्रह्मण आवपनमसि
 धारितेयं पृथिवी ब्रह्मणा मही धारितमेनेन महदन्तरिक्षं
 दिवं दाधार पृथिवीं सदेवां यदहं वेद तदहं धारयाणि
 मा मद्देदोऽधिविस्त्रसत्। मेधामनीषे माविंशतां समीचीं
 भूतस्य भव्यस्यावरुध्यै सर्वमायुरयाणि सर्वमायुरयाणि।
 आभिर्गीर्भिर्यदतो न ऊनमाप्यायय हरिवो वर्धमानः। यदा
 स्तोतृभ्यो महि गोत्रा रुजासि भूयिष्ठभाजो अयं ते स्याम।
 ब्रह्म प्रावादिष्म तन्नो मा हासीत्। ॐ शान्तिः शान्तिः
 शान्तिः॥४॥

ॐ सन्त्वां सिञ्चामि यजुषां प्रजामायुर्धनं च॥ ॐ शान्तिः
 शान्तिः शान्तिः॥५॥

शं नो मित्रः शं वरुणः। शं नो भवत्वयमा। शं न इन्द्रो
 बृहस्पतिः। शं नो विष्णुरुक्रमः। नमो ब्रह्मणे। नमस्ते
 वायो। त्वमेव प्रत्यक्षं ब्रह्मासि। त्वमेव प्रत्यक्षं ब्रह्म
 वदिष्यामि। ऋतं वदिष्यामि। सत्यं वदिष्यामि। तन्मामवतु।
 तद्वक्तारमवतु। अवतु माम्। अवतु वक्तारम्। ॐ शान्तिः
 शान्तिः शान्तिः॥६॥

ॐ तच्छुं योरावृणीमहे। गातुं यज्ञाय। गातुं यज्ञपतये। दैवीः
स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्।
शं नो अस्तु द्विपदे। शं चतुष्पदे। ॐ शान्तिः शान्तिः
शान्तिः॥७॥

ॐ सह नाववतु। सह नो भुनक्तु। सह वीर्यं करवावहे।
तेजस्वि नावधीतमस्तु मा विद्विषावहे। ॐ शान्तिः शान्तिः
शान्तिः॥८॥

ॐ सह नाववतु। सह नो भुनक्तु। सह वीर्यं करवावहे।
तेजस्वि नावधीतमस्तु मा विद्विषावहे। ॐ शान्तिः शान्तिः
शान्तिः॥९॥

ॐ सह नाववतु। सह नो भुनक्तु। सह वीर्यं करवावहे।
तेजस्वि नावधीतमस्तु मा विद्विषावहे। ॐ शान्तिः शान्तिः
शान्तिः॥१०॥

